

# ACHILLE MIZZI

STUDJI  
TA'  
BERNARD MICALLEF

**Bernard Micallef**

**ACHILLE  
MIZZI**



**COLOUR IMAGE  
MALTA  
1996**

**227591**

© Bernard Micallef

Issettjat: R.B. Typesetting

Stampat: Colour Image, Mgarr, Malta 1996

<b>It-Tigrib Oġġettiv-Suġġettiv f'Dinja Moderna</b>	1
L-Ghażla ta' l-Oġġetti	2
Minn Ghażla ghal Reazzjoni	4
L-Oġġett bħala Suġġett	7
L-Oġġett u l-Essenzjali	9
<b>Ir-Ritmu tal-Holqien fl-Imhabba</b>	13
Il-Parteċipazzjoni fil-Holqien	14
Mit-Temporali għall-Etern	20
Melodija Universali	23
L-Ambjent	26
Il-Mara bħala Omm u Bint	30
Il-Falliment – il-Gost Immedjat	33
<b>Iż-Żmien Għaddej u l-Identità</b>	37
“Il-Holqien b'Demm Wiehed Issensel”	37
L-Espressjoni ta' l-Individwu	41
Definizzjoni tal-Bniedem	44
<b>Alla</b>	47
It-Taqbida bejn id-Dlam u d-Dawl	47
Alla fin-Natura Umana	64
<b>Il-Konfront mal-Mewt</b>	73
Il-Hajja fil-Mewt	73
Sforz lejn Tmiem	80
Il-Mewt bħala Maturità	86
Il-Memorja u l-Mistoqsija	91
<b>L-Arti fin-Natura</b>	101

<b>Is-Setgha tal-Hajja fin-Natura</b>	117
<b>Il-Mument Introspektiv f'Dinja Bierda</b>	133
Id-Duwalizmu	133
“Ix-Xejn ta’ Xejni”	149
L-Ansjetà	156
<b>Il-Qari ta’ Poezija</b>	161
Qabel il-Qari tal-Poezija	163
1.0 Impresjonijiet Ewlenin sa Xbiha Ċentrali	167
2.0 Il-Vokabularju	174
3.0 Metafori u Similitudnijiet	184
4.0 Il-Poezija bhala Arrangament ta’ Hoss	188
5.0 Konkluzjoni	192
<b>Indiċi tal-Poeziji Kkwotati</b>	193

## It-Tigrib Ogġettiv-Sugġettiv f'Dinja Moderna

Waqt li fit-trattament xjentifiku l-bniedem ibieghed l-ogġett mis-sensittività tiegħu, fil-burdata artistika ma jqisx li teżisti fruntiera bejn l-emozzjoni u l-ogġett. L-għan tax-xjenzjat hu li kemm jista' jkun jifhem l-ogġett fih innifsu, mingħajr l-indhila ta' hwejjeg li jaffettwaw il-percezzjoni b'mod sugġettiv. L-għan tal-poeta hu li jgarrab l-ogġett, kif wara kollox jiggarrab mill-bniedem ta' kuljum, bhala element li fin-nisga tiegħu digà hemm passjoni u xewqat umani. Din id-differenza tixhed differenza aktar serja fil-kunsiderazzjoni umana dwar x'inhu veru. Hemm min iqis bhala aktar veru dak li hu statiku, li ma jitbigħedx mill-istennija tagħna ta' l-istess forma u kontenut. Hemm min iqis aktar veru dak li jinbidel, li hu relattiv għall-qagħda tagħna u li jissuggerixxi mument f'kuxjenza miexja.

Il-poeta modern issejjaħ hekk għax, fost hwejjeg oħra, kellu l-hila jgħaqqad l-ogġett modern u d-dinja xjentifika ma' l-arti. F'dan is-sens għamel dak li għamlu bosta movimenti qablu: agġorna l-poezija. Izda l-modern, li jinkludi l-bomba atomika, l-inginerija ġenetika u l-industrijalizzazzjoni, jindika wkoll li l-għaqda mhix komda. B'rizultat id-dinja moderna hi pprezentata permezz ta' reazzjoni jew permezz ta' twegiba emottiva. Il-konsegwenza artistika hi poezija bi stil li jaħsad billi jzarma s-sens ta' kontinwità u ta' stabilità.<sup>1</sup>

Kemm l-oġġett isir tiġrib sugġettiv jiddependi fuq is-sensittività tal-poeta. Izda fil-poeżija moderna, ikkaratterizzata bl-espressjonizmu (il-bżonn li wiehed jesprimi qabel jirraġa l-istqarrija f'ordni loġiku) u bis-simbolizmu (il-kunsiderazzjoni ta' oġġett bħala firxa ta' assoċjazzjonijiet) l-oġġett ma jibqax materja b'konfini riġidi u distinti. Mizzi hu modernist tipiku f'dan ir-rigward. L-ghazla ta' l-oġġett mid-dinja moderna, it-trattament tiegħu u l-mod kif sensiela ta' oġġetti turi mixja ġewwiena ta' ruħ, jindikaw li l-poeta jqis il-materjali bħala spiritwali, il-konkret bħala stat psikiku flessibbli, l-esterjuri bħala qagħda interjuri.

Waqf li r-romantiku japplika emozzjoni umana kemxejn fissa fuq l-oġġetti madwaru permezz ta' l-empatija, fil-modern l-oġġett hu diġà parti mill-emozzjoni. L-immagiżmu, jew l-estrem ta' dan l-aspett tal-modernizmu, isostni li l-immagni tal-poeżija moderna tinbet fil-moħħ b'mod awtomatiku mill-impatt li l-hajja moderna għandha fuq il-bniedem.<sup>2</sup> Il-poeżija hi trattament awtomatiku ta' l-oġġett li hu kumplessità intellettuali u emottiva għax jissarraff f'immagni.<sup>3</sup>

#### L-GHAZLA TA' L-OĠĠETTI

Diversi poeżiji ta' Mizzi jixhdu x-xettiċizmu tal-modernizmu billi jinqadew b'reġistru ta' kliem mid-dinja moderna biswit reġistru ieħor ta' kliem klassiku jew li jirrelata man-naturali. Ix-xena tipika li tirriżulta minn dawn l-ghazliet hi ta' instabilità li l-hwejjeġ moderni joħolqu fl-ordni eżistenti. Fi *Xjenza t-tqabbil* bejn il-«hgiega ċassa tan-nuċċali» u l-«oraklu», it-tqabbil tad-«dahna roża tal-gass» ma' «meraġ taċ-ċirasa» u l-metafora «magna għarqana»

huma eżempji ta' inkongruwenza bejn il-bruda xjentifika u n-natura jew l-uman. F' *Kennierjat*-«traffiku» u l-«vażetti tal-ħgieg» bil-«formalina» huma applikati fuq l-ispiritwali. Is-suggeriment hu ta' telfien fit-triq u nuqqas ta' wasla. Il-kliem li hu rrelatat mal-qasam xjentifiku jintuża bħala allegorija għall-vjaġġ mill-finit għall-infinit. Il-falliment tal-vjaġġ hu rifless f' għażla ta' kliem li jaħsad bin-nuqqas ta' qbil mal-kuntest spiritwali. L-istess tifsira (ta' materjal li ma jservix għall-hajja spiritwali) hi ssuggerita bis-sinifikat allegoriku kif ukoll bil-kuntrast bejn reġistri differenti.

*Inġiniera Ġenetiki* hi eżempju ieħor ta' l-istess argument. Kliem bħal «inġiniera» u «matriċi» jsegwi l-frażijiet «gisem tat-tafal», «infaht nifsek» u «gnien ta' l-Gheden» biex bl-għażla u bil-post tal-kliem il-bidla minn fazi reliġjuża għal wahda materjalista u xjentifika tiġ-ġarrab. F' *Ġenetika* l-istess sekwenza mill-attitudni tradizzjonali għal ohra moderna hi pprezentata bl-għażla tal-kelma «nannuk» segwita wara ftit bil-kliem «pakkett kromożomi»:

X'logħba hi din  
tal-kumbinazzjoni  
li nannuk wassallek go fik  
miż-żmien imbiegħed  
pakkett kromożomi.

Fil-kwotazzjoni l-hasda b'dak li ilu jseħħ iżda li issa għandu għarfien xjentifiku, u kelma għalih, tindika li l-oġġett modern jista' jiddisturbana anki meta jikkonferma x'aħna. Il-kelma «kromożomi» taħsad bl-ispeċifità tagħha wara kliem li ma jindikax trattament xjentifiku, u titfa' lill-qarrej f' ambjent modern ta' studju avanzat wara ż-żmien imbiegħed». Iżda fl-istess waqt il-kelma hi tkom-



plija loġika mas-sens ta' eredità li ġie żviluppat qabel. Il-hasda hi aktar bl-attitudni xjentifika li tirriduċi l-eredità naturali għal go studju biered milli bil-proċess innifsu ta' wirt ġenetiku.

#### MINN GHAŻLA GHAL REAZZJONI

Il-frekwenza ta' din is-sekwenza, jew ta' l-għaqda kuntras-tanti bejn il-qadim u r-riċenti, tixhed li l-osservazzjoni tal-ġdid isseħħ dejjem f' sistema, f' emozzjoni, f' xewqat u f' dinja sħiħa li ilhom aktar mill-oġġett innifsu. Il-qadim hu t-thaddim tal-ġdid. Izda l-oġġett modern jikkomprometti s-sistema eżistenti u x-xewqat umani ġenerali, għax ma jistax jeżisti minghajr reazzjoni mal-qadim li biha jingharaf bħala ġdid.

F' *Inġiniera Ġenetici* l-esperimenti u l-avvanz fil-qasam ta' l-istudju tal-ġenetika ma humiex iżolati. Huma msarrfa f' mistoqsijiet serji dwar l-eżistenza ta' hallieq u dwar l-ingustizzja li tista' tinholq. L-avvanz hu problematika dejjiema, mistoqsija dwar il-fidi u dubju ġdid. Ix-xjenza ma tibqax xjenza biss izda ssir kunsiderazzjoni morali u reliġ-juża. F' *Olympus* l-assoċjazzjoni tal-kliem kemm mal-loġhob olimpiku kif ukoll mad-dinja mekkanika tixhed li l-«ingagġ u l-helsien» fid-dinja moderna hu bejn bniedem u magna mhux bejn bniedem u iehor. Il-magna tidhol f' sistema stabbilita ta' loġhob izda ma tindikax loġhob. Il-ġdid hu dejjem f' għajnejn qodma fil-poezija ta' Mizzi. Il-qadim iservi ta' funzjoni jew ta' metafora tal-ġdid.

*Hġieg* tippreżenta l-għaqda bejn is-sagru, jew l-assolut, u s-sejba xjentifika li b'xi mod trid issib sehemha fih. Il-«mewġ priżmatiku» ta' «baħar Ġenazaret», il-«mikroskopju» u t-«teleskopju» bħala suggerimenti tar-

relattività fit-tiftixa taghna għall-verità, u l-fatt kostanti li «l-ħgieg ġiċċajta» jikkorrispondu ma' l-indikazzjoni li l-oġġett modern johloq vizjonijiet godda kkaratterizzati bid-dubju u bid-diffikultà:

U kif niffukaw fuq tiftixa allija  
fl-univers mudlam  
mingħajr teleskopju tal-ħgieg?

L-essenzjali, jew it-twegibiet għall-mistoqsijiet il-kbar, ma jinstabux bl-oġġett modern. Izda fl-istess waqt ix-xjenza u l-ġdid joholqu relazzjoni ġdida ma' l-essenzjali. Mizzi ma jindikax li l-ġdid tana t-twegibiet li nfittxu daqskemm li tana kuntradizzjoni fil-mistoqsijiet.

*Awtobijografija Ta' «Bniedem 2000 A.D.»* tipprezenta lill-bniedem mahruġ 'il barra mill-oriġini u mill-ambjent naturali tiegħu. Id-dinja moderna, anki f'dal-każ, tintrabat mal-passat u hu permezz tal-paragun li l-ironija tinholq. Il-ġdid ma jingħaqadx mal-qadim u l-identità umana tintilef f'sekwenza ta' oġġetti bierda:

Jien wild il-kalkoli  
tal-fradal bojod  
f'laboratorji sterilizzati.

Il-parodija ma tiġix apprezzata mingħajr allużjoni għat-telfien ta' kulma hu naturali. L-oġġett il-ġdid jispikka meta jkompli l-qadim mingħajr il-mezzi qodma:

Intgħazilt darba  
mis-super-suq ta' l-isperma  
ingazzata għal tul ta' żmien go siringa  
sa ma tlaqqajt ma' l-ovum  
go tubu tal-ħgieg kristalli.

It-trattament ta' l-oġġett xjentifiku jissuġġerixxi aġġornament skomdu u kontinwu li x-xjenza titlob mill-

bniedem. Id-disturbanza bil-ġdid isseħħ għax il-ġdid jikkomprometti l-viżjonijiet reliġjużi u umanisti tagħna. Ma hemmx l-introduzzjoni sempliċi ta' element ġdid fil-poeżija ta' Mizzi, hemm dan l-element bħala reazzjoni umana, għax l-avvanz jirripeti lill-bniedem f' qagħda ġdida. Ix-xjenza tissarraf f' mistoqsija eżistenzjali rripetuta mill-ġdid u l-mistoqsija tindika essri inkomplet. *A wtobijografija Ta' «Bniedem 2000 A.D.»* tinqeda bl-anafora biex tenfasizza n-nieqes fid-dinja xjentifika. Il-frażi «jien ma nafx», segwita minn dak li hu naturali għall-bniedem, hija l-istqarrija rikorrenti tal-poeżija. Il-kuntrast bejn hwejjeġ naturali rotob u hwejjeġ xjentifiċi iebesja jippreżenta l-bidla bħala bidla fl-attitudni umana daqskemm konkreta.

Min-natura tiegħu l-bniedem juża l-hwejjeġ madwaru biex jestendi l-hakma tiegħu ta' l-ambjent. Il-konkret iservi mhux biss ta' estensjoni fiżika li żżid il-kapaċità umana, iżda wkoll bħala għadd ta' metafori applikati fuq l-astratt jew fuq l-intanġibbli. Il-karatteristiċi tal-konkret spiss jintużaw biex l-astratt jidher viċin. L-oġġett hu estensjoni kemm fiżika kif ukoll emottiva u kwalitattiva. Il-warda, bħala eżempju komuni fil-poeżija ta' kull żmien, mhix biss it-trasferenza tas-sbuhija fuq element ieħor (bħall-mara) iżda hi wkoll ir-rabta emottiva (bħal-ammirazzjoni, imħabba) li s-soltu jkollna ma' l-oġġett. Meta l-oġġett hu ġdid, u jinstab biswit hwejjeġ qodma, ma jinvolvix estensjoni immedjata daqskemm hasda u skantament bil-fatt li l-bniedem irid juża dil-forma ġdida bħala tkomplija tiegħu. Il-poeżija moderna telabora dan l-istat ta' hlejqa intelligenti li ssir konxja ta' l-applikazzjoni metaforika tagħha meta tinhasad b' oġġett ġdid. Il-poeżija ta' Mizzi tissuggerixxi l-arbitrarjetà u l-fragilità fil-mod kif il-bniedem iġarrab l-essenzjali f' dinja kontemporanja.

## L-OĠĠETT BHALA SUĠĠETT

Il-bniedem hu kkostitwit mill-oġġetti li jgarrab għax dawn huma l-informazzjoni senswali u l-għaqda percettiva ta' go fih. L-oġġett innifsu ma jistax jeżisti mingħajr il-formazzjoni li l-percezzjoni umana tagħtih. Ir-relazzjoni bejn l-oġġett u s-suġġett iżzomm l-eżistenza tat-tnejn għax is-suġġett hu kkonfermat bl-eżistenza ta' l-oġġetti li juża jew igarrab senswalment, u l-oġġett irid suġġett biex jinftehem bil-kwalitajiet li jagħmluh l-element partikulari li hu. Karl Theodor Jaspers jgħaqqad is-sens shih meta jgħid li ma hemmx oġġett mingħajr suġġett u viċi versa.<sup>4</sup>

F'Mizzi l-oġġett xjentifiku u modern johloq is-suġġett ifframmentat. L-inkongruwenza bejn l-istabbilit u l-element xjentifiku mhix bejn il-hwejjeġ fihom infushom iżda go kuxjenza li trid tgħaqqad il-qadim u l-gdid biex ikollha sens ta' hajja waħda. Fi *Xjenza x-xjenzjat isir materja bla hajja* («xofftejh kishin tal-bronż») assoċjata mal-qerda. Ir-referenza għall-«kaxxa ta' Pandora» tixhed li anki meta x-xjenza tingħaqad mal-qadim il-kwalità komuni hi l-ħsara. L-għaqda bejn l-emozzjoni umana u d-direzzjoni xjentifika wkoll tixhed sfiducja permezz ta' l-ironija: «Xi hlewwa d-daħna roża tal-gass». Ir-riżultati tax-xjenza, il-Lhud maqtula u Hiroxima, huma msarrfa f'qagħdapsikika li wkoll tinqeda bl-oġġett biex tiġi deskritta. Id-dinja moderna hi vjolenza mentali daqskemm fiżika:

Iwerżaq it-trapan jgħawwar u jdur  
fil-qorriegħa tal-Bniedem.

*Vesuvius-Fujiyama* hija eżempju iehor. Il-kelma «uranju» tispikka għax tissuġġerixxi l-wasla tal-qerda fl-avvanz uman. Il-kelma hi fl-aħħar ta' poezija b'referenza kontinwa għall-hassieba klassiċi u għall-kulturi ta' żewġ

nahiet tad-dinja. Il-qarrej iġarrab il-ġdid wara l-passi l-kbar ta' l-umanità. Għal darba oħra l-kelma hi segwita minn allużjoni ċara għall-feriment fiżiku li jsufri l-bniedem: «u l-qamar/iddardar hesrem bit-tiċpis tad-dmija».

L-istess trattament tematiku jinstab f' *Ġudizzju*. Alla u t-tmiem tad-dinja huma mifhuma minn essri li jgħix fl-era atomika. Il-ġdid u x-xjentifiku huma marbuta mat-twemmin stabbilit permezz ta' referenza għat-tmiem u għall-ħsara. Is-sejbiet il-ġodda huma vjolenza immedjata fuq bniedem u natura biex il-profezija klassika ta' l-apokalissi ssehħ. Hekk «ir-radjazzjoni/nixxfet l-ovarji», «thatteb iċ-ċedru» u «truf il-bżieżel tal-baqar xegħlu x-xafra/ta' l-uranju». Il-konklużjoni mhix biss ta' «tragedja Griega» li «fiha tmiem wieħed», jew ta' tmiem klassiku u inevitabbli li se jiġi rrealizzat fid-dinja moderna. L-argument aħhari hu dwar xjenza li, bħal f' *Ingeniera Ġenetici*, tikkomprometti t-twemmin tagħna u l-viżjoni li l-kultura, jew l-arti, tradizzjonali tatna dwar l-etern:

Twerreċ il-Missier Etern li waqa'  
xkora mxarrba mill-ġholi fejn tellghu  
Michelangelo.

Mhix koinċidenza li fid-diversi eżempji msemmija l-konfront max-xjenza u ma' l-invenzjoni kontemporanja jiġi segwit minn talba lil Alla. Hija aktar konferma tal-fatt li l-poeta, bħala bniedem komplut permezz ta' tfulija fi twemmin, f'kultura u f'moralità stabbiliti, hu inkomplet meta hwejjeġ ġodda jgħegħluh ifittex l-istess ċertezzi f'qagħdiet differenti jew kuntrarji. F' *In Vitro* t-talba lil Alla tixhed l-ammirazzjoni tal-poeta lejn il-ħajja. L-ġhajjnuna li x-xjenza tista' toffri lill-ħajja hi ssuġġerita. Izda l-fatt li biex isehħ dan il-bniedem irid jitbiegħed min-naturali,

jew mill-ħajja kif jafha, iwassal għall-preferenza tal-mewt:

Ħabbejt il-ħajja, Mulej, iżda aħsadni  
f'dak il-jum meta jitwiieldu jibdew  
bnedmin ġol-vazetti.

L-istess feriment fiżiku-morali jinstab f'*Emikranja*. Ir-radjoattività hija rrelatata mal-ħtija. Il-poezija hi sekwenza ta' ferimenti ġewwiena fil-moħħ iżda l-firxa radjoattiva mhix biss ħsara fiżika. Tikkorrispondi wkoll ma' firxa generali ta' responsabbiltà u ħtija ġodda li jissarrfu f'emikranja.

#### L-OĠĠETT U L-ESSENZJALI

Il-mistoqsija ewlenija f'dan it-trattament ta' Mizzi hi dwar kemm huma kompatibbli x-xjenza u l-essenzjali. Suggeriment wiehed hu li l-bniedem modern tilef l-essenzjali meta waqaf ifittxu għax aljena ruħu bl-avvanz tiegħu stess. Il-problema hi dwar kemm jistgħu l-mistoqsijiet li jinvolvu l-fidi u l-emozzjoni tagħna jibqgħu kif inhuma bl-invenzjoni bierda tax-xjenza. U jekk ma jibqgħux il-bniedem se jkun rebaħ twegħiba bix-xjenza, jew tilef l-essenzjali għax tilef il-mistoqsija? Il-preokkupazzjoni ġġiegħel lil Mizzi jfittex is-sens ta' l-oġġett modern anki f'mistoqsijiet dejjiema bħal dik dwar il-mewt. Il-bniedem jista' jkollu l-impressjoni li t-tigris tat-traxxendentali jintlaħaq «b'siringa li tobżoq fil-vini/qarnita tad-dija tisplodi fil-moħħ» (*Id-Dawl*), iżda d-dawl maħluq f'dimensjoni finita hu wkoll it-telfa ta' Alla u t-telfa tal-paradoss kristjan ta' mewt li hi ħajja:

meta għalija wkoll tinżel ix-xemx soġbiena

...

liema alla sa jippumpjani  
 bil-vultaġġ tal-kurrenti tad-dawl  
 biex nibqa' nara  
 imqar fin-negattiva t'għadira  
 l-ekliissi  
 tar-rebħa tad-dawl  
 fuq id-dlam.

F' *Depozizzjoni* r-referenza għal Kristu u għall-mewt bħala triq essenzjali u inevitabbli huma segwiti mit-«turist Amerikan» li jrid jaqbad il-ġrajja tal-fidwa «bil-kamera». Il-parodija tal-modern tinholoq permezz tat-tbегħid mill-paradoss kristjan ta' ċediment u ħajja. Id-diffikultà biex is-sugġett jibqa' sħiħ, biex l-essenzjali jiġġarrab, u biex it-twemmin ma jintilifx, ma tfissirx li l-oġġett modern ma jistax ikun poetiku daqskemm li dan jirrikjedi proċess li jinvolvi disturbanza tal-qadim u tal-memorja umana.

L-oġġett modern isib postu fil-poezija ta' Mizzi għax it-theddida li joffri hi wkoll konferma tar-rabta li l-bniedem għandu mal-qadim. L-uman jibqa' l-punt ta' referenza kontinwu. Id-dinja tiegħu, kif jissuġġerixxi l-poeta, hi dejjem moderna għax fil-prattika hi din id-dinja li tagħtih mod ta' għajxien. Izda bosta hwejjeg interjuri u intimi, fosthom it-twemmin f'Alla, għandhom oriġini passata u naturali. L-oġġett modern jaħsad għax jagħmilna konxji ta' hlejqa li trid tgħix in-natura tagħha, u viċin l-essenzjali, billi l-hin kollu titbiegħed minnhom f' dinja kontemporanja.

## NOTI

1. Għal din id-deskrizzjoni tal-poeżija moderna ara M. Bradbury u J. McFarlane (edi.), *Modernism 1890–1930*, New York, Penguin Books Ltd., 1976, p. 24.
2. Ara S. Spender, *The Struggle of the Modern*, California, University of California Press, 1963, p. 190.
3. Id-definizzjoni ta' Ezra Pound hija parti mill-manifest imāgista. Ara J. Hollander, *Modern poetry – Essays in Criticism*, Oxford, Oxford University Press, 1968, p. 3.
4. Ara S. Samay, *Reason Revised – The Philosophy of Karl Jaspers*, Ireland, Gill and Macmillan Ltd., 1971, p. 14.



## Ir-Ritmu tal-Holqien fi-Imħabba

Mizzi ma għandux dinja tas-sensi u oħra spiritwali. Id-dinja immedjata tas-sensi tirreferi għal tiġrib spiritwali. Il-qagħda tal-bniedem f'dinja konkreta, fost oġġetti li jintmessu, issir rabta ma' l-universali u ma' Alla. L-imħabba ma tibqax tiġrib fiżiku bejn tnejn min-nies u tisfa f'esperjenza ta' hwejjeg li huma 'l hinn mill-fehma umana. Issir id-dhul tal-finit f'dimensjoni infinita għax il-bniedem li jhobb jipparteċipa fi pjan divi<sup>n</sup>. Fil-poezija ta' Mizzi l-imħabba tghaqqad lill-bniedem mal-holqien għax hi att essenzjali li bih il-bniedem jinghaqqad man-nisga tan-natura. Is-sens generali ta' mħabba li tressaqna eqreb l-origini tagħna jwassal għal suggeriment rikorrenti: l-intimità fiżika tqawwi s-sensittività umana sal-punt fejn il-bniedem jifhem id-dinja madwaru fi pjan ieħor u bla wisq kliem. L-attitudni f'dawn il-mumentni hi aktar reliġjuża milli materjalista.

Dawn il-kwalitajiet kollha jixhdu li għall-poeta l-att sesswali ma jissarrafx f'tiġrib ta' gost immedjat iżda f'għaqda bejn il-partikulari (l-individwu) u l-universali (dak li jseħħ dejjem u kullimkien). Is-sens hu li l-bniedem ma jirrikjedix kliem biex jifhem l-essenzjali ladarba fih hemm lingwaġġ primittiv li hu tiegħu u tal-holqien. Waqt li l-kliem jifred f'kuncetti, il-lingwaġġ primittiv hu fil-forma ta' mgiba sesswali li tagħmilna fiżikament u spiritwalment shaħ. L-imħabba ssir ritwal tal-holqien

shih li l-bniedem jipparteċipa fih b'mod naturali. Id-dinja nnifisha tiehu s-sura ta' gabra ta' elementi hajjin li jridu jsegwu r-ritwal biex jiggeddu.

#### IL-PARTEĊIPAZZJONI FIL-HOLQIEN

Meta jersqu tnejn min-nies lejn xulxin fl-intimità ta' l-imħabba jagħrfu kompletzza li wehidhom ma jgarrbux. *Frater* tindika li din il-kompletzza mhix emottiva biss iżda divina wkoll. Il-bniedem ma jifhimx lil Alla bl-intellett. Il-ħsieb riflessiv hu meqjus bhala tbeghid minn Alla u f'kuntrast mal-passjoni:

Bl-imqass ta' fehmti  
allat foloz bil-bosta qasqast,  
u quddiemhom irkobbti tnejt.

L-imħabba hi t-triq lura lejn id-divin, tidentifika lill-bniedem ma' Alla u tagħmel dan bla kliem u bla fehma. Waqt li l-intellett jagħti xbihat ta' Alla, u dawn huma foloz, l-imħabba twaħhad man-natura divina:

Imma meta ma' marti  
ninseg flimkien il-misteru ta' l-imħabba  
minn gewwa ninxteghel bis-setgha ta' missier.  
Hallieq tahtarni  
b'huk, ja Mulejja.

L-għaqda mal-mara ma toffrix ħsieb ċar dwar x'inhu jsehh u tibqa' «misteru» għalkemm dal-misteru hu min-suġ mill-bniedem stess. Id-differenza kruċjali hi li dal-misteru jorigina minn gewwa waqt li l-figuri ta' l-allat foloz huma esterjuri. Fl-imħabba l-bniedem isawwar l-istess misteru li l-eżistenza tiegħu tinsab fih. Il-misteru jinvolvi lill-bniedem għax jorigina minnu. Waqt li l-fehma hi nieqsa t-tigrib tal-misteru jgieghel lill-bniedem

jara kollox b'mod aktar drammatiku. Għalkemm ma jifhemx il-bniedem xorta joħloq permezz ta' l-imħabba. Il-kuntrast ovvju bejn l-«imqass» li jaqta' figuri artifiċjali u l-imħabba li tagħmel lill-bniedem divin hu parallel għall-kuntrast bejn il-ħsieb ċar u l-emozzjoni vaga iżda vera. Id-«dnubiet» huma r-rizultat ta' l-ewwel attitudni bierda waqt li x-xebh veru ma' Alla jsegwi l-imħabba. L-imħabba hi l-proċess tal-holqien li jingħax bla ma jiġi spjegat.

Harsa mill-qrib lejn il-kliem tagħti l-livell kemm konkret kif ukoll spiritwali li l-imħabba tinvolvi simultanjament. L-għaqda bejn il-poeta u l-mara toħloq bidla fil-poeta li jsir missier. Il-ħatra għal-livell divin hija marbuta ma' din in-natura ġdida ta' missier iżda ġejja minn Alla. L-imħabba hi pjan divin biex l-uman jikkonferma n-natura tiegħu ta' uman u fl-istess waqt jara l-qrubija bejn din in-natura temporali u l-etern. F'dan is-sens l-imħabba hi l-mezz kif iċ-ċokon u l-immedjatezza tat-tigrib fiżiku jidhru f'qisien universali, u kif l-universali jiġġarrab f'natura partikulari. Hi l-punt fejn jingħaqdu l-estremi tal-kobor u taċ-ċokon.

L-istess trattament jinstab f' *Bidla*. It-tixjin taż-żgħożija permezz ta' l-imħabba mhux telfa daqskemm gwadann ġdid. Iż-żagħżuġ li jsib il-milja tiegħu nnifsu billi jiskopri l-irġulija hu «għajxien fi pjan ieħor». Ir-relazzjoni ma tibqax waħda sempliċi bejn poeta u mara, iżda hi waħda bejn il-bniedem u l-holqien. L-uman li jhobb hu mqabbel mal-holqien biex jitkejjel il-qies il-ġdid tiegħu:

U għax ħabbejtek, jien Achille Mizzi  
ksibt għajxien fi pjan ieħor  
'il fuq mill-ħxejjex, mill-bhejjem u l-bnedmin.  
U bik il-frotta ta' żgħożiti  
issajret fl-irġulija.

Id-dettal ifjen hu li l-bniedem ma jittraxxendix biss il-holqien li permezz tiegħu hu mkejjel, iżda anki n-natura ta' bniedem. Dan iseħħ waqt li jsir raġel jew uman matur. Is-sens doppju, ta' bniedem li hu uman u 'l fuq mill-uman, jikkorrispondi ma' l-għaqda bejn il-partikulari u l-universali. Mill-ġdid l-imħabba ssir livell ta' għajxien ieħor li jippermetti l-għaqda ta' l-opposti jew tad-differenti, li jġieghel lill-bniedem jippartecipa f' misteru ta' tiġdid komuni għall-hlejjaq kollha u li jaghti s-sens ta' kompletezza bil-maturità fiżika.

Il-bniedem ta' Mizzi ma għandux oqsma ta' għarfien differenti għas-sagru u għas-senswali. Il-passjoni ċċajpar il-fruntiera bejn is-senswali u l-mistiku għax waqt li hi marbuta mat-tigrib fiżiku, li hu limitat u temporali, ma għandhiex qisien materjali biss u mhix limitata bħalma hu l-hsieb irraġunat. Il-perspettiva reliġjuża f' *Lill-Madonna Gotika* tinkludi d-dinja senswali bħala apprezzament shiħ tas-sagru. It-tahlit ta' kliem senswali (bħal «fawra», «ħames sensi» u «ħawħa senswali») ma' kliem sagru jew reliġjuż (bħal «post konċiljari», «kisba t'Alla» u «klarissi»), is-sekwenza rripetuta mill-materjali għall-mistiku, u r-referenza għal Ġesù bħala l-għaqda tad-divin ma' l-uman («Alla magħmul Bniedem mill-ġdid/biex isiru Allat il-Bnedmin»), huma sfond għal argument centrali:

Illum tinstab il-genna  
 fl-għanja muta tad-demmm  
 sultan fuq il-meraq veġetali,  
 fuq istint il-bhima,  
 l-għanja tad-demmm  
 imsoffi mill-filtri fini  
 ta' l-imħabba.

Il-«genna» mhix post ġdid iżda hi s-sejba ta' l-etern permezz tad-«demm». Id-«demm» bhala simbolu ta' l-impulsi naturali, hu mutu iżda jghanni, jew hu espressjoni bla kliem. L-«ghanja» hi ġenerali jew tinstab kemm fil-hajja veġetali kif ukoll fil-hajja annimaleska. U l-«ghanja» toriġina mill-imhabba. Is-sekwenza loġika hi din: l-imhabba tohloq espressjoni ġewwiena li ma ghandhiex bżonn kliem, li tinstab f'kull forma ta' hajja u li fiha thaddan l-eternità.

Minn siltiet bhala dawn il-poeta jidher qieghed jaghmel hafna aktar milli sempliċiment jidealizza l-imhabba. Qieghed fil-fatt isib l-ideali fl-immedjat, il-perfezzjoni f'dinja li minn bosta movimenti oħra ġiet meqjusa imperfetta. Qieghed jirrealizza, f'linja ma' karatteristika ewlenija tal-moderniżmu, li l-meraviljuż u s-sagru jinstabu viċin hafna tal-bniedem kif inhu.<sup>1</sup> Fuq kollox qieghed jifhem li l-holqien mhux ġrajja li aħna sseparati minnha jew li naraw isseħh, iżda ġrajja li hi fina u li nhossu sseħh. Din il-genna intima tiġġarrab meta l-imhabba ssaffi l-istint bil-«filtri fini» jew meta permezz ta' l-imhabba d-demm isir espressjoni melodjuża.

It-talba li ssegwi d-deskrizzjoni tal-genna f'*Lill-Madonna Gotika* tixhed mill-ġdid l-assocjazzjoni bejn l-imhabba u l-apoteosi ta' l-uman. L-ghanja tad-demm tisfa f'talba biex Alla jsir bniedem mill-ġdid u «biex isiru Allat il-Bnedmin». Il-«kisba t'Alla» ghandha sseħh «permezz ta' l-ghejun/tal-hames sensi» u hi kisba taż-żmien modern li l-poeta jqis bhala maturità fuq l-attitudni medjevali dommatika. Ix-xbiha ċentrali tal-Madonna hi senswali daqskemm spiritwali tant li l-misteru u l-aspett fiżiku taghha jisfumaw f'xulxin. Il-firda bejn il-misterjuż u l-immedjat ma teżisti fl-ebda aspett tat-tema u b'konsegwenza

ma hemmx argument religjuż u iehor materjalist. Is-sopranaturali hu ppreżentat fil-qalba tan-naturali:

Mill-ħarifa ta' gismek magħlub  
f'mummja ta' mistiċiżmu  
ħa tiftaħ il-warda misjura  
f'misteru matern.

Bhalma fi *Frater* id-dnub hu marbut maċ-ċaħda ta' l-imħabba u l-użu esklużiv ta' l-intellet, f'*Lill-Madonna Gotika* t-trażżin tan-natura sesswali u prokreattiva hu ppreżentat bhala żball ta' «żmien l-għafis ta' dras iċ-ċilizju, /tal-ħqir u t-tbiċċir tas-sawt». It-talba lill-Madonna hi wkoll biex fid-dehra tagħha tħalli lill-mara tidher bhala parti mis-sagru:

Halli r-riħ iperpirlek ma' koxxtok  
il-mant ta' l-organdin.  
Halli f'ħaddejkl klarissi mixruba  
tizboċċja l-ħawħa senswali  
ta' Leonardo.

L-indikazzjoni generali mill-poeżiji analizzati hi li l-imħabba u s-senswali jsiru awtomatikament tiġrib spiritwali għax jinkludu fihom il-misteru tal-ħolqien. Dal-misteru jibqa' argument bla konkluzjoni meta hu ttrattat b'mod verbali jew loġiku, għax il-verbali u l-loġiku ma jipparteċipawx fil-ħolqien b'mod dirett. Mizzi jissuġġerixxi li l-essenzjali ma jinqabadx f'esspressjoni verbali li hija ifjen minn oħrajn iżda fit-tiġrib tas-sabiħ permezz tas-sensi u qabel il-kliem. Jimplika wkoll li d-differenzi li l-bniedem holoq bejn il-partikulari u l-universali, bejn it-temporali u l-etern, u bejn il-fiziku u s-sagru ġew permezz ta' lingwaġġi differenti li fl-imħabba huma l-istess lingwaġġ. L-imħabba fil-perspettiva tal-poeta hi mezz

espressiv li jhalli l-misteru bla definizzjoni iżda li jinvolvi fih lill-bniedem bħala ġisem. F'diversi poeżiji l-ġisem uman jesprimi l-holqien waqt li l-moħħ razzjonali ma jifhmux.

↳ *Vespri* wkoll tinqeda bi kliem li ġej minn oqsm ta' tigrib differenti. Kliem bħal «žejt», «debħa», «qassis il-kbir» u «incens» jagħti xena sagra. Iżda kliem bħal «bewsti», «ġismi» u «xaba'» jindika tigrib fiżiku. Il-kliem li jirreferi għall-imħabba mhux isseparat mix-xena sagra iżda hu parti mid-deskrizzjoni tagħha. Ix-xena sagra hi mbagħad analogija ta' l-att sesswali. Minħabba li l-kliem dwar is-sagru u l-kliem dwar l-imħabba jkomplu u jzommu s-sens ta' xulxin l-impresjoni aħħarija hi li l-imħabba hi ritwal sagru li bhat-talb («vespri») iqarribna lejn Alla. Il-paragun metaforiku bejn iż-žejt tas-sagrament u l-bews jindika li r-relazzjoni bejn mara u raġel hi sagramentali:

Biz-žejt il-lewż  
ta' bewsti nidilkek.

Iżda x-xena ċentrali ta' sagrafiċċju tagħti kwalifiki aktar dettaljati lill-imħabba. Bħalma «l-bhima tad-debħa» ma sservix ta' sagrafiċċju bla «altar», u l-«altar» ma jkunx definit bħala tali mingħajr l-annimal tas-sagrafiċċju, il-mara u r-raġel ma jistghux jiġu definiti u ma jagħmlux sens mingħajr għaqda:

Int il-bhima tad-debħa:  
ġismi l-altar.

Mizzi jissuġġerixxi hafna bi ftit kliem imqiegħed sew. L-annimal tas-sagrafiċċju għandu l-kumplament tas-sinifikat tiegħu fl-«altar» u viċi versa. Is-sagrafiċċju ma jistax jiġi offrut jekk ma jkunx hemm l-annimal jew l-altar. L-

annimal tas-sagrificċju jiehu din it-tifsira meta jitqiegħed fuq l-altar. L-altar isir altar meta fuqu hemm annimal li se jiġi offrut. L-eżistenza tat-tnejn hi relattiva. Id-definizzjoni tagħhom toħroġ minn korrispondenza bejniethom. Il-mara hi kompluta bir-raġel u viċi versa. Id-definizzjoni tat-tnejn tinstab fir-relazzjoni bejniethom.

Barra minn hekk l-analogija tindika wkoll li l-għaqda tressaq lill-uman lejn l-assolut. Il-«bhima tad-debħa» u l-«altar» ma joffrux biss allużjoni għall-għaqda bejn raġel u mara, iżda wkoll indikazzjoni ta' l-għaqda mad-divin. Id-dehra tal-«qassis il-kbir» li se jwettaq is-sagrificċju u r-ripetizzjoni tal-kelma «ħmura» johlqu metafora estiza li tissuggerixxi li l-imħabba mhix gost bl-immedjat. Hi forza li tgħaqqad lill-uman mat-traxxendentali wara li l-bniedem joffri lilu nnifsu lis-sieħeb jew lis-sieħba tiegħu.

#### MIT-TEMPORALI GHALL-ETERN

Is-sess fil-poeżija ta' Mizzi hu espressjoni dwar l-etern bit-temporali u bil-konkret. Il-ħajja temporali titkompli minn ġenerazzjoni għal oħra permezz ta' l-imħabba. L-imħabba tagħti s-sens ta' tkomplija wara l-mewt għax tindika futur li l-individwu ħa sehem fil-ġenerazzjoni tiegħu bla ma se jkun fih. F'dan is-sens l-ulied huma indikazzjoni kemm ta' tmiem (tal-missier) kif ukoll ta' tkomplija (ta' l-umanità), jew tat-temporali u ta' l-etern. F'*Lil Uljed Uliedi* l-paradoss hu ppreżentat permezz ta' dehra tal-poeta «għarwien», «imzaqqaq» u «redikolu», u l-fatt li fih jiġbor «il-matrici tas-seher» jew it-tkomplija tal-ħajja:

Imma go ġismi  
hemm il-matrici tas-seher.



Is-sess  
 bħal miraklu divin  
 li jfaqqas iċ-ċikli  
 jitbiegħdu fiż-żmien,  
 u jirradja  
 strategija ta' ċrieki  
 jitwessgħu  
 f'ghadira  
 ta' wisa' bla qies.

Is-sess, mifhum bħala forza ġewwiena u misterjuża li fiha digà hemm il-futur hu «bħal miraklu divin». Mill-ġdid ir-resqien ta' l-uman lejn id-divin iseħħ permezz tal-forza prokreattiva. Ir-ripetizzjoni tal-kelma «ċrieki», u l-fatt li s-sess johlq «strategija» jindikaw li l-forza misterjuża u ġewwiena tevita l-waqfien. Il-verbi «jfaqqas», «jitbiegħdu», «jirradja» u «jitwessgħu» jirripetu s-sinifikat ta' hajja tinfirex sakemm il-poeżija tagħlaq b'referenza għall-etern: il-«wisa' bla qies». Harsa lejn il-bidu u t-tmiem tal-poeżija tlaqqa' l-estremi li johlqu l-argument: il-poeta hu individwu b'forza fiżika li qiegħda tispicċa, il-poeta hu «strategija» li ma tħallix dil-forza tispicċa. L-imħabba tlaqqa' t-transitorju (l-individwu) mal-perpetwu. Ir-redikolu jew iċ-ċekjen jingheleb bil-process li hu stess jiġġenera.

Dan it-trattament iwassal għall-argument dwar il-hajja wara l-mewt. Jekk ma hemmx fruntiera ċara bejn is-senswali u l-ispiritwali fit-tema ta' l-imħabba aktarx li l-poeta jifhem li s-sensittività, it-tigrib fiżiku u l-misteru ta' hajja li tkompli jmorru flimkien. Il-bniedem iġarrab sens ta' tkomplija eterna anki tal-fiżiku meta hu viċin l-omm (bħala figura li ġieli tiehu post is-sieħba) jew viċin is-sieħba. Hekk fl-*Irxox* ir-«riha taż-żebbug» tfakkar f'«sider l-omm li tradda' 'l binha» waqt li «tiggosta t-

tnixxija/tal-pjuma senswali/f'halibha jinsaqa». Din l-ghaqda bejn l-apprezzament tas-sagru u l-kuntentizza bil-fiziku twassal għall-għarfien li l-ispiritwali u l-etern jistgħu jkunu wkoll tkomplija tat-tigrib fiziku:

U nisteqjer nahseb  
 jekk  
 fl-aħħar randan li għad jasal  
 hemmx ukoll  
 il-kxif u t-tinzigh  
 fl-irxox  
 tal-ħames sensi.

F' *Katavri* l-imħabba tibdel l-attitudni umana minn waħda fatalista għal waħda ta' tama. Il-bidla bejn iż-żewġ strofi tal-poeżija mhix bidla minn stat ta' dillierju bil-mewt għal twemmin biss. Il-katavri jibqgħu katavri iżda «mill-igisma» jfiġġ («il-ward». L-intimità bejn il-poeta u l-maħbuba ma twarrabx il-mewt mill-ħsieb iżda tikkwalifikaha mill-ġdid bħala qawmien («il-katavri stenbħu») li hu pożittiv, «f'benniena mfewħa») u divin («bl-imħabba ta' l-allat»). Is-suggeriment li l-imħabba ma tibdilx il-qagħda tal-bniedem u s-suggeriment li l-uman hu etern fit-tigrib ta' l-imħabba jindikaw, għal darba oħra, li l-ghaqda bejn il-maskil u l-femminil mhix bidla ta' l-istat konkret daqskemm hi s-sejba ta' l-essenzjali u d-dejjiemi f'dan l-istat.

Mill-eżempji jingħaraf li l-imħabba tissarraf f'argument dwar l-eżistenza umana. Mizzi jixref kemm-il darba 'l barra mill-fiziku permezz tal-fiziku, u jindika li l-mistoqsijiet il-kbar dwar l-eżistenza huma fformulati permezz ta' ġisem f'dinja daqskemm bl-intellekt. It-transizzjoni mill-intimità bejn il-poeta u l-mara għal sens ta' tkomplija eterna ma ddumx. Ġieli sseħħ fi stqarrija waħda

bħalma jġri f' *Għanqud*:

Hajti mġhoddija mieghek,  
ħanina,  
bħal għanqud għeneb trasparenti  
imkebbes bir-raġġi tax-xemx  
jaħžen benna zokkrija  
għall-qdumijiet ġejjiena.

L-għaqda tal-qadim mal-ġejjieni, jew il-ħila li l-poeta jara l-ġejjieni permezz tal-qadim, issegwi l-għaqda bejn il-poeta u l-mara għax f'din il-kompletezza intima l-bniedem jikkonferma dak li ġara dejjem u li se jġri dejjem. L-imħabba ssir il-passat irripetut jew il-ġrajja inevitabli li hi mnizzla fil-passat u fil-futur. Hija l-kwalità tal-ħajja li dwarha nistgħu nkunu storiċi u profetiċi f'salt. F'dan is-sens l-imħabba tidentifika żmenijiet differenti fi preżent etern. L-ossimoro «qdumijiet ġejjiena» toffri żewġ prospettivi fid-definizzjoni ta' l-imħabba: hi l-qadim li se jseħħ fil-ġejjieni u hi l-ġejjieni li b'xi mod diġà hu qadim. It-tigrib intimu jissarraff f'kontinwità temporali.

#### MELODIJA UNIVERSALI

Ma hemmx il-mara bħala dehra attraenti daqskemm hemm ir-relazzjoni bejn mara u raġel f'Mizzi. Din ir-relazzjoni tidher magħġuna ma' forza binarja tal-ħolqien. Il-maskil u l-femminil huma polaritajiet universali li bejniethom joħolqu ritmu omnipreżenti. Is-sens pitagorjan ta' univers magħmul min-numri jsir f'idejn Mizzi ritmu ta' mħabba: gabra ta' elementi differenti jew opposti li b'regularità jersqu lejn xulxin u jipproduċu jew iwettqu.<sup>2</sup> Diversi poeziji għandhom termini mużikali jew li jindikaw ritmu biex jissuġġerixxu ħolqien magħmul u mizmum b'għaqda regolari.

Metafori rikorrenti jixhdu kif l-imħabba tissarraġ f'mużika, kif partijiet mill-ġisem tar-raġel jew tal-mara jsiru strumenti mużikali u kif l-imħabba umana taqbel ma' melodija universali. Xi eżempji huma: «bl-arpa f' xuxti ntiru flimkien» f' *L-Għanja ta' Mara*; «l-għanja muta ta' demmi» u «vjolin għaxi bil-passjoni» f' *El Poema Sin Musica*; «għanja muta tad-demmi» f' *Lill-Madonna Gotika*; «it-tperpira sesswali/li jdoqq/bijambò» f' *Les Fleurs Du Mal*; «il-kordi tiegħi jissikkaw/intunati» f' *Namur*; «l-arpa ddoqq bil-kordi» u «ħalqek minn ġewwa/kien idoqq bħall-għerien» f' *Wara Hamsa u Għoxrin Sena*.

*Mohħ Programmat* tfisser kif l-għaqda bejn l-opposti u l-estremi universali hi l-għaqda bejn il-maskil u l-femminil. Il-mohħ għandu l-istess programm ta' univers li jeżisti permezz ta' l-opposti. L-origini ta' l-għaqda bejn l-opposti hi mużikali («korda») u sesswali («orgażmu»):

Halluni nħoss it-tperpira  
ta' korda tistira u tiżzaqqaq  
u tinħeles f'orgażmu  
titriegħed amplitudni  
lejn xellug u lemin  
lejn 'vant u punent  
lejn ġenna u 'nfern  
polarità ta' żewġ estremi;  
maskil u femminil.

Wieħed jista' jinnota kif għal Mizzi l-mużika tagħti gost senswali («nħoss it-tperpira») u tghaqqad elementi li logikament inqisuhom opposti. Fi kliem ieħor tissodisfa kemm l-aspett fiżiku kif ukoll l-aspett intellettuali tal-bniedem. Il-ġenna u l-infern, flimkien ma' estremi oħra, jiġġarrbu f'salt minn mohħ li jingħaqad mal-polz ta' l-univers. Dan għax in-nota mużikali tinfirex f'opposti li bejniethom jiġġeneraw il-ħolqien. Il-ħelsien ta' forza

sesswali-mużikali tisfa f' «amplitudni» jew f'holqien ikkaratterizzat b'riġenerazzjoni u tkabbir permezz tad-differenza. Id-differenza (bħal «maskil u femminil») toffri l-possibbiltà ta' għaqda u ta' tkompliġa. Għalhekk l-individwu dejjem hu parti, jew naħa waħda, tal-firxa sesswali-mużikali u jgarrab is-sħuħija tiegħu jew permezz tas-sess oppost jew meta jagħraf in-nisga sħiħa ta' holqien ritmiku.

It-terminu mużikali jista' jintuża f' metafora estiżja u, bħalma jigi f' *Masculum Et Feminam Creavit Eos*, johloq analogija għad-differenza bejn raġel u mara bil-kontrast bejn strument u iehor. Hekk ir-raġel «lehen trumbun» waqt li l-mara hi

arpa mitluqa fl-ilma ċar tax-xmajjar  
għanja tislet bis-serqa mahlula  
mill-ħarir bajdan  
taħt is-swaba' tal-kurrent li jaf idoqqa.

F' *Iż-Żifna* r-ritmu tal-qalb hu r-ritmu taż-żifna li tgħaqqad lill-bniedem mal-holqien. Permezz ta' sensiela ta' metafori l-poeta jgħaddi mill-fiżiku għad-divin. Il-ħdan huma qluġħ li jimtela bir-riħ. Ir-riħ hu f' «bomblu» li jiġbor fih fwejjah li jitlestew biex jindilek «Hanini Divin». Id-divin jikkonferma li s-senswali hu triq lejha. Alla jsir esperjenza fiżika ta' ritmu għewieni daqskemm universali. L-assolut ma jibqax essri sseparat iżda hu forza li titlibbes bl-uman:

Ilbisni Mulej  
u ġildi mattarli minxur  
fuq tanbur jitriegħed briju senswali  
tad-demmi.

Il-bniedem, maħkum mir-ritmu tal-ħajja, isofri ż-«żifna

vjolenti» ta' l-«Għaxwa Divina» u jfittex l-ghajnuna ta' Alla biex id-divin iriegi dil-forza. It-tressiq ta' l-esperjenza fiżika lejn id-divin jissarraff fl-indikazzjoni li l-ghaqda bejn uman, ritmu tal-hajja u Alla tneħhi kull differenza bejn il-bniedem u l-assolut. Il-poeta jindika dan waqt li jindirizza lil Alla:

titriegħed zifna li Lilek bniedem tagħmlek  
u lilna allat.

L-eżempji jixhdu kif l-attrazzjoni mhix biss bejn mara u raġel. Il-bniedem donnu hu attirat lejn ritmu li l-origini tiegħu hi primordjali. Il-konkordanza mad-daqqa universalmenten tenfasizza l-eqreb aspetti bejn l-uman u d-divin. Ladarba r-ritmu jinstab kullimkien il-bniedem ma jistax jiżbalja meta jissieheb miegħu.

#### L-AMBJENT

L-ambjent ma jistax jibqa' gabra ta' oġġetti mbieghda mill-ħsus meta poeta jittratta t-tema ta' l-imħabba. Il-bniedem li jħobb jiskopri lis-sieħba u magħha jiskopri wkoll l-ambjent b'sensazzjoni ġdida jew aktar qawwija. Il-mument ta' l-imħabba mhux bħall-percezzjoni fil-hajja ta' kuljum li titlob konformità ma' rutina u tmewwet l-originali bl-effiċjenza. Fl-imħabba ngarrbu l-ambjent iżda nkunu aktar konxji tas-senswalità tagħna. L-originalità tat-tieni qagħda hi kkawżata minn ambjent li issa hu madwar bniedem emottiv u b'vizjoni ta' l-etern. L-imħabba hi interessanti għax tħalli percezzjoni tad-dinja madwar-na waqt li tiffoka l-attenzjoni fuqna stess jew fuq hwejjeġ li donnhom qegħdin 'l hinn mid-dinja oġġettiva. U minħabba li l-istess sensi jservu għal tigris ta' mħabba u ta' ambjent, hu faċli li s-sens ta' kompletanza li tagħti l-mara

jestendi ruhu f' dak li hemm madwar ir-raġel. Hu faċli li f' mumentu l-poeta ma jagħrafx differenza bejn applikazzjonijiet differenti ta' l-istess senswalità.

Eżempji ovvji ta' l-estensjoni huma l-poeżiji li fihom il-poeta jifhem il-mara permezz ta' l-ambjent. Is-similitudni u l-metafora huma l-aspetti tekniċi l-aktar komuni f' dan it-trattament. «Għajnejk oasi kaħlanija/fejn jitbandlu mal-mewġ il-kwiekeb koħol» (*Għanja*), «bħal żewġ għenbjet f' għanqud marsusa/bżiežel is-sider jixxenglu . . .» (*Masculum Et Feminam Creavit Eos*), «Ix-xagħar t' għajnejk/bħal bizzilla tar-raġħwa» (*Bewsa*) huma eżempji tipiċi. F' dawn il-każi l-mara mhix deumanizzata daqs kemm hi deskritta b' dettal ifjen, u emottiv, permezz ta' elementi naturali.

F' waqtiet oħrajn il-proċess hu bil-kontra: il-mara tibqa' l-kawża ewlenija ta' senswalità intensifikata iżda r-rabta tal-poeta ma tibqax magħha u minflok isseħħ ma' l-ambjent. Hawnhekk hi l-mara li tislef kwalitajiet femminili lill-ambjent, jew li tenfasizza aspetti mill-ambjent li f' għajnejn raġel jistgħu jidhru femminili. Fl-ewwel strofa ta' *Kont Żaġħżuġh* . . . il-forza sesswali hi pprezentata bħala hakma ġewwiena li tgħaqqad liż-żagħżuġ ma' elementi naturali bħal «bettieħa» u «bajja». Id-differenza fid-daqs ta' dawn l-elementi tikxef dettal siewi: l-imħabba ma għandhiex qisien oġġettivi. Iż-żagħżuġ hu msarraġ f' ġisem li kontinwament jingħaqad ma' dak li jsib madwaru. L-enfasi fuq il-ġibda fiżika tissuggerixxi li l-bniedem jifhem il-holqien permezz ta' mħabba attwata b' ġisem:

U kont żaġħżuġh . . .

f' bajja mxemmxax li tgħammex bil-bjuda

ta' xoqqa minxura tinxf

ġismi għarwien tmattar fir-ramel

bil-laqx jobrox tal-melħ xkatlat,  
 bil-melħ li jsaffi u jħares  
 u jżomm bla mittiefes  
 mill-qrusa mnawra taż-żmien.

L-għażla tal-kliem, li l-ħin kollu titlob l-immaginazzjoni tal-fiżiku, flimkien ma' l-effett ta' l-alliterazzjoni (bħal bix-«x») li tohloq gost senswali (għax tinstema') aktar milli intellettuali, jindikaw ix-xejra li tingħata lill-poeżiji li jittrattaw il-bniedem bħala forza sesswali f'ambjent.

F' *Namur* id-deskrizzjoni hi ta' kamra u tal-poeta nnifsu. Il-mara tissemma ftit tant li t-«tifkiriet» huma ta' għadd ta' tigribiet senswali ta' elementi mill-ambjent. Kliem pożittiv bħal «fwieħa» u «bjuda» jagħżel it-tigrib u jissuggerixxi ambjent li jieħu post is-sbuhija tal-mara. Is-sens ta' fertilità u l-esperjenza tan-namur huma pprezentati permezz ta' elementi li jindikaw tigrib senswali ieħor – it-togħma (ta' «laringa») u d-dehra (tad-dawl):

Gol-meraq ta' laringa magħsura  
 x-xemx tinqabad  
 f'bikkerin mislut.

Wieħed jista' jinnota wkoll l-użu tal-metafora sinestetika. Is-sinestesija hija d-deskrizzjoni ta' tigrib senswali (bħax-xamm: «fwieħa») f' termini ta' tigrib senswali ieħor (bħall-ħars: «bjuda»). L-għaqda ta' żewġ sensazzjonijiet differenti f' waħda tgħaqqad żewġ elementi mill-ambjent f' tigrib wieħed. L-ambjent jiġġarrab b' mod intensifikat u l-għaqda bejn is-sensi tixhed perçeżżjoni raffinata:

Fwieħa ta' bjuda  
 mit-tvalja ta' l-għażel.

Waqt li l-«melħ» f' *Kont Żagħżuġħ* ... iħares «mill-qrusa mnawra taż-żmien», l-esperjenza shiħa f' *Namur*



taghlaq bl-identifikazzjoni tal-poeta ma' strument muzikali:

Stirati  
 minn idejn il-vjolinist  
 il-kordi tiegħi jissikkaw  
 intunati.

Il-mara, u l-estensjoni tagħha f'ambjent, jissarrfu f' intunazzjoni. L-intunazzjoni tista' titqies bħala qbil mal-polz ta' l-univers minhabba li din hi l-implikazzjoni li jagħti Mizzi b'mod ġenerali.

Il-mara hi n-nieqes f'raġel u bħala l-bżonn tiegħu tiddetermina liema karatteristiċi jfittex fl-ambjent. Irraġel jiskopri l-ambjent madwaru waqt li jhoss il-hin kollu, b'mod naturali, li l-femminilità hi l-kompletezza l-aktar valida tiegħu. Il-bżonn ta' mara jista' jiġi mifxul ma' bżonnijiet oħra. Il-bżonn li r-raġel jiskopri, il-bżonn li jattwa l-possibbiltajiet u l-bżonn li jesprimi ruħu, jistgħu jingabru fil-bżonn ta' rabta sesswali ma' mara li tissodisfa t-tiftixa, l-avventura u l-espressjoni tiegħu. F'*Aġħtuni Karta Bajda* l-poeta jitlob għal «karta verġni» mifruxa quddiemu waqt li xufftejh «jaħarqu bid-dehwa» u l-fomm għandu «xewqat/t'għajdut li għadu ma ntqalx». Il-poeżija nnifisha hija parti mis-sudisfazzjon issuġġerit u t-«tqala», jew il-fertilità li tirriżulta, hi «ta' sisien il-holqien». L-espressjoni poetika hi deskritta f'termini ta' relazzjoni sesswali li tghaqqad lill-bniedem mal-holqien.

Huwa ċar minn eżempju metaforiku bħal dan li l-mara għal Mizzi taffettwa kull relazzjoni li jista' jkollu raġel. Dan jgħodd ukoll għall-waqtiet meta l-imhabba ma tirnax. L-ambjent isir gabra ta' oġġetti li fosthom is-sensittività u s-senswalità umani huma barra minn post-hom. F'*Naħla* l-qrubija inutli bejn il-poeta u s-sieħba tissarraf mill-ewwel f'qagħda skomda «ġo soddti». Il-

mara li ma tissudisfax lill-poeta tisfa f'esperjenza li hi bejn il-poeta u l-kutri jew il-lizar: «Inbraxt bil-kutri horox./Lizar ghannaqni kiesah daqs katavru». Fl-aħħar l-ghira tal-poeta hi «ghan-naħla/li toghdos fl-irtubija tal-geranju» biex «issoff il-ghasel bnin». Id-deskrizzjoni mhix analogija sempliċi ta' relazzjoni ma' mara għax l-istqarrija «gismek ma xahxahnix» hi indikazzjoni ċara li tiehu post l-analogija. Fi kliem ieħor hemm aktar it-trasferenza reali (mhux metaforika biss) tat-tigrib senswali minn mara għal elementi fl-ambjent immedjat. Ir-relazzjoni mara-raġel hi estiża anki meta ma hemmx tigrib emottiv intensifikat għax il-falliment ta' l-imħabba ma jissarrafx f'nuqqas ta' ambjent iżda f'nuqqas ta' tigrib senswali qawwi u pożittiv ta' l-ambjent.

#### IL-MARA BĦALA OMM U BINT

Il-qrubija tal-mara bħala bżonn sesswali għall-mara bħala omm hija aspett ieħor tal-poeżiji ta' l-imħabba. Poeta li jirrelata s-sess femminili ma' argumenti universali bħalma huma ż-żmien, il-ħajja wara l-mewt u Alla, ma jhallix firda bejn is-sieħba u l-omm għax ma jarax differenza bejn l-imħabba u t-tniissil. L-argument dwar l-imħabba bħala parteċipazzjoni fil-holqien diġà jissuggerixxi li l-poeta se joqrob lejn l-origini tiegħu stess meta jhobb. Il-mara fil-poeżija ta' Mizzi hi omm daqskemm hi maħbuba, u hafna drabi hi din in-natura ta' omm li tqarribha lejn il-misteru tal-holqien u r-ritmu ta' l-univers.

F' *Masculum Et Feminam Creavit Eos* id-deskrizzjoni tal-mara, bħala l-hlejqa li «Tilqa' dejjem,/passiva/tintriċeb, tixxejjen, tintrebaħ . . .», hi segwita minn deskrizzjoni ta' l-istess figura b' «guf benniena jitkagħweg ghatxan/bhall-pjanuri t' Axkelon» li jistennew ix-xita biex

«il-ħajja tiftaħ». Il-bżonn sesswali tal-mara hu li twelled daqskemm li tinghaqad mar-raġel. Is-similitudni xxebbah dal-bżonn mal-forza misterjuża tal-ħajja li tiġgedded. Mill-ġdid, f'*Lill-Madonna Gotika* l-Madonna hi apprezzata bħala «misteru matern» wara sensiela ta' deskrezzjonijiet fiżiċi. Is-sekwenza mit-tigrib fiżiku tal-mara sa l-omm tinstab ukoll f'*Alter Ego*. L-isforz biex il-poeta jsib il-mara fih u jemanċipa ruħu minnha jispiċċa f' tiftixa għall-omm. Is-sekwenza ma tħallix firda ċara bejn ir-raġel, il-mara bħala n-nuqqas li jidderiġih u l-omm bħala l-origini tiegħu. It-trattament jissuġġerixxi li l-bniedem ma jinftihemx meta hu sseparat f'individwu għalih, jew permezz ta' definizzjonijiet sempliċi, għax hu binja relattiva. Parti mit-tifsira ta' raġel tinstab fis-sieħba u fl-omm:

Idejja deffist  
sa l-ovarji jaħarqu  
infittex lil Eva femminili  
nfittej 'l ommi.

Forsi *Lil Marti* hi l-aħjar eżempju ta' dan l-iżvilupp tematiku. Omm il-poeta hi riflessa fid-dehra tal-mara («tfakkarni f'ommi») u l-qrubija tal-mara tisfa fi treggiġh lura lejn il-protezzjoni tal-guf:

Tfakkarni f'ommi . . .  
sidirha emisferi ta' šhana  
u fietel nistenbaħ  
minn dir-raqda waħxija  
ta' deni rqi  
nistenbaħ f'ġisimha  
mill-ġdid.

Ir-relazzjoni bejn raġel u mara hija qrib ir-relazzjoni bejn missier u bint ukoll. Il-mara tikkonferma n-natura ta' missier, bħalma tagħmel il-bint li għandha l-kwalita-

jiet femminili jizviluppaw fiha. Il-bint tfakkar lill-missier f'dak li hu misterjuż għalih għax femminili, waqt li timmotiva rabta intima bejnha u bejnu.

Dir-rabta hi differenti mir-relazzjoni bejn ir-raġel u s-sieħba f'aspetti oħra. Ir-raġel hu diġà missier fir-relazzjoni mal-bint u f'dan is-sens diġà jgawdi ċerta shuhija. Il-bint għadha mhix mara waqt li s-sieħba hi matura. Dawn l-aspetti johlqu paradoss bejniethom: waqt li l-bint tindika li r-raġel hu diġà missier u jgawdi ċerta kompletezza, tindika wkoll li l-gejjieni jibqa' «mara mimlija misteru» (*Lil Binti Tarbija*). Is-suggeriment hu li l-bint tirrappreżenta l-passat bħala att komplut ta' mħabba, iżda tippreżenta wkoll il-futur bħala dan l-att mhux mifhum jew mitmum:

U issa  
b'gidma u bewsa  
inzoqqok u nlaqqmek  
biex tonfoħ xubitek fi djulek  
u mara mimlija misteru  
issir.

Kemm l-omm kif ukoll il-bint jappartienu għall-misteru ta' ħajja li ma tiqafx. L-għaqda tal-passat mal-gejjieni, ta' l-origini mat-tigdid, hi marbuta mal-figura femminili, li toffri lir-raġel esperjenza ikbar minnu waqt li fl-istess hin iġġiegħlu jirrealizza n-natura tiegħu. Il-misteru li se ggedded il-bint hu, f'dan is-sens, gdid u qadim. Il-poeta diġà habb mara biex imbagħad, bl-attenzjoni ta' missier, iwassal fil-futur il-misteru femminili. Il-poeta garrab il-femminilità biex jestendi n-nuqqas ta' fehma u l-attrazzjoni li tinkludi.

## II-FALLIMENT – IL-GOST IMMEDIJAT

Anki l-falliment ta' l-imhabba hu msarraf f'ambjent korrelattiv f'Mizzi. Izda f'dan il-każ l-ambjent jiehu post il-mara biex jibqa' gabra ta' oġġetti li ma jestendux emozzjoni u ma jistednux rabta intima. Għal poeta li jara l-mara f'kollox u li jqisha bhala l-ispirtu misterjuż tal-holqien, it-telfa tagħha hi t-telfa ta' l-irtubija, tal-misteru u ta' l-universali fl-oġġett. Mizzi ma jitlifx mara biss fil-falliment ta' l-imhabba, jitlef fehma ta' dinja għax jitlef attitudni spiritwali. Il-gost immedjat u l-utilità materjalista huma l-fatturi li jeqirdu l-mara anki fil-mara.

F' *On The Rocks* il-mara li f'waqt wiehed tiġbed lill-poeta għandha aspetti oħra li jixhdu l-«bhima» fiha. Fi *Zwieġ '70* l-essenzjali jissarraf f'oġġetti bla importanza u l-poezija ssir parodija bl-imhabba superficjali:

Nittama li għamilt kontrapiz  
fis-sodda biex twiežen  
in-nuqqas tiegħi min-naħa tal-lemin.

...

Jekk jaqa' l-ajruplan taqlax il-pumi  
u ftakar li jekk tibki tħassar it-terra.

Kliem bħal «kontrapiz» u «terra» jispikka għax waqt li jiehu post il-bniedem fl-imhabba jew jagħti dehra ifjen, ma jizviluppa l-ebda relazzjoni. L-essenzjali hu mitluf mhux għax il-bniedem jagħti kas l-oġġett, izda għax l-oġġett ma jibqax estensjoni ta' l-uman. Hekk f'*Lola* l-mara ssir oġġett li għandu apparenza attraenti, izda l-oġġett ma jestendix il-femminilità:

Lola toħroġ fuq palk timmolla l-poppa  
fuq it-takkuna biż-żeglig t'artista  
enfasizzata bl-isbah rix ta' l-ostric.

Id-dehra ta' l-oġġett («rix ta' l-ostric»), li jieħu post kemm il-mara kif ukoll is-sinifikat universali tagħha, tibqa' dehra biss. Izda bħalma r-raġel ma jinftihemx 'il barra mir-relazzjoni ta' mħabba, il-mara vera hi dir-relazzjoni mifhuma f'qisien universali. Meta d-deskrizzjoni hi tas-sura femminili fiha nnifisha, bħal f'*Lola* u f'*Manikin*, il-mara ssir oġġett blarabta mal-misteru universali li jista' jinstab f'elementi oħra mill-ambjent. *Manikin* hi eżempju tad-differenza essenzjali bejn l-oġġett li għandu d-dehra ta' mara bla ma għandu femminilità, u l-elementi li għandhom is-sinifikat proprju tal-femminilità għax jissuggerixxu l-fertilità, il-misteru u l-passjoni. Dawn l-elementi ma għandhomx dehra femminili bħalma għandha l-«pupa vestali/tal-vevtrina», izda għandhom il-kwalitajiet essenzjali ta' mara fl-imħabba:

Is-silta ta' ġismek  
 nieqsa mit-tikmixa ġeoloġika  
 ta' pruna msajra mix-xmux tal-misteru,  
 nieqsa mill-fawra ta' frotta,  
 mix-xquq nieqsa,  
 mix-xquq ta' rummiena xpakkata  
 li tlebleb ġamriet ta' vulkan.  
 W anqas ma ddawrek l-awra  
 mfawra bir-riħa tarija  
 tal-lewż u l-prinjol  
 jistqarr l-att ta' l-imħabba fi qrara.

## NOTI

1. Wiehed mill-għanijiet tal-modernisti kien li jerggħu jinkludu d-dinja reali fil-poezija, iżda li jagħmlu dan billi jiskopruha mill-ġdid jew billi jagħtuha forom originali. Il-modernisti ma ħarbox mid-dinja konkreta iżda użawha l-hin kollu għall-invenzjonijiet artistici tagħhom. Il-poezija kella ssib is-sinifikat ta' l-oġġett, kultant l-aktar oġġett sempliċi, mill-ġdid. Is-surrealisti nfushom ma qisux lilhom stess bħala astratti iżda bħala poeti li qawwew it-tifsira tar-realtà konkreta. Ara A. Balakian, *Surrealism: The Road to the Absolute*, London, George Allen and Unwin Ltd., 1959, p. 172.
2. Pitagora sostna li s-sies ta' l-univers hu n-numri. Kien jemma li n-numri kellhom ezistenza fihom infushom u ma kinux jappartienu għall-ħsieb biss. Is-sens ta' univers matematiku kien reliġjuż għad-dixxipli ta' Pitagora. In-numri kienu marbuta wkoll mas-saħħa għax uħud min-numri kienu meqjusa bħala aktar ibbilancjati u puri minn oħrajn. In-numru l-perfett kien jagħti armonija lin-natura umana. Il-mużika kienet mezz kif in-numri jigu mgarrba għax ir-ritmu kien esperjenza diretta tagħhom. Ara S. E. Stumpf, *Philosophy – History and Problems*, New York, McGraw-Hill Inc., 1994, pp. 9–10.

## Iż-Żmien Għaddej u l-Identità

Fit-tiftixa għall-essenzjali wiehed ikollu jqis li ż-żmien jinbidel. Il-bidla mhix temporali biss għax wara kolloxx iż-żmien hu mmarkat b'bidliet li jsejtnu fl-ambjent madwarna u fina. Il-ħin għaddej ifisser bidla minn individwi li jgħixu u jmutu għal oħrajn. Ifisser bidla sustanzjali minn oġġetti għal oħrajn. Ifisser li xejn ma jzomm l-identità tiegħu jew in-natura tiegħu għal dejjem. Mizzi jgħarbel din ir-rabta taż-żmien ma' l-identità tal-ħwejjeg u tal-bnedmin.

F'mument i-poeta jqis lill-bniedem bħala waqt wiehed fost oħrajn. Jifhem ukoll li d-dinja shiħa hi proċess li ma jitlobx tiftixa għal identità daqskemm sens ta' tkompliġa. Il-ħolqien hu pprezentat, f'dan l-argument, bħala mixja li ma tippermettix waqfien f'natura fissa. Il-kontinwità u ċ-ċaqliq silenzjuż ta' l-evoluzzjoni jitolbu mentalità differenti minn dik ta' min jinjora l-irbit ma' l-origini tiegħu, u jqis lilu nnifsu 'l barra mill-proċess evoluttiv.

### «IL-HOLQIEN B'DEMM WIEHED ISSENSEL»

Il-bidla minn identità għal oħra, minn forma għal forom godda, mhix telfien ta' l-essenzjali. *L-Għanja tal-Hajja* tistharreg il-kunċett u tipprezenta l-idea ġenerali u bikrija tal-poeta: aħna ninsabu f'ħolqien li jibdel il-forma tiegħu biż-żmien iżda li essenzjalment hu forza wahda ta' hajja. Din-natura essenzjali tibqa' għax issib forom godda. Il-ħolqien hu msejjes fuq ħarba deġġiema mill-waqfien. Il-



forza hi misterjuża għax waqt li donnha ma tixhedx hsieb irraġunat xorta tevita t-tmiem. Il-hajja hi t-tkomplija u mhux l-oġġett jew il-hlejqa individwali:

Minn xiex tfittex il-helsien il-fula  
li mill-qoxra tinheles taht it-trab?  
Minn xiex jaħrab is-serp li qoxortu f'għar iħalli?  
Liema għagla d-dudu tal-harir iġġennen  
biex min-nicċa tal-fosdqa jinheles?

Ir-ripetizzjoni tal-preposizzjoni «fi», ix-xebh kontinwu tal-forza tal-hajja ma' «ghanja wahda» li jgħannu l-hlejjaq kollha, u s-sekwenza hafifa minn hlejqa għal ohra, jindikaw poeta li jfittex element wahdieni u perenni fid-diversità. Mizzi jaċċetta ż-żewġ perspettivi ta' dinja f'evoluzzjoni u ta' forza fissa, ta' apparenza tinbidel u ta' essenzja li digà hi eterna. F'dan is-sens digà tinstab implikazzjoni bikrija ta' dak li ġej f'poeziji ohrajn. Iz-żmien jibdel l-apparenza iżda l-proċess shiħ ta' tiġdid jegħleb iż-żmien.

L-għaqda ta' l-opposti, jew it-tqeghid tat-temporali fi proċess etern, twassal biex il-poeta aktar ikun affaxxinat bil-holqien paradossali milli jqisu minn lenti pessimista jew ottimista. Waqt li l-hajja hi instabilità kontinwa f'*Motu Perpetwu*, u «l-folji (huma) miblula bil-għaraq u d-dmugħ», in-nuqqas mhux fil-holqien li jkompli daqskemm fir-ruħ li «tittama tifhem/sigriet bla għarfien». Mill-banda l-ohra l-bżonn li l-bniedem jifhem il-bidla hu marbut direttament mal-fatt li hu nnifsu hu parti minnha. Il-qagħda hi ta' min qiegħed go proċess u ma jistax jofroġ minnu biex janalizzah mill-bogħod. L-identità umana, għalkemm magħġuna ma' ruħ li tħoss u li tfittex l-essenzjali, tintilef x'hin il-bniedem jagħraf li bħal kull oġġett ieħor hu kien u se jkun hwejjeġ differenti. It-temporali donnu hu formazzjoni momentarja ta' identità li terġa' tiżżarma bil-mewt:

Demmi kien il-meraq tad-deheb go l-għenieqed.  
 Demmi jaf iċ-ċafċifa ta' l-ibħra.  
 Demmi ħareġ abjad minn sider ommi  
 u għada x'sa jkun?  
 Sa jkun iċ-ċpar li jkebbeb iċ-ċipress fil-midfen.  
 Sa jkun il-gomma li ċċarċar dmugh mas-sigar.

L-istess bidla ma thallix oġġetti inanimati f'natura statika. Il-poeżija tagħmel lill-qarrej konxju tar-relattività ta' kollox permezz taż-żmien: kull oġġett jorigina minn hwejjeg oħra u jerga' jintilef. Ma jagħmilx sens, f'dan id-dawl, li niddefinixxu l-oġġett ladarba dan hu mument aktar milli natura fissa. Il-holqien isir gabra ta' elementi li donnhom jixħtu d-definizzjoni tagħhom fuq elementi oħra f'sekwenza waħda:

Is-silġ tal-lum il-bieraħ kien šhab  
 u għada ħamla jkun fil-widien ħadrana.  
 B'daqshekk?

Is-suggeriment li f'natura dinamika xorta hemm il-persistenza ta' kwalità waħdiena (il-hajja) jissarraf f'dettal ieħor. Il-holqien hu, fl-istess waqt, dehra u ħabi ta' l-essenzjali. L-essenzjali jieħu forma permezz tad-diversità li tinkorporah f'bidla. Il-fruntiera bejn l-apparenza u l-essenza, bejn id-divers u l-waħdieni, tidjieg. L-essenzjali, bħala l-hajja, jidher fil-bidla minn forma għal oħra anki waqt li dil-bidla tesebixxi hwejjeg li ma humiex l-istess:

Kollox benniena tal-bajda,  
 tal-bajda li tiswa, li ssaltan u ttul.  
 Mill-imluħa tat-tajn telgħet il-bajda żerriegħa  
 miljuni ta' miljuni fil-mixja tas-snin.  
 Fuq l-umbrella tat-tfief imtajra,  
 gol-gandra mħabbla mas-suf tal-ħarufa . . .  
 Il-bajda żerriegħa  
 li tghum fuq l-ilma tax-xmajjar

u ma' l-irjief fuq l-għadajjar ittir  
 miljuni u miljuni.  
 U waħda titkattar  
 tixxettel u ġisem issir għammiel taz-żerriegħa.

Il-ġisem jinħaqar, jitkasbar, jistaham  
 fil-għaraq u d-dmija.  
 Jinħela u jmut  
 biex il-bajda-żerriegħa triqtha tofroq fix-xkiel  
 u ddoqq ir-rebħa tal-ħajja  
 fuq ir-raqda tal-mewt.

*(Il-Bajda Żerriegħa)*

Id-diversità hi «benniena» tal-forza li «ssaltan u ttul». Il-«mixja tas-snin» hija msarrfa fi proċess evoluttiv u prokreattiv. Il-qrubija bejn kulma hu ħaj («tief», «gandra» u «ġisem») u l-essenzjali («il-bajda-żerriegħa») tixhed il-qrubija bejn il-forom apparenti u l-forza misterjuża tal-prokreazzjoni. Il-misteru jorigina minn materjal inanimat («tajn») u juri l-forza tiegħu fil-forom ħajjin li jsegwu. Hwejjeg oħra inanimati («ilma tax-xmajjar» u «l-irjief fuq l-għadajjar») jipparteċipaw fil-firxa tal-forza waħdiena u għandhom is-sehem tagħhom fit-tkomplijata' l-essenzjali.

Mizzi ma jgħaqqadx biss l-animat u l-inanimat. Iż-żmien jifforma l-opposti u d-differenzi. Izda min jagħraf il-proċess shiħ ikun hareġ 'il barra mill-mixja taz-żmien u fehem li kollox hu l-istess. Is-sekwenza minn materjal inanimat għal xi forma ta' ħajja tindika li għall-poeta ma jagħmilx sens li nqisu l-ħolqien f' kategoriji differenti. Il-fatt li l-ħlejjaq jitwieldu għal mument ifisser li se jitwieldu f'ħlejjaq oħra. Barra mill-għaqda bejn l-animat u l-inanimat hemm l-għaqda bejn id-differenza u l-kontinwità. L-eternità li jsib Mizzi hi interzjata fl-elementi l-aktar viċini, li jikxfuha biss meta ma narawhomx bħala forma fissa, izda bħala passi lejn forom oħra.

## L-ESPRESSJONI TA' L-INDIVIDWU

L-identità u l-preżenza fiżika ta' l-individwu huma stadji fi proċess. L-individwu mhux mitluf minħabba f'hekk iżda hu rrelatat ma' kulma hemm madwaru u ma' żmenijiet oħra. Hu mument li jżomm il-kontinwità permezz tal-forma umana u ta' l-identità tiegħu. F'waqtiet profondi l-individwu jagħraf li jeżisti f'kontinwità u li jżommha sakemm din tasal fi stadji oħra. *Malaise* u *Djalogu* huma eżempji ta' kuxjenza u ta' preżenza fiżika li għandhom il-limiti u l-forma tagħhom iżda xorta waħda jesprimu l-ħolqien kollu. Il-bniedem hu espressjoni momentarja ta' ħolqien li f'waqt partikulari jieħu l-forma ta' l-individwu. Meta jitkellem, meta jhoss jew jirreagixxi hu l-ħolqien li esprima, li hass jew li rreagixxa.

*Djalogu* tindika kif il-kunċett tagħna taż-żmien li jispiċċa hu marbut ma' kunċett żbaljat dwar l-identità tagħna. Meta hi meqjusa l-identità individwali biss iż-żmien għandu qisien finiti, meta wieħed jagħraf li l-espressjoni tiegħu mhix tiegħu biss għax ma hemmx qtugħ bejnu u l-proċess sħiħ tal-ħolqien, iż-żmien jieħu qisien infiniti. Il-bniedem u l-ħolqien jidentifikaw ruħhom f'sekwenza waħda. Din ma tagħmilx sens bħala għadd ta' forom isseparati għax il-fruntiera bejn forma u oħra, bejn stadju u iehor, ma teżistix.

Il-poeta jitlob lil persuna oħra tisma' l-kliem tiegħu «sew» waqt li qed johlom

Għax ma nkunx jien qed inkellmek  
 imma jkunu l-ilsna ta' demmi  
 jwaħwħu  
 t-tnabar ta' razzti.  
 Jiena nkun ċentupied  
 b'rasi tistrieħ fuq imħaddti  
 u denbi jmur lura, lura, lura . . .

u ma' l-irjieh fuq l-għadajjar ittir  
 miljuni u miljuni.  
 U waħda titkattar  
 tixxettel u ġisem issir għammiel taż-żerriegħa.

Il-ġisem jinħaqar, jitkasbar, jistaħham  
 fil-għaraq u d-dmija.  
 Jinħela u jmut  
 biex il-bajda-żerriegħa triqtha tofroq fix-xkiel  
 u ddoqq ir-rebħa tal-ħajja  
 fuq ir-raqda tal-mewt.

*(Il-Bajda Żerriegħa)*

Id-diversità hi «benniena» tal-forza li «ssaltan u ttul». Il-«mixja tas-snin» hija msarrfa fi proċess evoluttiv u prokreattiv. Il-qrubija bejn kulma hu ħaj («tfief», «gandra» u «ġisem») u l-essenzjali («il-bajda-żerriegħa») tixhed il-qrubija bejn il-forom apparenti u l-forza misterjuża tal-prokreazzjoni. Il-misteru jorigina minn materjal inanimat («tajn») u juri l-forza tiegħu fil-forom hajjin li jsegwu. Hwejjeg oħra inanimati («ilma tax-xmajjar» u «l-irjieh fuq l-għadajjar») jippartecipaw fil-firxa tal-forza waħdiena u għandhom is-sehem tagħhom fit-tkomplija ta' l-essenzjali.

Mizzi ma jgħaqqadx biss l-animat u l-inanimat. Iż-żmien jifforma l-opposti u d-differenzi. Izda min jagħraf il-proċess shiħ ikun ħareġ 'il barra mill-mixja taż-żmien u fehem li kollox hu l-istess. Is-sekwenza minn materjal inanimat għal xi forma ta' ħajja tindika li għall-poeta ma jagħmilx sens li nqisu l-ħolqien f'kategoriji differenti. Il-fatt li l-ħlejjaq jitwiellu għal mument ifisser li se jitwiellu ħlejjaq oħra. Barra mill-għaqda bejn l-animat u l-inanimat hemm l-għaqda bejn id-differenza u l-kontinwità. L-eternità li jsib Mizzi hi interzjata fl-elementi l-aktar viċini, li jikxfuha biss meta ma narawhomx bħala forma fissa, izda bħala passi lejn forom oħra.

## L-ESPRESSJONI TA' L-INDIVIDWU

L-identità u l-preżenza fiżika ta' l-individwu huma stadji fi proċess. L-individwu mhux mitluf minhabba f'hekk iżda hu rrelatat ma' kulma hemm madwaru u ma' żmenijiet oħra. Hu mument li jzomm il-kontinwità permezz tal-forma umana u ta' l-identità tiegħu. F'waqtiet profondi l-individwu jagħraf li jeżisti f'kontinwità u li jzommha sakemm din tasal fi stadji oħra. *Malaise* u *Djalogu* huma eżempji ta' kuxjenza u ta' preżenza fiżika li għandhom il-limiti u l-forma tagħhom iżda xorta waħda jesprimu l-holqien kollu. Il-bniedem hu espressjoni momentarja ta' holqien li f'waqt partikulari jieħu l-forma ta' l-individwu. Meta jitkellem, meta jhoss jew jirreagixxi hu l-holqien li esprima, li hass jew li rreagixxa.

*Djalogu* tindika kif il-kuncett tagħna taż-żmien li jispicċa hu marbut ma' kuncett żbaljat dwar l-identità tagħna. Meta hi meqjusa l-identità individwali biss iż-żmien għandu qisien finiti, meta wiehed jagħraf li l-espressjoni tiegħu mhix tiegħu biss għax ma hemmx qtugħ bejnu u l-proċess shiħ tal-holqien, iż-żmien jieħu qisien infiniti. Il-bniedem u l-holqien jidentifikaw ruħhom f'sekwenza waħda. Din ma tagħmilx sens bħala għadd ta' forom isseparati għax il-fruntiera bejn forma u oħra, bejn stadju u ieħor, ma teżistix.

Il-poeta jitlob lil persuna oħra tisma' l-kliem tiegħu «sew» waqt li qed johlom

Għax ma nkunx jien qed inkellmek  
 imma jkunu l-ilsna ta' demmi  
 jwaħwħu  
 t-tnabar ta' razzi.  
 Jiena nkun ċentupied  
 b'rasi tistrieħ fuq imħadti  
 u denbi jmur lura, lura, lura . . .

lura jirtira  
 denbi ġeoloġiku  
 fl-ġħodwa meta l-priżmi  
 kienu għadhom ma welldux  
 id-dawl  
 mill-qawsalel.

Il-fatt li l-poeta jitkellem hu segwit malajr mill-istqarrija li mhux hu jkun qiegħed jitkellem. L-espressjoni individwali hi espressjoni ta' ħolqien u ta' kull żmien. L-espressjoni toriġina mix-xejn. Ġejja «mill-ilsna» tad-demmm waqt li d-demmm evolva minn ħwejjeg inanimati («denbi ġeoloġiku») li l-bidu tagħhom seħħ qabel id-dawl. Is-sens ta' bniedem li l-kuxjenza tiegħu hi fil-preżent («rasi tistrieħ fuq imħaddti») hu bbilanċjat bis-sens ta' subkonxju li jithaddet mill-passat («denbi jmur lura, lura, lura . . . / lura jirtira»).

F' *Malaise* l-espressjoni ġewwiena hi wkoll espressjoni ta' ħwejjeg esterjuri. L-«għanjiet (li) qed jissajru ġol-ġuf» u t-«tnabar kotrana» ta' ġod-demmm huma segwiti minn deskrizzjoni tal-ħsejjes li torbothom mal-ħolqien aktar milli ma' l-individwu:

Tpispis mitfi ta' miljuni ta' ħlejjaq,  
 għasafar, ħut u bhejjem.  
 Tgedwid ta' ħlejquet bil-miljuni  
 bejn ħajja u mewt mġhawmin  
 tul miljuni u miljuni ta' snin.  
 Ilkoll jilehġu bin-nifs tal-ħajja  
 għal waqt biex imbagħad fix-xejn jitkeffnu.

F'waqtiet bħal dan, meta l-ansjetà ssir sinjal ta' kuxjenza intensifikata («deni rqiq jirkibni»), il-poeta jagħraf li għandu s-setgħa profetika mhux għax jara l-futur iżda għax ineħħi l-atteġġjament ta' min johloq firda bejnu u l-ħolqien. Is-shubija mal-ħolqien, it-telfien ta' l-identità individwali biex l-individwu jakkwista espressjoni tal-

hlejjaq kollha, l-għarfien li l-bniedem hu proċess universali li jikkellem permezz ta' forma partikulari, jagħmlu mill-bniedem profeta li jara l-eternità għax jifhem lilu nnifsu bħala tieqa għall-universali:

u nħossni nittawwal go hondoq mudlam  
x'hin nilmaħ tal-ħajja l-grajjiet  
mhux miktuba  
sinfonija ta' dejjem.

L-element waħdieni li jgħaqqad kollox u li jikkxef in-natura eterna ta' hwejjeg immedjati hu d-«demm». Id-demmm hu primordjali, u se jkun fil-gejjieni daqskemm hu fil-preżent. F'*Il-Kantiku tad-Demm* id-demmm ma jibqax kwalità bijoloġika biss iżda jingħaqad ma' l-astratt, mas-sentiment u mal-materja inanimata fl-istess waqt. Dan jindika li għall-poeta d-demmm hu l-holqa waħdiena li tisfida l-attitudni kategorika jew it-twemmin li l-hwejjeg huma mifruda kif narawhom. Waqt li l-bniedem jifred iż-żmien fi stadji, jagħmel differenza bejn hwejjeg b'forom differenti, u jzomm imbiegħda l-astratt u l-konkret, id-demmm, miħmum bħala sinfonija li ma ssibx xkiel, hu forza waħda li tinfirex kullimkien. Il-firxa tindika li permezz tad-demmm id-diversi hlejjaq u hwejjeg oħra jinstabu f' xulxin anki qabel ma jinħolqu:

Fid-demmm jintirtu ż-żrieragħ tal-bniedem.  
Fid-demmm in-nida u l-ħalib,  
fid-demmm in-nar  
u n-nar fid-demmm.  
Fid-demmm iċ-ċwieviet li jifthu kull bieb.  
Fid-demmm il-frak tal-mużjak.  
Fid-demmm l-uħux u l-allat.  
Fid-demmm l-imgħoddi u li gejj.  
Fid-demmm is-sejħa tat-tnabar  
mid-diwi ta' l-ibgħad żminijiet.



Fid-demm immansata  
 hemm il-berqa għammiexa  
 ta' l-għarfien ta' l-ispirtu mnebbah.

Waqt li l-bniedem jitkellem u jifred f'kuncetti, jew jifred it-tigrib tiegħu f'oqsma differenti (bhal spiritwali u materjali), id-demm hu espressjoni muta («Is-silenzju ta' l-ibħra għażżiena/hemm fid-demm»), hu bla għarfien sensorju («Id-demm aghma u trux») u mhux loġiku («Ma fihx loġika d-demm»). Il-kwalitajiet li jikkostitwixxu l-għerf tal-bniedem ma humiex fid-demm li hu l-essenzjali fl-istess hlejqa. Id-demm mhux gherf loġiku daqskemm hu forza omnipreżenti li taf bla ma tesprimi, u tiffirma ruhha qabel il-loġika. Hu l-għerf intrinsiku tal-hwejjeg kollha li jesponi ruħu bil-firxa attwali tal-ħolqien. Dil-firxa ssib id-direzzjoni tagħha bla sinjali għax il-firxa nnifisha tiegħu post kull sinjal:

Id-demm bħal kokka  
 li ssib triqitha fid-dlam.

#### DEFINIZZJONI TAL-BNIEDEM

Id-definizzjoni tal-bniedem fil-poezija ta' Mizzi tikkonsisti aktar f'bidla milli f'natura b'konfini magħrufa. Issuġġeriment kontinwu hu li s-semplicità fid-dehra taħbi kumplessità minsuġa matul miljuni ta' snin. Il-poeziji jimplikaw li min mhux konxju tal-kumplessità tad-definizzjoni mhux jara verità sħiħa u qiegħed jissimplifika grajja twila billi jqis il-mument biss.

L-identità umana hi bla bidu u bla tmiem definittivi. Il-bniedem hu «gibjun» (*Adam*) li ġo fih hemm «taħlit, bcejjeç u fraq minn bnedmin oħra». Dawn il-bnedmin huma msarrfa f'argument dwar iż-żmien biswit dak dwar

l-identità għax «għexu għexieren ta' snin ilu/mijiet u eluf». L-individwu mhux wiehed izda hu memorja ta' hafnali għexu diġà. L-umanità ggedded il-passat li jittellem fl-individwu għax dan iġorr memorja umana li hi rrealizzata f'persuna partikulari. Permezz ta' dan it-trattament l-argument dwar x'inhu privat u x'inhu pubbliku jispiċċa f'Mizzi. Fl-aktar mumentu profondi tiegħu l-bniedem isib umanità aktar milli lulu nnifsu u jsib storja aktar milli jieqaf fil-prezent.

It-tagħlim innifsu jieħu l-forma ta' parteċipazzjoni fid-dejjiemi. Ladarba l-uman hu pass fil-proċess tal-holqien ma għandux bżonn isib il-ġdid biex jeduka ruħu. F'*Edukazzjoni*-tagħlim hu d-dhul fis-«shih» li l-bniedem hu parti minnu. L-attitudni li l-individwu jirrikjedi biex jidhol fis-«shih» u jagħrfu hi ta' min iqis li l-qadim u l-ġdid huma xhieda ta' evoluzzjoni waħda:

«Li kien» pont għal «li jista' jkun».  
L-imghoddi ritratt tal-gejjieni.  
Is-shih jiċhad li jinqasam . . .

Fuq naħa l-bniedem ma jistax hlief jinvolvi l-preżenza tiegħu bħala parti minn kull tip ta' għerf. Kull tiftixa hi harsa 'l ġewwa lejn «shih» li l-bniedem hu mument jew parti minnu. Fuq in-naħa l-oħra kull tiftixa tirriżulta f'individwalità mitlufa:

Dak li kont il-bieraħ  
illum miniex.  
Dak li jien illum  
m'għadx inkun għada.

(*Individwalità*)

Minħabba li d-definizzjoni tal-bniedem tiddependi fuq dak li jagħmel fi żmien għaddej, il-parteeipazzjoni fid-

dejjemi hi telfa daqskemm konferma ta' natura. Waqt li l-bniedem jagħraf mixja eterna permezz ta' passi żgħar, jagħraf ukoll li n-natura tiegħu hi transitorja, li kulma jwettaq hu mitluf u li l-ghajxien innifsu hu hela ta' hajja. Id-definizzjoni tal-bniedem hi diffiċli għax kulma jagħmel hu kkundannat għall-qerda jew hu stadju transitorju:

Kull saħna ta' mħabbti  
bħal nar bati  
qed taħraqni u ttemmni.

Kulma mmiss ma' ġildi  
bħal imħakka  
bil-qajla jongorni  
sa jkolni sal-lbieba ta' ġewwa.

Kull għadab, kull qilla, kull għomma  
bħal dižastru kimiku  
fix-xejn idewwibni.

F' dil-qagħda l-harsa introspettiva tagħmel lill-bniedem skizofreniku. F' *Awto-Kuxjenza* l-irqad jifred lill-poeta fi tnejn: «il-jien johrog minni, u jintasab bil-qieghda ma' genbi». Dan il-jien hu msawwar mill-esperjenzi passati: «jaħdem is-suf ta' ħolmti ta' lbieraħ/bl-ilwien tat-tifkira li taret». Izda «l-imghoddi tiegħi m'hux jien». Waqt li t-terminu «tiegħi» jikkonferma l-fatt li l-bniedem ma jistax jeżisti bla ma jkollu passat l-istqarrija tgħid il-kontra. Il-bniedem għandu passat u mhux dan il-passat. Il-bniedem hu msawwar minn dak li m'ghadux hu. Il-qawmien mill-irqad ma joffrix soluzzjoni. Minflok, iġieghel lill-bniedem jikkonfronta l-gejjieni u jkompli johloq il-qagħda ta' hlejqa li tgħaddi minn esperjenza għal oħra u tissawwar b'hekk.

## Alla

Hemm aktar minn mod wiehed kif nitkellmu fuq dak li ma nifhmux għax in-nuqqas ta' kuncett ċar iħallilna biżżejjed libertà biex nagħmlu dan. Alla ma jistax jiġi definit. Kieku ma kienx iżomm id-definizzjoni tiegħu ta' assolut. Dan il-paradoss mhux imgarrab mill-poeta biss. Kull tip ta' kliem fuq Alla hu paradossali għax il-kliem jirrikjedi rabta ma' kuncetti u ma' regoli grammatikali biex ikollu sens, u Alla ma jinstabx fir-renju tal-kuncetti jew b'regoli. Forsi hu għalhekk li Alla ġie identifikat ukoll ma' tiftixa. It-tiftixa ma tiddefinixxiha iżda fl-istess waqt, fiha biss jista' l-bniedem iqis li hemm hallieq.

Il-letteratura ma sabitx lil Alla aktar milli sabuh il-filosofija u x-xjenza, iżda l-falliment tal-letteratura hu aktar nobbli. Dan għax il-poeżija ssib, għallinqas, lill-uman shiħ fit-tiftixa għad-divin. Mizzi ma jirkellimx dwar Alla daqskemm dwar bniedem quddiem essri li ma jistax jinqabad fil-kliem. Hi aktar ir-riflessjoni dwar dan l-essri fil-bniedem, l-effett ta' l-infinit fuq il-finit, li tidher.

### IT-TAQBIDA BEJN ID-DLAM U D-DAWL

Waħda mill-analogiji rikorrenti f'din it-tema hi t-taqbida bejn id-dlam u d-dawl. Il-bniedem hu hlejqa li tgħix fid-dlam jew f'dinja materjali. Iżda fl-istess waqt Alla jista' jaħkem lill-bniedem b'dawl li jagħtih is-setgħa jara l-

istess dinja fi grad iehor. Dan jista' jsehħ meta l-bniedem jiċhad l-irbit ma' tiġrib li hu materjali biss. F'*L-Aħħar Holqa* ċ-ċaħda ta' l-istint twassal għal helsien mir-realtà immedjata msejsa fuq bżonnijiet fiżiċi. Il-ħajja «tikbes» u l-poeta hu mahkum mill-«ohla dawl». Il-ħolqien «jiehu tifsir wisq isbaħ», «il-ħut, l-għasafar, is-smewwiet (huma) mixgħula/bil-kwiekeb ħiemda» waqt li «l-moħħ jiddawwal». L-«imrieža» li jolqtu l-moħħ huma l-istess li laqtu lill-qaddisin. Fuq kollox, dil-ħakma għandha effett fuq espressjoni ġewwiena u profonda:

Imdendel f' daż-żerniq għaxxiek ta' difa,  
tkellem, ja ruħ, ħa nisma'.

Il-poeżija għandha għadd ta' simboli li jippuntaw lejn il-preżenza ta' Alla billi jiddeskrivu relazzjoni ġdida bejn bniedem u dinja. Waqt li Alla hu l-kaġun dirett tad-dawl, dal-kaġun għandu l-bidu tiegħu f'deċiżjoni umana: iċ-ċaħda tad-dinja immedjata. Izda l-effett tad-dawl hu dinji. Il-poeta jċedi d-dinja biex jerga' lura fiha b'sensittività ifjen għax l-istat il-ġdid tiegħu hu spiritwali daqskemm materjali, hu stat li jipproduċi espressjoni ġdida fir-ruħ u relazzjoni ġdida mad-dinja.

B'mod ġenerali t-tiftixa għal Alla «fid-dalma tal-lejl» (*Laqgħa*) hi l-punt tat-tluq. Il-bidla tar-ruħ li «bid-dehen qawsalli tinxtegħel» hi l-punt tal-wasla. Izda dil-meta-morfosi, waqt li tqawwi s-setgħa ta' xi fakultajiet umani, tagħmel lill-bniedem aktar simboliku milli razzjonali. Hu ssuġġerit kemm-il darba li f'dan il-waqt il-bniedem iċedi l-fakultà tar-raġuni biex jara aktar. Il-poeta nnifsu, għal Mizzi, hu eqreb din l-esperjenza minn haddiehor għax l-ispirazżjoni poetika hi ħarba mid-dlam lejn illuminazzjoni divina. Izda l-wasla għand Alla tissarraf biss f'espressjoni

metaforika dwar esperjenza ġewwiena. Il-poeżija nnifisha ma tispjegax daqskemm tesprimi stat ta' ruħ:

O viżjoni ġewwiena!  
 O dawl li b'wegħha jinxtegħel fir-ruħ  
 u warajh fosfru dghajjed iħalli jnin bati!  
 Aktar ma jsus madwari d-dlam  
 'il fuq 'il fuq aktar nitla'  
 bħal ġilju li jiftaħ fi ħdan il-Mulej.

(*Ġenn il-Poeta*)

F' *Ġenn il-Poeta* u f' *Holma* l-esperjenza ta' sensibilità ifjen, li tappartieni għall-poeta, hi deskritta f' termini ta' dawl ġewwieni. F' *Holm* il-poeta min-natura tiegħu hu qrib Alla. L-aspett komuni bejn id-divin u l-poeta jibqa' d-dawl. F' għaqda mad-divin il-poeta jsir essri li johlom, iġarrab miraklu kuljum u jirrifletti s-sebħ tal-ġurnata. Id-dawl tal-jum, imxebbah ma' miraklu rikorrenti, hu wkoll fil-poeta li jġarrab «żerniq» ġewwieni.

Meta Mizzi jifhem li l-imħabba tressaq lejn id-divin, bħal fi *Frater*, l-effett deskritt ukoll hu ta' essri li jin-xtegħel «minn ġewwa». Is-«setgħa ta' missier» tissarraf f' xebh ma' Alla u f' dawl ġewwieni. Il-poeżiji msemmija sa issa jistgħu jwasslu għal argument introduttiv. Waqt li ċ-ċaħda tad-dinja immedjata tqarreb lill-bniedem lejn esperjenza ta' illuminazzjoni ġewwiena, din l-esperjenza terġa' tagħti d-dinja mill-ġdid u tista' toriġina minn mument poetiku jew mill-imħabba li mhix sudisfazzjon fiżiku biss.

F' *Xufftejn* il-poeta hu «par xufftejn jgħumu fid-dlam». Ir-rabta ta' l-għatx mad-dlam tista' titqies bħala l-oppożitt adatt ta' l-assoċjazzjoni tad-dawl mas-sudisfazzjon fiżiku-spiritwali. Ix-xufftejn huma «bħal friefet il-lejl għatxana/li jxommu funtana» jew bħal hlejjaq li jfittxu,

ma jarawx u jhossu li dak li jfittxu hu qrib. Bħalma s-sejba ta' Alla hi bidla minn dlam għal dawl, it-telfa tiegħu hi t-treggigh lura lejn id-dlam. *Niket* tirrelata d-dlam ma' l-abbandun. Alla «ttewweb u mar jorqod» u hu «alla tafal». Is-sens doppju ta' «tafal» hu evidenti: dan hu Alla li holoq lill-bniedem mit-tafal jew hu alla msawwar minn element (tafal) dgħajjef? Is-sens doppju jibqa' sa l-aħħar u fid-dubju l-iswed u d-dlam jispikkaw:

Sewdien il-lejl.  
 Ġol-friegħi tas-siġar imewġu  
 sfafar t'orgni mtaffi  
 bil-pannu ta' toqлот id-dlam.

*Xufftejn* u *Niket* jikxfu diversi aspetti tat-tema. It-titli jirreferu għat-tigrib uman ta' l-għatx u tad-dwejjaq. Il-poeziji huma dwar it-tiftixa għal Alla u dwar l-abbandun. Kemm it-tiftixa kif ukoll id-dubju huma pprezentati fl-isfond metaforiku tad-dlam. Id-dlam, għalhekk, ma jissuġġerixx qagħda rari tal-bniedem għax hu l-isfond perpetwu li fih it-tiftixa, bid-dubju, issehh. Waqt li ċ-ċaħda ta' l-immedjat, in-naura ta' poeta u l-imħabba jressqu lill-uman lejn id-divin f'tigrib momentarju ta' dawl, dan it-tigrib jibqa' momentarju biss. Il-bniedem hu fid-dlam jew jerga' lura għad-dlam. Hi dil-qagħda li ggieghlu jfittex esperjenzi godda u jgarrab mumententi ta' sensibilità ifjen.

Il-logħob ta' dawl dgħajjef fi sfond ta' lejl hu xena favorita għal Mizzi għax tispjega l-paradoss uman mill-ewwel. *Sahra* tibda b'din id-dehra u tissuġġerixxi li l-bniedem hu l-limitu (id-dlam) li għandu hjiel ta' l-infinit (id-dawl) għax partijiet zghar minn hajtu («rxieħ ta' dwal») huma f'kuntrast mal-bqija. Id-djalettika bejn dawl u dlam

hi allużjoni analogika għall-ħajja tal-bniedem u deskriżżjoni ta' ambjent fl-istess waqt:

Minn klamar t'ibħra merkurju  
f'karba ta' flawt fiddien jixxabat il-qamar  
fi rxiex ta' dwal imfarfrin.

Ir-rabta tad-dawl ma' Alla u mal-maħfra ssegwi din id-deskriżżjoni. Il-kuluri («imlewna») ta' «l-oqsma . . . tal-Mulej» jidhru meta «Laringa mdendla x-xemx orangjo tiddi». Dan hu l-mument meta l-midneb jinqabad «f'għanqbuta tad-deheb» li hi f'«qalb ir-Raġħaj». Is-sekwenza minn bniedem li jishar sa bniedem li dnuvietu huma maħfura, u li hu spiritwalment imfejjaq, hi ppreżentata f' sekwenza minn loġħob ta' dawl fid-dlam tal-lejl sa għodwa mimlija dawl u kuluri. Il-kulur dehbi fl-aħħar hu rrelatat ma' effett spiritwali (il-maħfra) aktar milli ma' ambjent. Għalhekk il-bidla minn midneb għal bniedem li jinħafirlu dnuvu hi parallela għal żvilupp minn dawl ambjentali sa dawl divin irrelatat ma' effett gewwieni. Il-bniedem ifittex id-dawl f'dinja konkreta għax dan hu simbolu kontinwu ta' dawl li ma jintlaħaqx bis-sensi daqskemm jintlaħaq b'qagħda. Wieħed jinnota wkoll ir-rabta bejn id-dawl u l-fertilità ta' l-art u jifhem li għalkemm id-dawl jibqa' forza misterjuża, u hu aktar gewwieni milli ambjentali, xorta jaffettwa d-dehra tad-dinja. F'Mizzi d-dawl hu forza li fuq naħa tmiss id-divin u fuq l-oħra taħji l-holqien f'għajnejn il-bniedem.

F'*Haġar Qim* is-sekwenza hi minn dawl għal dlam iżda l-analogija għandha l-istess sinifikat. It-tempju jidher l-isbaħ

. . . meta tittertaq  
qalb il-weraq tal-ħarrub  
ix-xemx fi nżulha.



L-ghaqda bejn is-sbuħija tat-tempju u l-hin tal-ġurnata mhix ġejja minn apprezzament tad-dehra biss. It-fatt li «l-pilastri jerfghu dirġhajhom/imxennqa għas-smewwiet» jindika li l-hin meta x-xemx «tittertaq» u tinzel hu assoċjat ma' tiftixa għal Alla. It-tempju hu sabiħ meta d-dawl li jonqos jagħtih it-tifsira u mhux id-dehra ta' tempju; jiġifieri meta d-dlam riesaq ifakkar li t-tempju hu simbolu ta' tiftixa materjali għad-divin. Ir-relattività bejn id-dlam u d-dawl hi parallela għar-relattività bejn it-temporali u l-etern. Fid-dlam infittxu d-dawl bħalma mit-temporali nfittxu l-etern. It-tempju materjali jieħu s-sinifikat tiegħu ta' rabta ma' l-etern meta l-bidla jumija bejn dawl u dlam tfiehem li kuljum il-bniedem hu f'tiftixa għall-infinit. Anki fil-lejl, jew fil-ħajja temporali, hemm ħjiel ta' l-etern u fuq kolloxx, dan il-ħjiel jispikka għax hu fi sfond mudlam:

U jroxx id-dlam  
u fit-tlellix tal-mewġ  
jilmaw il-kwiekeb.

It-tigrib ta' l-etern hu momentarju għal hlejqa li «bingħas» trid issib l-infinit fil-finit. L-ghazla tax-«xaħmet l-art» isservi biex jingħata s-sens ta' ċokon f'kuntrastr ma' dak li l-hlejqa trid iġġarrab. L-ilsien «imkebbeb spirall» jindika l-qosor tad-dewqa ta' l-etern. Id-dlam jissuġġerixxi l-hin kollu li l-assolut ma jidherx waqt it-tiftixa. It-tigrib tas-sens tat-toġhma u n-nuqqas ta' tigrib tas-sens viziv flimkien jissuġġerixxu ħafna. Alla ma jiġġarrabx bis-sens l-aktar żviluppat iżda ħjiel tiegħu jiġi mis-sens inqas żviluppat. L-etern hu mġarrab għal hin qasir u mhux bil-fakultajiet umani li jistgħu jagħmlu din l-esperjenza waħda ċara:

U nithajjar nitla' l-altar  
biex nidboħ il-bhima

meta xahmet l-art sakran bin-nghas  
 ilsienu mkebbeb spirall  
 iħoll  
 biex itieghem  
 fid-dlam  
 it-tifsira ta' l-etern.

*Warda* taghti r-raġuni għalfejn il-bniedem ma għandux jixtieq li l-esperjenza tkun qawwija. L-ewwel vers («Mulej tkattarlix dawl għajnejja») hu rripetut. Il-biża' minn dawl żejjed jew minn viżjoni tremenda hu l-biża' mill-infinit. Il-poeta jagħraf li l-bniedem ma jiflaħx l-infinità tad-dehen divin. It-tigrib ta' l-etern b'mod shiħ hu ta' ħsara għal ħlejqa temporali. It-temporali hu kkaratterizzat bl-apparenza tal-ħwejjeġ biss waqt li l-etern jippenetra fil-ħwejjeġ b'għarfien bla tmiem. It-talba biex Alla ma jħallix lill-poeta jara aktar milli tippermetti n-natura tiegħu hi stqarrija dwar in-necessità tad-differenza bejn l-etern u t-temporali:

Le, le tkattarlix dawl għajnejja Mulej.  
 Tgħargħarnix fit-tgħammix ta' did-dija,  
 twaddabnix biex nitbaskat  
 fid-dawl ta' dil-bjuda.  
 Tarminix biex nirvella  
 fil-qilla lelliexa ta' dehnek.

Mill-bidu sa l-aħħar tal-kwotazzjoni t-terminu «dawl» jibdel it-tifsira tiegħu. «Dawl għajnejja» u «fid-dawl ta' dil-bjuda» jindikaw tifsiriet differenti. L-ewwel frazi tirreferi għas-sens tal-hars waqt li t-tieni tirreferi għal qawwa esterna li qieghda tohloq id-dawl. L-effett tat-tieni vers ukoll hu interessanti. It-terminu «tghammix» jindika nuqqas ta' viżjoni momentarju. Izda dan it-terminu jiġi wara li l-poeta jikkunsidra l-possibbiltà ta' viżjoni aqwa. F'dan is-sens il-bniedem li jara aktar ma jarax, għax il-viżjoni tkun

qawwiya wisq ghalih. Barra minn hekk, il-fatt li l-poeta jkompli b'facilità minn dawl temporanju («dawl ghajnejja») għal dawl etern («qilla lelliexa ta' dehnek») juri li d-dawl hu meqjus bħala l-element komuni bejn l-uman u d-divin. Is-sens tal-hars hu miżmum bi grad mid-dawl divin iżda grad oghla jissarra f'«qilla» għall-istess sens.

Il-kunċett shih hu kemm bibliku kif ukoll klassiku. L-esperjenza ta' Mosè quddiem is-sigra taqbad, il-qawmien mill-mewt ta' Kristu u l-konverżjoni ta' San Pawl huma eżempji ewlenin ta' dawl li jisboq is-setgħa umana. Fittliet eżempji n-nuqqas ta' hila u l-biza' umani huma enfasizzati. L-eżempju klassiku hu l-analogija ta' l-għar ta' Platon.<sup>1</sup> Il-bniedem hu bħal prigunier marbut wiċċu lejn il-ħajt f'għar. Warajh u f'nofs l-għar hemm nar jaqbad. Minħabba li minn tfulitu kien marbut b'dan il-mod, il-bniedem ma jarax hliet dellijiet fuq il-ħajt u jemma li dawn huma r-realtà. Għalhekk kulma jgħri fl-għar ma jarax u minflok jara biss rappreżentazzjoni fqira. Platon jimmagina li persuna waħda taħrab minn din il-qagħda komuni għall-umanità. Dil-persuna tinhasad b'dak li tara warajha u d-dawl tan-nar ikun qawwi wisq għaliha li drat tara dellijiet biss. Meta eventwalment tidra dan id-dawl, toħroġ mill-għar u l-qawwa tax-xemx tghammex u twegġa' lil ghajnejha. Għall-ewwel ma tara xejn għax id-dawl qawwi, flok jgħinha, itellifha. Fuq kollox il-persuna ma tharisx lejn ix-xemx direttament, bħalma fl-għar ma harsix direttament lejn in-nar, mill-ewwel. Waqt li d-dellijiet għandhom rabta ma' realtà li toħloqhom, l-għan tal-bniedem għandu jkun li jsib il-verità anki jekk din tkun, għall-ewwel, esperjenza ta' uġiġh.

Diversi aspetti mill-eżempju klassiku jinstabu f'Mizzi. Id-dettalji li jsegwu jindikaw kif poeta modern jista'

jaġġorna l-klassiku. F'Mizzi l-bniedem ukoll irid jahrab mill-qagħda temporali jew limitata tiegħu (*Haġar Qim*) u jfittex l-assolut. Izda l-ħarba tisfa f'biża' (*Warda*). Il-bniedem diġà qieghed fl-assolut u għandu grad ta' dawl (it-terminu «tkattarlix» f' *Warda* u t-«tlellix tal-mewġ» f' *Haġar Qim* jindikaw grad ta' dawl fit-temporali) bħalma fl-għar ta' Platun il-prigunier għandu ħjiel, għalkemm dgħajjef, tar-realtà. It-tiftixa għall-assolut tibdel id-dinja quddiemna (*Sahra*) bħalma l-bidla fil-qagħda tal-prigunier li jahrab tibdel l-apparenza tal-hwejjeg.

Waqt li d-dawl f' *Warda* hu msarraf f'effett fil-bniedem, l-oġġett fid-dinja ma jibqax dak li hu għax jintilef fi tkompliġa eterna. Is-sens ta' bniedem li jara aktar għax issa hu megħjun minn dawl divin, jew it-tkompliġa mis-sens tal-ħars għal dawl traxxendentali, jinżamm permezz ta' bidla minn oġġett bħala apparenza għall-istess oġġett bħala essenza. Il-warda ssir l-etern fil-materjali: «nitwerwer nara warda go warda go warda». Hu għalhekk li l-poeta jippreferi l-esperjenza limitata ta' l-assolut:

Zoqqni biss  
qatra dija.

*Fission* hi eżempju ieħor tar-rabta bejn il-faxxinu bid-dawl u s-sens ta' qawwa li l-bniedem ma jiflaħx iġarrab. Il-persuna immaginata sservi ta' figura li l-poeta jindirizza biex jillokalizza d-dlam f'ngħasha. Is-«subkoxxent» jiġbor fih «il-ħamiema» li «ssaħħan il-bajda». Mill-bajda, mifhuma bħala d-dlam li fih jiġbor il-possibbiltà tal-ħajja,

. . . waqtiet  
tfaqqas  
il-viżjoni tremenda  
t'Alla ħaj.

Il-kuntrast bejn id-dlam u d-dawl hu analogiku għall-possibbiltà u l-attwalità tal-hajja. Alla jippartecipa fil-generazzjoni tal-hajja b' «vizjoni tremenda» jew hu essri

jaqbad radjoattiv  
go sigra huggiega  
kif rah  
Mosè.

L-ghazla ta' l-aġġettiv «radjoattiv» isservi aktar minn skop wiehed. Id-dehra ta' Alla hi mxebbha ma' dawl li l-origini tiegħu ma tidherx, li hu frott energija invizibbli u li jista' jagħmel ħsara lil min ikun viċin wisq. Id-dehra klassika hi aġġornata u t-terminu modern jenfazizza l-effett fiżiku tad-dawl. Id-dawl jorigina mill-ispiritwali u mid-divin iżda hu l-kawża ta' effetti konkreti. Id-dehra qawwija tisfuma f'effett fuq gisem.

It-taqbida bejn id-dawl u d-dlam jiehu sehem fiha Alla bhala naħa waħda miż-żewġ opposti. Waqt li l-bniedem ifittex «fil-ħakma ngazzata fid-dlam» (*Vjaġġi Spazjali*) jew f'univers tremend li fih jaħbi l-assolut, Alla «jitqatel għarwien/biex jifdi lid-Dawl minn god-Dlam». L-assolut hu eqreb il-bniedem milli jaħseb hu stess u s-sigriet tal-holqien hu «ħolma/imqarbna bid-dawl» li «tinnamra» mar-ruħ. Il-vjaġġ, għalhekk, hu aktar awtentiku meta jsehħ fil-ġewwieni milli meta jsehħ fl-ispazju b'tiftix xjentifiku. Ghalkemm id-dawl jibdel id-dinja madwarna u għandu effett fiżiku, il-punt tat-tluq hu dejjem l-attitudni tal-bniedem. Il-fatt li Alla mhux passiv jindika li jonqos biss bidla ġenwina fl-uman. Aktar milli abbandunat minn Alla l-bniedem hu mitluf għax ma jafx li d-dawl hu viċin ruħu u jinstab fid-dlam.

Il-vjaġġ interjuri jerga' jieħu lejn l-origini tal-hajja, «fejn għad irid jisbah / l-ewwel jum primordjali tal-

Ġenesi.» Alla, fil-fatt, hu mgħotti b'«seba' veli» matul il-grajja umana. Id-dlam hu ekwivalenti għall-grajja umana li tbiegħdet mid-dawl originali tal-«jum primordjali».

*Quddiem il-Mera* tixhed għarfien ta' kuncett iehor klassiku. Is-sbuhija ta' mara li tikkontempla lilha nnifisha tisfa fi «twahhid mad-divin». Dan iqieghed lill-mara f'«raġġiera ta' qodos». Il-figura li tinzel fi-ghadira hi «bħal Eva . . ./fil-misqja ta' l-ghodwa li tilma topazju». Il-mewġ «jirrifletti t-twaletti/tal-fliexken prizmatiċi» u dawn «ilellxu u jidwu l-kristall». Il-logħob bid-dawl u bir-riflessjoni hu sfond għal waqt li jsir divin daqskemm uman. Il-mara li tħares lejn ir-riflessjoni tagħha hi bħal «Alla jhobb lilu nnifsu fi hsiebu». It-tqarbina sseħħ meta l-figura femminili tbus id-dehra tagħha fl-ilma għax issa għandha l-attributi divini. Hu f'dan il-waqt li d-dawl ma jibqax ta' ambjent jew ta' sfond fantastiku biss, iżda jsir wiehed mill-attributi tal-mara:

U tikbes ix-xemx gewwa xuxtek  
 go l-ombra mibluġha fit-terra,  
 raġġiera ta' qodos bla qies,  
 sacerdotessa ssir  
 bħal verġni vestali tikkontempla  
 lilha nfisha go l-idolu,  
 twahhid mad-Divin.

Is-sekwenza hi proċess wiehed minn dawl u sbuhija fl-ewwel stadju, għall-qodos u l-grad ta' sacerdotessa fit-tieni stadju, sa għaqda mad-divin fit-tielet stadju. L-enerġija tal-metamorfosi tiġi minn dawl għewwieni.

L-għaqda tas-sbuhija ma' l-assolut, u ma' l-analogija tad-dawl, tinstab fil-hsieb neo-platoniku ta' Plotinu.<sup>2</sup> L-idea generali ta' Plotinu, li kollox jorigina mill-Wiehed (jew mid-divin), hi pparagunata ma' l-analogija ta' dawl

ċentrali li jiddgħajjef aktar ma wiehed jitbiegħed miċ-ċentru. Kulma jezisti oriġina mill-assolut u għandu grad ta' l-assolut bħalma kull min jitbiegħed miċ-ċentru mdawwal hu f' xi grad ta' dawl għalkemm riesaq lejn id-dlam. Is-sbuhija nnifisha (fil-każ ta' Mizzi, il-mara) tingħaraf bħala simbolu ta' armonija universali u finalment tal-Wiehed. Dan għax ir-ruħ li gġarrab is-sbuhija (il-mara li tara lilha nnifisha fl-ilma) tiftakar fl-għaqda tagħha mal-Wiehed minfejn originat. Is-sbuhija hi t-triq lejn it-tajjeb billi tfakkar lir-ruħ fi sbuhija intellettuali (jew spiritwali) li tressaqnalejn l-assolut. Hi bħal illuminazzjoni parzjali ta' oġġett materjali, bħal dawl li miċ-ċentru jippenetra d-dlam madwaru u jagħmilna konxji taċ-ċentru. Bl-istess mod is-sbuhija tal-mara tilluminaha u tqarribha lejn id-divin.

F' *Wens*, żewġ stati tar-ruħ, in-nuqqas ta' tama u l-fidi, huma l-argument ċentrali li jissarraff fix-xbihat ta' «iljieli bla kwiekeb» u dawl. It-trattament jilgħab bejn l-immedjat u l-universali għax ir-referenzi għal mara huma fl-ambitu ta' referenza aktar generali għall-holqien. Il-bniedem, gġgant li ma jifhemx il-misteru tal-hajja fil-«hamrija», hu aghmi iżda fl-istess waqt il-«piz taż-żmien u l-ispazju» jgħattuh «bħal sider mimli/fuq fomm ta' tarbija». Il-misteru tal-hajja, bħala «piz», hu apprezzat ukoll bħala għajn ta' salvazzjoni («sider mimli»). Dak li l-bniedem ma jarax u ma jifhemx iżomm il-hajja tiegħu għaddejja. L-għama hu sofferenza għax ma jippermettix lill-uman jara misteru li kontinwament jippartecipa fih. In-natura nnifisha ta' l-infinit ma tippermettix li l-finit jifhem:

Min hu dan alla tal-kefrija  
li bil-ħdejjed jikwu  
ħbub għajnejja xawwatli?

Il-mara, jew il-persuna indefinita li l-poeta jirreferi għaliha bħala l-kumpliment sesswali tiegħu, toffri tigrib

fiziku sfiħ li jissarraġ f'dawl. Fl-imħabba l-poeta jsib qrubija bejn l-intimità sesswali u s-sejba tad-divin. Id-dawl, bħala attribut tad-divin, hu wkoll karatteristika simbolika ta' l-imħabba. Mizzi li ma jarax xkiel fl-għaqda bejn Alla u l-imħabba ideali jifhem id-dawl bħala simbolu tat-tnejn. Minħabba f'hekk ma tibqax fruntiera ċara bejn mara, misteru tal-ħolqien, il-forza divina u l-estasi li tghammex:

Halli nteghem għarqek ma' ġismi.

Ha nxomm riqek jismotni bir-riħa  
tas-sess li jagħzilna.

U l-għomja li qatt ma stabru fl-iljieli bla kwiekeb  
jaraw mill-ġdid minn go fina,  
jaraw l-għadajjar bħal ħġieġa mxaqqa  
fejn jittertqu l-imriezaq.

L-esperjenza toqrob lejn it-tigrib ta' miraklu b'allużjoni ċara għal Ġesù. Izda l-miraklu ma jibqax biss dak ta' l-għomja li jaraw. Id-dawl hu kemm kapaċità fizika (is-sens tal-ħars), kif ukoll forza ġewwiena li wara kollox kienet hi li fejqet l-inkapaċità. It-tifsiriet ta' miraklu, ta' forza ġewwiena, ta' estasi u tal-preżenza divina fl-imħabba dinjija huma mogħtija fil-konċiżjoni ta' sentenza waħda:

Missni naqra u jaqa' l-qxur

minn għajnejja,

u minn ġismi jinħallu l-faxex

u minn ġewwa ninxteghel bl-oranġjo

bħal ferħ naħal sakran jgħanni l-għanja

bla nikta

f'bomblu baqta mimli bin-nir

tas-sema t'April.

L-għażla tad-dawl bħala simbolu ta' Alla jew tat-tigrib uman fil-laqgħa ma' Alla kienet dejjem għażla felici. Id-dawl jirreferi għal tigrib spiritwali izda ma jitbighedx mit-tigrib sensorju f'dinja materjali. Hu għażla



siewja għax jissuġġerixxi t-traxxendentali waqt li jhalli lill-qarrej fid-dinja tiegħu. Aktarx li l-għażla kontinwa ta' dan is-simbolu taqbel ma' l-isforz biex Mizzi jsib id-divin fid-dinja, ngħidu aħna fl-imħabba, fid-«demm» (il-primordjali) u fir-ritmu. Waqt li d-dinja, mifhuma bħala tmiem fiha nnifisha, hi xkiel għad-dawl divin (*L-Aħħar Holqa*), it-tigrib ta' l-istess dawl jigi minn riflessjoni dwar il-hajja li permezz ta' ċikli ma tiqafx. Hu ovvju, bħala eżempju, li d-dawl hu s-simbolu li jispjega l-għaqda bejn il-gisem u r-ruħ:

Fid-demm immansata  
 hemm il-berqa għammiexa  
 ta' l-għarfien ta' l-ispirtu mnebbah  
 (*Il-Kantiku tad-Demm*)

Il-paragun bejn id-demm u l-«kokka/li ssib triqitha fid-dlam» f'*Il-Kantiku tad-Demm* jikkonferma n-natura tad-dawl. Id-dawl hu l-għarfien («kokka») li jinstab imdawwar bid-dlam. L-għarfien hu għewwieni («demm») u primordjali. Għalhekk, it-traxxendenza tibda permezz tat-tigrib ta' oġġett esterjuri bħall-blandun fi *Traxxendenza*, iżda l-effetti fiżiċi li jsegwu huma referenzi għal esperjenza li waqt li ma tistax titlaq id-dinja fiżika xorta ma gġarrabhiex bis-sensi u l-loġika normali:

Fuq ras il-blandun  
 tispodi mill-ftila bħal dija xemxija.  
 Mid-dalma tad-dalma tad-dalma  
 tgħargħarni f' fisqija dawlija.  
 X'inhu dal-blandun imħawwel bħal sigra  
 b' għeruqu mxenxlin għewwa l-fonti?  
 Mill-ilma qed johroġ id-dawl.  
 X'inhu din il-bewsa taħqarni  
 X'inhu dan l-uġiġh ta' tpaxxija?

Bħal f'eżempji oħra l-process mid-dlam għad-dawl

jinkludi s-sofferenza daqskemm il-faxxinu u s-sudisfazzjon. Id-dawl hu l-element li jikxef il-qaghdatal-bniedem f' «dalma tad-dalma tad-dalma». L-għarfien il-gdid irendi lill-uman tarbija («fisqija») jew hlejqa ċkejtna u vulnerabbli. Id-dawl jorigina minn profondità spiritwali li l-bniedem ma jifhemx, jew mill-«għeruf» tal-blandun u mhux aktar mill-fjamma. L-oġġett imġarrab fizikament hu t-triq għal għarfien ta' dawl spiritwali b'origini misterjuża. U hu dan it-tigrib ta' dawl li ma jidherx biss, li jsarra l-esperjenza f'«uġiġh ta' tpaxxija». L-ispustament tad-dawl minn oġġettiv, jew fuq il-blandun, għal sugġettiv, jew taht il-blandun, jaqbel mal-bidla minn attitudni materjalista biss għal wahda li tneħhi l-fruntiera bejn il-materjali u l-ispiritwali.

Minhabba li d-djalettika dawl-dlam hi t-tema ċentrali ta' *Id-Dawl*, il-poeżija tigbor fiha d-diversi aspetti msemmija. Hi sintezi tal-forzi kuntrarji tad-dlam u d-dawl barra milli hi eżerċizzju assoċjattiv li jorbot id-dawl ma' l-ispiritwali, mal-konkret, mal-ġrajjet bibliċi u reliġjużi, u ma' l-istorja taċ-ċiviltà. Id-dlam hu l-isfond li fih l-alwetta «taqsam qalb is-smewwiet/bl-akkordju ta' l-għana». L-istqarrija ewlenija tindika l-qagħda li ġġiegħel lill-bniedem ifittex mezz kif jilhaq l-etern. Il-limitu hu stedina biex infittxu l-infinit. L-espressjoni («l-għana») li tmiss l-etern toriġina mill-ghama. Id-djalettika bejn id-«djuq» u l-«wisa'» tikkorrispondi man-natura ta' «moħħ mudlam» li fih «hemm it-toqba li ddawwal il-koppla». Il-«ġellied b'wiċċ ix-xemx» jikkonfronta «l-għajnejn malizzjużi/tas-serp imsallab/mas-siġra tat-tuffieħ».

Il-mument tad-dlam hu meġħlub mill-għarfien iannifsu li l-istorja umana hi tiftixa kontinwa għad-dawl. Dan l-għarfien jissarra f'tigrib sinestetiku li jrendi d-dawl

esperjenza ta' xamm. Għal darba ohra Mizzi ma jhallix id-dawl jintrabat mas-sens tal-hars biss u jissuggerixxi b'hekk il-qawwa u t-traxxendenza tiegħu, anki jekk is-sens tax-xamm iżomm rabta utli mad-dinja tat-tigrib fiziku. Id-dawl hu mgarrab fizikament, iżda minghajr l-użu tal-hars. Is-suggeriment ta' għarfien aktar profond, flimkien ma' l-użu ta' sens inqas żviluppat u inqas adatt, jiddefinixxu l-esperjenza bħala waħda li għalkemm mhix ċara hi aktar awtentika mis-soltu. Il-bilanċ bejn nuqqas ta' esperjenza senswali ċara u tigrib profond jindika li għal Mizzi t-tifsir u l-esperjenza ċari mhux bilfors huma aktar viċin il-verità:

Hbub għajnejja kultant jibbiesu bil-ġlata  
 imma ma ninsa qatt  
 meta xammejt id-dawl tal-funtana  
 jinfetaħ fi pjuma storika.

B'mod generali l-bniedem ifittex id-dawl u jirrelatah ma' esperjenzi traxxendentali. Dawn jistgħu jkunu esperjenzi reliġjużi iżda jistgħu jkunu wkoll ir-riżultat alluċinatorju tad-droga. «B'siringa li tobzooq fil-vini» l-bniedem iġarrab «qarnita dija tispodi fil-moħħ». It-tmiem tal-poeżija jilgħab bejn il-parodija b'mezzi moderni kif jinkiseb id-dawl u s-sens aktar serju ta' rebħa fuq il-mewt. Ir-rabta tad-dawl mal-ħajja tippermetti kemm dan is-sens klassiku, kif ukoll it-tiftixa għal sinifikat modern u xjentifiku: «vultaġġ tal-kurrenti tad-dawl». It-ton dubjuż u l-parodija bil-modern jissuggerixxu li l-poeta mhux ċert kif it-tifsira klassika tista' ssib postha fil-ġdid:

Issa  
 meta għalija wkoll tinzel ix-xemx soġhbiena  
 tqattar il-gamfra  
 u għall-għanja tiegħi ebda korda

ma tivvibra b' simpatija  
 liema alla sa jippumpjani  
 bil-vultagġ tal-kurrenti tad-dawl  
 biex nibqa' nara  
 imqar fin-negattiva t' ghadira  
 l-eklissi  
 tar-rebħa tad-dawl  
 fuq id-dlam?

Il-frazi «liema alla» taqbel mas-superficcjalità tad-dawl artifiċjali. Il-korrispondenza bejn it-telfien ta' Alla u t-telfien tas-sinifikat spiritwali tad-dawl, flimkien ma' l-implikazzjoni li l-avvanz jista' jaljenana mit-taqbida originali («tar-rebħa tad-dawl/fuq id-dlam»), jissuggerixxu li l-mewt fid-dinja moderna tista' tkun esperjenza ta' abbandun aktar qawwija.

Bħalma d-dawl iservi ta' titlu għal trattament wiehed tad-djalettika, id-dlam jista' jservi ta' titlu għall-perspettiva opposta. *Dlam* u *Id-Dawl* jixhdu kif iż-żewġ effetti huma centrali għall-poeta u jistgħu jitqiesu bħala stati differenti ta' ruh waħda. Poeta, aktar minn kull bniedem ieħor, isarraf aspetti mill-ambjent f' espressjoni dwaru nnifsu. Id-dlam u d-dawl, f' Mizzi, huma aspetti ambjentali li jindikaw stati ta' ruh u johlqu djalettika li tista' tidher b' mod fiżiku anki waqt li hi gewwiena u spiritwali. Id-djalettika qatt ma tintemm għal hlejqa li l-qagħda tagħha hi essenzjalment f' dalma u li tiskopri d-dawl f' mumentu ta' tama. Ghax waqt li bi sforz tista' ssib l-assolut, tista' wkoll tevita dan l-isforz u tibqa' fid-dlam. Il-poezija sħiħa *Dlam* hi eżempju:

Bħal għajn bi nghan  
 għal waranijiet tinqaleb  
 u tinħeba  
 skartajtek Mulej.

Bhal għajn  
 bil-pupilla ffukata  
 fuq it-tempju vakwu tal-moħħ  
 li jidwi  
 bit-tqala terribbli  
 tad-dlam.

Il-firxa simbolika tar-relazzjoni bejn id-dlam u d-dawl hi wiesgħa u tinkludi diversi aspetti: il-mewt u l-ħajja; il-limitu u t-traxxendenza; il-ħażin u t-tajjeb; in-nuqqas ta' tama u l-isperanza; u l-fiziku u l-ispirtwali fost oħrajn. Izda b'mod generali r-relazzjoni hi bejn bniedem u Alla. Mizzi ma jhallix dir-relazzjoni tinftiehem bħala waħda ta' oppożizzjoni, għalkemm xi aspetti mil-lista (bħall-mewt u l-ħajja) jistgħu jagħtu din l-impressjoni. Il-poeta jinqeda bid-dlam u bid-dawl biex jindika li r-relazzjoni hi aktar profonda minn oppożizzjoni sempliċi. Hekk bħalma ma jistax ikun hemm dawl mingħajr dlam, Alla jew it-traxxendentali ma jiggarrabx jekk ma hemmx bniedem u limitu. Id-dawl divin, f'linja mal-ħsieb ta' Santu Wistin, jilluminana biex moħħna jara l-etern fit-temporali, l-istabbli fil-bidla u n-neċessarju fil-kontingenti.<sup>3</sup> Il-veritajiet eterni, jgħid Santu Wistin, jidhru meta moħħna jipparteċipa f'illuminazzjoni divina, u dan id-dawl jurina ħwejjeg bla intervent tas-sensi bħalma d-dawl tax-xemx jikxef il-ħwejjeg materjali għal għajnejna.

#### ALLA FIN-NATURA UMANA

Alla hu 'l hinn mill-ħsieb tal-bniedem u dan ifisser li kull tiftixa għalih tisfa f'konklużjonijiet interessanti dwar il-limitu uman. Ir-referenzi li l-bniedem jagħmel għal essri traxxendentali bilfors ikunu kummenti dwaru nnifsu għax il-bniedem irid juża lilu nnifsu sal-limitu biex jipponta

lejn l-assolut, u fil-proċess jitkellem dwar dal-limitu u dwar l-effetti fih aktar milli jiddefinixxi l-indefinibbli. It-tema ta' l-imħabba turi kif l-assolut hu pprezentat qrib ritmu sesswali li hu fil-ħolqien u fl-uman; u li hu l-espressjoni deġġiema ta' natura universali. Id-divin jintlaħaq bit-tigrib ta' l-imħabba għax l-imħabba ddahħal lill-bniedem f'ritmu kosmiku li fih jinkorpora l-firxa tal-ħajja. F'dan is-sens l-imħabba limitata, materjali u individwali tista' sservi ta' għaqda bejn il-partikulari u l-universali anki bla ma jinftiehem l-universali. Poeżiji li jittrattaw dwar Alla aktar milli dwar l-imħabba xorta jipprezentawh f'natura umana li, fil-poeżija ta' Mizzi, dejjem tippartecipa f'forzi akbar minnha bla tifhimhom.

Dan it-trattament umanista ma jichadx it-teologija stabbilita iżda jindika li Alla jinstab b'taqbida, bi sforz, b'għażla bejn tajjeb u ħażin f'sitwazzjoni, u bl-involviment ta' kuxjenza li taf tiddubita. Alla ma jinstabx aktar f'duttrina lesta iżda f'duttrina li tinbena fil-prattika u b'dubju serju.

*Lil Alla Falz* hija wieħed mill-aħjar eżempji. L-istqarrija li l-poeta ma jemminx f'Anubis hija f'kuntrast mal-fatt li l-poeżija hi indirizzata lill-alla falz. L-effett li Anubis iħalli fil-poeta hu ovvju: kieku ma kienx hekk Mizzi la jistqarr liema hu Alla tiegħu u wisq inqas jindirizza lil alla ieħor:

Ja Anubis  
 alla falz  
 bid-daħqa ta' xakall,  
 la tħarisx lejja  
 mill-ixkaffa tal-mużew  
 b'dawk għajnejk žmeraldi  
 intuskati bl-arseniku ta' l-odju.

Anubis mhux effett biss, hu tip speċifiku ta' effett: «l-odju». Iżda l-mibegħda hi kwalità umana. Il-bilanċ bejn

Anubis u «Alla tiegħi» hu wkoll bilanċ bejn żewġ forzi emottivi fil-bniedem: il-mibegħda u l-imħabba. Fuq livell il-poezija hi kuntrast bejn divinitajiet, iżda l-kuntrast hu maħluq permezz ta' emozzjonijiet umani opposti. L-ghażla hi bejn żewġ emozzjonijiet daqskemm hi bejn żewġ divinitajiet. Għal darba ohra l-ħarsa lejn id-divin hi wkoll ħarsa 'l ġewwa, lejn l-uman. U d-definizzjoni ta' Alla tingħata fl-isfond kemm ta' alla falz iżda effettiv, kif ukoll ta' taqbida umana bejn l-emozzjonijiet. Il-poezija mhix konkluzjoni sempliċi favur Alla. L-istruttura ambivalenti tagħha, bi twemmin f'Alla u indirizz lil alla ieħor, tixhed kif l-espressjoni poetika tista' tkun djalettika bejn tifsiriet opposti. Hi poezija li tirrifletti t-tigrib reali (uman) ta' Alla billi tipprezenta l-veru b'indirizz lill-falz.

Finalment, il-preferenza mogħtija lil Alla tirriżulta minn esperjenza li hi aktar intrinsika għan-natura umana milli jista' jkun Anubis, jew milli hi l-mibegħda. Anubis hu figura f'mużew, iżda Alla ma għandux figura u hu tigrib fiżiku-spiritwali:

Alla tiegħi moħmi f'ruħi  
 f'ombra msaħħna  
 bħal ħamiema fuq il-bajd  
 li tfaqqas id-dija ġewwiena.  
 Alla tiegħi leħnu tremolo  
 moħfi f'obwe jirbombja  
 f'qasbet għadmi.

Waqt li Anubis jaffettwa lill-poeta bħalma l-mibegħda tista' taffettwa bniedem, il-veru Alla hu viċin wisq ta' l-essenzjali fin-natura umana biex jiġi miċħud. Alla hu esperjenza vaga iżda fil-qalba ta' l-umanità. Hu t-tigrib ta' spirtu ġewwieni («moħmi f'ruħi»), ta' forza li tgħajjex («tfaqqas id-dija ġewwiena»), u ta' espressjoni li toriġina mill-interjuri («jirbombja/f'qasbet għadmi»).

Diversi stqarrijiet imxerrda fil-poeżiji jixhdu l-importanza li tinghata lill-effetti fil-bniedem waqt it-tiftixa għal Alla. F' *Sahra* Alla ma jidherx iżda hu l-kawża ta' effetti reali (fejqa u maħfra). F' *Holm* Alla hu l-essri li jhallem. Id-deskrizzjoni telabora l-effett ispiratorju fil-poeta: «Jitharrek il-blanzun ta' ħsiebi/li jwiegħed poemi, poemi u poemi». It-talba tixhed il-bżonn li l-bniedem jigi maħkum aktar milli li jifhem u tissuggerixxi li l-poeta aktar għandu effett immedjat u momentarju milli tifsira fissa ta' Alla:

Hallimni, Mulej, għakkisni bil-ghafsa  
tal-ħafna ta' idejk.  
Ċarratli s-sigilli tas-sensi ħa nisker sa ruħi,  
ħa ngħix  
u ngħanni l-qodos tal-ħajja f'kull żmien.

Forsi hu għalhekk li f' diversi poeżiji l-poeta jithaddet ma' Alla iżda jitkellem, imbagħad, dwaru nnifsu. Alla jibqa' l-essri qatt milhuq u l-poeta hu l-essri li jfittxu billi jħares lejn il-qagħda tiegħu nnifsu. Ix-xejra umanista f'dan it-trattament ma tinnegax il-metafora klassika ta' l-illuminazzjoni. Kemm Santu Wistin, kif ukoll Platun u Plotinu qablu, emmnu li l-ġewwieni hu t-triq għall-assolut. Alla, fil-poeżija ta' Mizzi, hu s-sens vag ta' l-assolut, jew l-esperjenza inspjegabbli ta' l-illuminazzjoni, li jifdal meta l-bniedem jagħraf in-nieqes jew id-dlam fih stess. *Xufftejn* tagħti bosta mill-asperti diskussi. L-indirizz lil Alla hu fl-istess waqt kumment dwar il-qagħda umana:

Daqqiet nistħajjilni, Mulej,  
par xufftejn imqaxqxa mid-deżerti meħlusa.  
Par xufftejn jgħumu fid-dlam.

Id-«dellirju divin» fl-aħħar hu f'kuntrast mal-qagħda umana tal-bidu. Alla mhux definit u l-limitu uman segwit



minn tigris estatiku jiehu post id-duttrina stabbilita. Alla jissawwar fil-proċess innifsu minn nuqqas ta' sejba sa esperjenza traxxendenti li lill-bniedem ma tħallihx f' sensih («dellirju»). L-assolut jipparteċipa fin-natura umana daqskemm in-natura umana tipparteċipa fl-assolut, iżda fil-proċess, il-fehma ċara tintilef.

Fi *Thassib* in-nuqqas ta' Alla hu msarraġ mill-ewwel fi stat ta' ruħ permezz ta' analogija: «il-poñn tal-ġuħ jghawwar fi stonku vojta». L-ispirtu, irrealizzat il-hin kollu b' analogiji ta' ġuħ u għatx, hu esperjenza ta' l-intangibbli. L-istat ta' ruħ hu ġewwieni, jirreferi għan-nuqqas ta' Alla u hu pprezentat bi kliem li jirreferi għad-dinja tat-tigris fiziku («ġuħ», «għatx»). F'ordni kuntrarju, l-esperjenza fizika tirreferi għal esperjenza spiritwali (ġewwiena) li timmarka d-distanza bejn il-bniedem u Alla. Fil-binja tiegħu ta' ruħ u ġisem l-uman hu espressjoni dwar il-qrubija ta' Alla:

Il-bierah irqadt bil-ġuħ inħammem  
għax ilu ma jittawwal il-Mulej b'ħarsa sielma  
fil-bir ta' ħsiebi.

Sensiela ta' esperjenzi fiziċi u estatiċi, bħalma wiehed isib f' *Iż-Żifna*, tikkonferma l-qrubija ta' Alla għat-tigris uman. Ir-ritmu, bħala l-fattur li jressaq lejn xulxin id-divin u l-uman, hu wkoll sinjal ta' bidla fl-istat ta' ruħ il-bniedem. Hu ssuġġerit, kemm permezz tat-tema ta' l-imħabba kif ukoll permezz ta' l-effett ta' waqtiet affaxxinanti, li Alla jista' jkun mument ta' sensibilità rraffinata fi ħlejqta temporali. Il-falliment u d-dlam iservu biex il-bniedem ifittex aktar sakemm jiskopri bidla fih li jidentifika ma' essri 'l hinn minnu. Hekk

min qatt ma ħass wegħha ta' kobra  
x'ħin tobzoq qoxritha ma jafx x'jigifieri  
tizfen l-Għaxwa Divina.

Il-metafora tal-kobra taghti żewġ dettalji. Il-bniedem jiskopri stat ġdid ta' għajxien bl-uġigh jew bir-riskju li kull bidla tinkorpora. Izda l-istat il-ġdid, ipprezentat permezz ta' sforz fiżiku («tobżoq qoxritha»), iwassal għar-ritmu (iż-żifna) divin. Il-kelma «Għaxwa» tista' tindika telfien mis-sens daqskemm hajja. Hi għażla adatta għax thalli d-divin indefinit, jew 'l hinn mill-hsieb ċar u minn dak li l-bniedem normalment jiflaħ igarrab, waqt li tipprezentah bhala forza ta' hajja. Il-hajja, izda, sabet il-bidu tagħha fi sforz għal bidla u mhux f'divinità lesta. Għal Mizzi Alla qatt ma hu essri lest. Hu essri li jiggarrab fi grad korrelattiv għall-bidliet li lesti nwettqu fina.

Il-paralleliżmu bejn il-grajjiet bibliċi u t-twelid f' *Exodus* hu mod ieħor kif id-dimensjoni 'l hinn mid-dinja materjali tkun riflessa fl-esperjenza umana. Alla jahfen «ponn tafal» u jizra' l-hajja fil-ġuf. It-tkomplija faċli mill-bibliku u mill-ispiritwali għall-individwali u għall-fiżiku tibqa' mill-bidu tal-poeżija sa l-aħħar. Il-bniedem fil-ġuf hu diġà f'ritmu li jgħaqqdu ma' grajja umana li fiha jintervieni d-divin. Fil-ġuf il-hajja tisma' r-ripetizzjoni ta' grajja li seħhet bejn poplu u Alla. L-«arterji», il-qalb thabbat u t-«tkarwit» ta' l-imsaren huma l-elementi fiżiċi minfejn jorigina r-ritmu:

Komdu kont nissamma'  
 għat-tregħid tat-tnabar  
 għat-tribù ta' ġensi  
 fit-taħbit ta' qalb ommi,  
 fit-tkarwit ta' msarinha  
 u fl-inhir tal-ħamla mqanqla  
 ta' demmha fl-arterji  
 u fl-għekiesi jzaqzqu bil-piż  
 ta' l-arka ta' Sijon,  
 u grizmejlha jivvibraw bid-diskors  
 hartuli radda manjetika go moħħi.

L-isforz innifsu biex il-hajja li qiegħda tifforma fil-ġuf timmatura hu deskritt f'termini ta' ritmu universali b'mod aktar dirett. Finalment hu r-ritmu tal-hajja li qiegħda tifforma li jaħkem lill-ġuf u lill-omm. Il-hajja fil-ġuf hi viċin ġrajja umana shiħa u tisma' dil-ġrajja, izda mbagħad hija hi stess li tirripeti dil-ġrajja fil-prattika u b'ritmu taġħha:

U b'ritmu ħabrikt  
dak ir-ritmu tal-baħar,  
dak ir-ritmu ta' l-att ta' l-imħabba,  
tad-demmi li jmewweg ġol-vini.

Rikibni therwil ir-ritmu,  
baramni u straxxani.

U ġuf ommi mir-reżonanza ntrikeb.

Il-ħruġ mill-ġuf hu pparagunat mal-ħruġ mill-Għeden. Il-kerubin ibarri «mill-ġonna sielma mdellin/mis-siġra tal-hajja». Ix-«xabla tan-nar» tindika li t-tkeċċija hi assoluta. Is-simbolu tax-xabla jaqdi l-paralleliżmu bejn il-ġrajja biblika u l-esperjenza trawmatika tat-twelid: it-tnejn huma tkeċċija mill-etern għal ġo hajja temporali. It-twelid hu ripetizzjoni tal-ġrajja originali li fiha l-bniedem jinfired minn Alla. L-esperjenza fiżika hi wkoll espressjoni dwar ir-relazzjoni bniedem-Alla. Fil-limitu tal-ġrajja ta' kull individwu hemm id-diwi ta' l-universali.

Waqt li l-bniedem jipparteċipa direttament fl-universali, u waqt li permezz tan-natura tiegħu hu diġà viċin id-divin, il-karatteristika ta' fittiex tibqa' l-kwalità ewlenija tiegħu. It-tiftixa għal definizzjoni adekwata ta' l-assolut, fi *Traxxendenza*, turi l-qagħda ironika ta' hlejqa li ġġarrab it-traxxendentali bla ma ssib paragon għalih. Ir-ripetizzjoni ta' «jew» tissuggerixxi l-insuffiċjenza tal-kliem u tal-paraguni li jġib miegħu. Il-poeżija hi stqarrija dwar il-limitu tal-kliem u hu permezz ta' dan il-limitu li l-qarrej

jinghata ħjiel tal-kobor ta' l-esperjenza traxxendenti:

Jew żifna ta' ritmu din . . . ta' ħlewwa,  
tmellisa ta' xgħir qed jitbennen mal-fewga?

Ċafċifa siekta t'ibhra  
jixxaxxhu max-xtut . . . din?

Jew qilla mimlija moħqrija  
burraxka xitwija bla ħniena?

Kontemplazzjoni din ta' stilel blu  
mitwijn fil-ġwienah jaduraw?

Jew azzjoni, jew passjoni jew ħolqien  
jew frott, jew imħabba tirdoppja  
u timmoltiplika.

Id-definizzjonijiet kuntrarji (bħal «ċafċifa siekta» u «burraxka») ta' l-istess esperjenza huma konferma tad-distanza bejn Alla u l-kliem mhux bejn Alla u t-tigrib uman.

It-tiftixa nnifisha, jissuggerixxi Mizzi, hi l-eqreb li nistgħu nersqu lejn Alla. In-nuqqas ta' sejba, diment li hu parti minn tiftixa determinata, ixxebbanna mal-figura divina ta' Kristu. Il-poeta jimplika aktar minn darba li n-natura vera tal-bniedem hi ta' fittiex li bħal Ġesù jsofri n-«nixfa» (*La Noche Oscura*). Ir-ripetizzjoni ta' «donnejtni sponza», f'*La Noche Oscura*, tenfasizza n-natura tal-bniedem. L-uman, jew il-poeta f'dal-każ, hu definit bin-nuqqas. Hu dan in-nuqqas li jġiegħlu jfittex sudisfazzjon materjali («orifiċju miftuħ») u spiritwali («sigriet l-ispezju») u b'hekk jifhem iż-żewġ aspetti tan-natura tiegħu. Izda n-nixfa għewwiena hi inevitabbli. Hu f'dal-mument li d-definizzjoni tal-bniedem issir allużjoni għad-divin. Il-bniedem li jfittex qiegħed isegwi t-tigrib ta' Ġesù (il-«ħall» li jitnewwel «fuq qasba»), u allura hu qrib Alla:

Imma xofftejja  
xorta qoxqox  
u jiġu waqtiet  
li nibki fix-xagħri  
in-nixfa 'mplakabbli  
ta' ruħi deżert.

U jitnewwilli ma' fommi  
fuq qasba  
il-qares tal-ħall  
biex nitrejjaq.

#### NOTI

1. Għal spjegazzjoni ta' l-analogija shiħa ta' l-għar ara S.E. Stumpf, *Philosophy – History and Problems*, New York, McGraw-Hill Inc., 1994, pp. 51–4.
2. *Ibid.*, pp. 126–9.
3. Ara F. Copleston, S.J., *A History of Philosophy*, U.S.A., Paulist Press, 1950, Vol. II, pp. 62–7.

## Il-Konfront mal-Mewt

### IL-HAJJA FIL-MEWT

Il-mewt ma tistax tigi ttrattata bhal tragedji ohrajn. Dawn huma avvenimenti f'hajjet il-bniedem, iżda l-mewt, għalkemm spiss meqjusa bhala avveniment, hi t-tmiem ta' l-avvenimenti. Il-problematika ta' kull letteratura dwar il-mewt ġejja mill-fatt li hu bniedem ħaj, b'sentimenti u b'logika attivi, li qieghed jesprimi ruħu dwar in-nuqqas ta' ħajja. Poeta li jithaddet dwar il-mewt jagħmel dan mill-post żbaljat, jew minn stat oppost, bhalma jagħmel kull bniedem li jaqbad is-sugġett. Fil-każ tal-poeta l-paradoss jista' jkun aqwa għax is-sensittività, il-profondità u l-involviment tiegħu jhallu impressjoni aktar permanenti ta' għajxien shih.

Il-konsegwenza hi li jithalltu flimkien l-emozzjoni umana, xhieda ta' esperjenza li għadha għaddejja, u l-vojt. L-applikazzjoni tas-sensittività umana fuq il-mewt tirriżulta f'qagħda stramba ta' hlejqa li trid testendi l-hsus tagħha fejn ma hemmx ħajja kif nafuha. Mizzi spiss jinstab f'dil-qagħda ta' intelligenza li taf l-inutilità tal-preżenza tagħha waqt li hi affaxxinata bil-ħajja u trid titkellem. Il-ħajja, definita f'mumentu ohrajn bhala ritmu, hi enerġija ċkejna f'dimensjoni akbar ta' vojjt jew ta' inerzja fil-poeżija dwar il-mewt.

Din id-definizzjoni ma tingħatax permezz ta' oġġetti simbolici, iżda permezz ta' xena shiħa analogika. Il-poeta li jithaddet dwar il-mewt bil-kwalitajiet emottivi ta' bniedem

haj, u li jiddefinixxi l-hajja bhala energija li digà hi fil-mewt, ma jistax jinqeda b'oggett wiehed ghax l-opposti jirrikjedu aspetti kuntrastanti f'xena analogika.

F' *Ir-Ras* id-deskrizzjoni tal-post, is-simbolu centrali («ras gendus»), il-kulur «safrani» applikat fuq il-«bahh», l-ghazla tal-hin (il-«lejl») u t-thollija tas-sofferenza fil-hlejqa mejta («bhal min jigdem il-blat ghax qed ibati») jibnu xena li ghandha karatteristika generali miżmuma sa l-aħħar: it-tqeghid ta' funzjonijiet u ta' elementi zghar f'dimensjoni akbar ta' waqfien u ta' silenzju. L-użu ta' preposizzjonijiet bhal «fi» u «go» jenfasizza din l-inkongruwenza:

Qafas ta' ras mitluqa f'nofs deżert,  
 ġol-waħx tal-bahh safrani.  
 Il-lejl ipogġi go ħofriet l-ghajnejn  
 lewlu ta' nida.  
 Musbieh il-lejl ibejjet ġewwa x-xedaq.  
 Is-snien mgħaddsin fir-ramel  
 bhal min jigdem il-blat ghax qed ibati.  
 Hajja mitlufa go deżert wesghani . . .  
 Hajja mohlija.

L-aħħar żewġ versi jindikaw kif id-definizzjoni tal-mewt hi neċessarjament marbuta ma' l-oppożt tagħha, mad-definizzjoni tal-hajja. Bażikament l-istrofa hi l-binja ta' xena ta' mewt, iżda s-sugġett aħħari hu l-hajja. Il-poeta jinqeda bix-xena simbolika biex imbagħad ipogġi l-hajja fiha, u b'hekk juri li wara kollox qieghed jitellem dwar il-hajja daqskemm dwar il-mewt. L-inutilità tal-hajja hi l-punt tal-wasla, iżda s-sens ta' hajja inutli u assurda hu digà ssuggerit mill-madwar, jew mill-ambjent. L-aspetti tax-xena digà jindikaw li l-hajja hi mument kuntrastanti f'dimensjoni tremenda ta' vojt, u b'hekk jagħtu minn qabel impressjoni viżwali tal-kuncett aħħari.

Il-«lewlū ta' nida» li hu «go hofriet l-ghajnejn», u l-«musbieh il-lejl (li) ibejjet gewwa x-xedaq» huma paralleli għall-qagħda tal-ħaj taħt il-kundanna tal-mewt. It-tqegħid ta' element li jleqq u iehor li jixgħel f' qies infinit ta' dlam u ta' vojta, u f' simbolu ċentrali tal-mewt, jixhed il-viżjoni ta' Mizzi dwar ir-relazzjoni bejn il-ħajja u l-mewt: il-ħajja hi dejjem irrealizzata fi hlejqa zghira u debboli li diġà hi fl-eventwalità tal-mewt.

L-ghazla tar-riħ bħala simbolu tal-mewt hi żviluppata f' nisga simili f' *Ir-Riħ*. Ir-riħ mhux oġġett iżda forza invizibbli li tokkupa l-ispazju. Il-fatt li l-ispazju okkupat hu l-beraħ daqskemm l-irkejjien zghar jintroduċi preokkupazzjoni b'mewt mifhuma bħala dimensjoni spazjali tremenda daqskemm immedjata u viċina. Il-penetrazzjoni u l-omnipreżenza tal-forza tar-riħ jaqdu d-definizzjoni tal-mewt. Fuq kollox il-kuntrast kontinwu bejn il-poeta fil-kamra u fis-sodda, «bħal tarbija f' ġuf», u l-mewt li «barra (hi) sultana» jerga' jagħti l-qagħda ta' ħajja fil-mewt permezz tar-relazzjoni bejn gewwa u barra.

Ir-relazzjoni spazjali telabora r-relazzjoni temporali: il-ħajja hi iqsar minn qagħda generali u infinita ta' waqfien, u allura hi ġol-waqfien. L-enfasi fuq il-kobor tal-forza tar-riħ u l-enfasi fuq in-nuqqas ta' preżenza konkreta huma bbilanċjati u jissuġġerixxu kobor tremend u forza invizibbli: «tarbija ġgant bla ġisem». Il-forza li tiċċirkonda l-ħajja hi intanġibbli daqskemm hi kbira. L-importanza li Mizzi jagħti lis-sens tas-smiġħ tkompli tenfasizza n-natura ta' forza li ma tistax tinzamm lura għax ma tidherx u ma tintmessx:

U jien sħun sħun  
imfisqi f' soddti bħal tarbija f' ġuf  
noh̄lom u nisma'



iz-zkuk imċewlha bħal skeletri jtertru  
 b'xuxthom imħabbla,  
 arpiji għarwenin bla kenn, bla šana.

Is-similitudni «bħal tarbija f'guf» għandha sinifikat ironiku għax tidentifika l-ħajja mal-protezzjoni fil-guf u timplika, b'konsegwenza, li l-mewt tissieheb mat-twelid u mal-ħajja temporali f'dinja. Is-similitudni tinkludi wkoll l-inevitabbiltà tal-mewt għax bħalma t-tarbija trid eventwalment titwieled, il-ħaj irid eventwalment imut. It-temporalità u l-fragilità tal-qagħda tal-poeta fis-sodda, iċ-ċirkondati bil-mewt, hi pparagunata mat-temporalità u l-fragilità tal-qagħda fil-guf, iċ-ċirkondata bil-ħajja. Il-mewt hi momentarjament identifikata mal-ħajja biex il-paralleliżmu jseħħ.

Heidegger jibdel il-kunċett ta' mewt bħala tmiem għall-kunċett ta' mewt li l-hin kollu tikkundizzjonalna l-qagħda tagħna għax tagħmilna temporali, jew essri-lejn-tmiem.<sup>1</sup> Id-definizzjoni tiegħu hi aktar definizzjoni tal-ħajja riesqa lejn tmiem milli tal-mewt. Mizzi jersaq lejn dan il-kunċett għax jara l-ħajja fil-mewt aktar milli l-mewt. Il-ħajja hi pprezentata bħala temporali għax mit-twelid tgħaqqad magħha l-possibbiltà tal-mewt u mhux għax tintemm. Il-bniedem, ladarba jitwieled b'definizzjoni lesta ta' hlejqa temporali, jitwieled fil-mewt u jgħix kull hin il-possibbiltà tal-mewt.

Skond Heidegger il-possibbiltà tal-mewt tiġbor fiha kull possibbiltà oħra f'ħajjet il-bniedem.<sup>2</sup> Il-mewt hi ċertezza u possibbiltà f' salt: aħna ċerti li se mmutu, iżda kif, fejn u meta huma possibbiltajiet miftuħa. F'dan is-sens il-mewt tgħaqqad il-fatt mal-possibbiltà. Bħala ċertezza l-mewt tippenetra f' kulma nnettqu u f' kull mument f' ħajjitna, bħala possibbiltà tinkludi f' dak li nnettqu u f' kull mument tħassib u inċertezza.<sup>3</sup>

*Fi Sptar* taghti l-qagħda paradossali permezz ta' l-għażla nnifisha tal-bini: l-isptar hu l-post fejn il-ħajja hi ċċirkondata bil-mard. L-ambjent, kif ipprezentat minn Mizzi, mhux ta' fejqan daqskemm ta' diġenerazzjoni fiżika u ta' qtigh il-qalb: «Is-swali shan bid-deni», l-«intiena tal-marċa», is-«sfura tal-kwarantina», ir-«riħa tal-kankru», «il-biki tal-morda» u «l-ħarsa ddisprata», huma l-isfond li fih il-poeta jispikka għax hu ħaj u f'saħħtu. Ir-«ruħ maħruba» tal-poeta, flimkien mal-«ward tax-xemx», huma rappreżentazzjonijiet ta' ħajja u ta' tama li fl-ambjent miżerabbli huma dgħajfa u solitarji.

Minħabba li l-ħajja u l-pożittiv huma fi sfond kuntrastanti li huwa aktar qawwi minnhom, is-sinifikat tal-ħajja ma jistax jiġi mifrud mill-ambjent. Il-partiċipju «maħruba» jikkwalifika l-qagħda tar-ruħ li trid tghaddi «bejn is-sodod» tal-morda, waqt li l-verb «jiddi» hu nnewtralizzat bin-nom li jsegwi: «fl-intiena». Mizzi jelabora l-vulnerabbiltà tal-ħajja f'qagħda ġenerali ta' qerda. Il-preżenza tal-persuna f'saħħitha u tas-simbolu ta' tama huma l-eċċezzjoni kemm fl-aspett kwantitattiv kif ukoll fl-effetti li jhallu. Il-frazi «li kien» fil-kwotazzjoni li ssegwi, flimkien ma' l-«ironija» tal-preżenza tal-ward, jissuggerixxu li x-xewqat u l-effett tal-ħaj huma insinifikanti hdejn l-effetti tal-mard:

Bħal ruħ maħruba bejn is-sodod għaddejt.

Għall-ħniena stidnitni r-riħa tal-kankru  
u l-biki tal-morda.

Miż-zlieġa tad-dmugħ il-ħarsa ddisprata  
ta' ħniena, ħniena, ħniena.

Li kien il-marid jiddewwa  
bl-ingwent tal-mogħdrija  
kien jizvojta mill-morda kull sptar.

Il-ward tax-xemx jiddi fl-intiena tal-marċa  
bl-ironija tad-deheb . . .

L-appell għat-tigrib senswali permezz ta' kliem bħal «shan», «intiena», «sfura», «riha» u «biki» jqawwi l-effett realistiku tad-digenerazzjoni fiżika. Ir-ripetizzjoni ta' «ħniena» u l-impossibbiltà ta' «ingwent tal-mogħdrija» u tal-konsegwenza ta' sptarijiet vojta, jixhdu l-inutilità tax-xewqat umani fil-konfront mat-tmiem. L-effett aħhari mhux l-apprezzament ta' xewqa ideali daqskemm il-konferma li din ix-xewqa inutli hi mod żbaljat kif naħsbu fil-konfront mat-telfa ta' saħħitna.

It-turufnament ta' l-emozzjoni, tas-sensittività u ta' l-intelliġenza, f'għisem u f'dinja kkaratterizzati b'qerda kontinwa, jibdel id-definizzjonijiet tal-ħajja u tal-mewt. Il-bniedem sensittiv fi proċess digenerattiv ma jqisx il-proċess innifsu bħala xhieda ta' ħajja, għax il-proċess hu kuntrarju għat-tama persistenti f'ħajja dejjiema. *Xitwa* tippreżenta l-mistoqsija ċentrali ta' Mizzi f'din it-tema: «Fejnha l-ħajja?» Il-mistoqsija ma għandhiex tinftehem bħala espressjoni sseparata mill-qagħda tal-ħaj. Il-paradoss ta' essri li ma jsibx il-ħajja fil-ħajja hu t-tmiem ta' sfond li joffri biss il-mewt:

Bħal skeletri minn senduq  
mill-ġonna mudlama zkuk mejtin jittawlu?  
Fejnha l-ħajja?

Permezz ta' dan it-trattament hu l-ħaj li jidher eċċezzjonali u mhux il-mejjet. F'*Reqqa ta' Qalb* il-ħajja hi sforz inutli «kontra l-kurrent». Il-forza tal-kurrent, implikata mis-sofferenza fiżika ta' l-individwu li jrid jibqa' ħaj, («Idejna mtlew bl-inafiet u l-bzieżaq»), u indikata b'mod ċar mill-effett fuq il-forza żgħira tal-bniedem («Jixhetna lura l-mewġ»), tista' titqabbel mal-predominanza tad-deżert f'*Ir-Ras*, mal-forza tar-riħ f'*Ir-Riħ* u ma' l-effett tal-mard ta' *Fi Sptar*. Mill-ġdid il-mewt hi forza akbar u

aqwa mill-ħajja. L-isfond «ta' tixjin/ ta' tidwib/fix-xejn ta' xejnna» jissuġġerixxi f'salt destin inevitabbli u l-fatt li dan id-destin hu x-xejn. L-eċċezzjonali hu l-ħaj li qieghed jitqabad mhux kontra problema materjali jew element tangibbli, iżda kontra n-nuqqas innifsu pparagunat ma' forza qawwija (bħal «kurrent»).

Il-paragun bejn il-qisien simboliċi tal-ħajja u tal-mewt jista' jkun imitat permezz tal-forma tal-poezija. *Agunija* hija eżerċizzju ta' hila epigrammatika. Il-poezija hi sentenza waħda dwar l-aħħar mument qabel id-«demm jirtira/fil-mewt». Il-verb «jirtira» jindika t-treġġigh lura tad-demm lejn stat li qabel il-ħajja diġà kien hemm. Il-ħajja, bħala eċċezzjoni, tirtira lejn dimensjoni akbar ta' mewt. L-istqarrija waħdanija tal-poezija hi fiha nnifisha riflessjoni ta' l-isforz momentarju u inutli li t-tigrib tal-ħajja hu mxebbah miegħu. L-irtirar tad-demm, imitat minn vers li jiqsar sa vers b'żewġ sillabi, jissuġġerixxi ħajja li qieghda fil-mewt, imitata minn sentenza waħda fi sfond ta' nuqqas ta' kliem. Xejn inqas mill-poezija sħiħa ma jista' jservi ta' dimostrazzjoni.

Gegwigija ta' mlievez isaffru  
 fis-siġar fl-ghaxija  
 tinstema' fil-qurriegħa  
 l-aħħar tisfira  
 tad-demm jirtira  
 fil-mewt.

Dan ma jfissirx li l-istruttura poetika tagħti t-tifsira, iżda li hi akkumpanjament stilistiku xieraq għas-suġġett fil-mod kif tikkontrolla n-nifs u l-pawsi tal-qarrej. Ċertament, il-mod kif tinqara poezija hu parti mill-prezentazzjoni ta' tema u jenfasizzaha meta jimita l-kunċett generali. F'dal-każ il-kunċett generali ta' mument qasir ta' energija li

tirtira, hu rifless f' sentenza waħda u f' qies jiqsar ta' versi. «Il-poezija», jgħid kritiku, «ma tippreżentax forma ta' esperjenza biss, iżda esperjenza ta' forma wkoll.»<sup>4</sup> Meta l-esperjenza tal-forma tirrifletti l-forma ta' l-esperjenza jkun inghata sens u d-diwi tiegħu.

*Moribond* ukoll għandha effett stilistiku li jenfasizza t-tema. Il-versi qosra jgħinu s-sinifikat ta' kliem bħal «jilheg»; «in-nifs inqataghli» u «lehga» għax jaqsmu s-sentenzi f' diversi biċċiet u jwaqqfu l-qari b'pawsi. Il-moribond hu l-ħaj definit bħala mejjet, u l-immagni tiegħu hija wkoll ir-realtà tal-poeta meta l-qalb tfalli «taħbitha». Termini bħal «inkisser» u «trietaq» mhux biss jiddeskrivu d-disperazzjoni li jista' jkollu bniedem meta jagħraf il-qrubija bejnu u l-moribond, iżda jkomplu s-sens ta' shiħ li qieghed jitfarrak. Il-vizjoni ta' ħajja tiżżarma, is-semantika u s-sentenzi fframmentati huma l-aspetti ta' l-għaqda perfetta bejn sens u forma:

U meta nintebaħ  
li qalbi  
falliet taħbitha  
u n-nifs inqataghli  
mal-lehga,  
inkisser il-mera  
ta' quddiemi  
u  
trietaq  
nagħmilha.

#### SFORZ LEJN TMIEM

Il-ħajja temporali, l-isforz «kontra l-kurrent», hija «għirja» (*Telfien*) li tgħajji «s-sinsla» u ċċarrat «il-minfaħ tal-pulmun». Is-suggeriment f' *Telfien* hu li fejn hemm il-mejjet midfun ma ssirx attività, mhux b'rispett lejn il-mejjet daqskemm minħabba

I-fatt li l-hajja u l-attività ma jagħmlux sens f'dan l-ambjent. Il-mejjet ġarrab kollox u sab il-qagħda assoluta fil-«folla li tgeġwig ma tagħmilx/ghax mormija gozz għall-frisk tal-kennierja». Il-ħaj, li hu kkaratterizzat bit-tiftixa u biċ-ċaqliq, hu l-essri li jqarreb l-attività lejn il-mewt.

Il-kwotazzjoni li ssegwi tindika kif in-natura attiva tal-ħaj tispikka hdejn in-nuqqas ta' ħajja. It-tqegħid hdejn xulxin tal-ħaj u tal-mejjet jinbidel fl-ironija tal-fatt li l-ħaj hu mimli enerġija iżda diġà jista' jara t-tmiem tiegħu f'ħaddiehor. L-istqarrija matura tal-poeta («Hallu l-mejtin reqdin go qabarhom») għandha ton rassenjat u fil-kuntest shiħ tal-poezija tipprezenta lill-ħaj bħala aġent li mingħalih jista' jwarrab il-mewt bl-attività:

Hallu l-mejtin reqdin go qabarhom,  
 la tħammlux il-fosos,  
 la theżħzux iċ-ċipressa  
 li twaqqa' l-ġandra  
 fuq tanbur il-kaptelli.  
 Ghax għajjiena s-sinsla wara l-ġirja.

Ir-raguni għalfejn il-mejjet għandu jithalla fil-kwiet tinstab fl-aħħar vers li jirreferi għat-tigrib tal-ħajja daqskemm għall-mewt. Il-poezija, f'dan is-sens, ma tqarribx il-ħaj lejn il-mejjet permezz ta' xeni ta' attività f'ċimiterju biss, iżda anki permezz ta' stqarrijiet li jirrelataw l-enerġija («ġirja») ma' l-eżawriment («għeja»). Bħalma l-ħaj jista' jidhol bl-attività tiegħu fiċ-ċimiterju, il-«ġirja» hi diġà fil-konsegwenza tagħha, jew fl-«għeja».

Vers bħal «Għadduha minn banda oħra t-triq» jindika kif l-espressjoni tista' tkun mifqugħa b'sinifikati differenti. It-«triq», bħala simbolu ta' l-attività u tad-direzzjoni tal-ħaj, hija disrispett lejn il-mejjet, hija xhieda ta' enerġija fi sfond possibbli ta' mewt, u hija suggeriment sottili tal-

biza' mid-direzzjoni li eventwalment trid tieġu l-enerġija umana. It-talba għar-rispett lill-mejjet tixhed ukoll il-bżonn li l-ħajja u l-mewt jinżammu f'inhawi kemm jista' jkun isseparati.

Ir-ritmu tal-ħajja, u b'mod aktar speċifiku ta' l-imħabba, hu resqien lejn it-tmiem ukoll. F' *Tango Mizzi* jissuggerixxi li l-inevitabbiltà tal-mewt ġejja mill-fatt li aħna noqorbu lejn it-tmiem ma' kull involviment emozzjonali:

Daqs il-mewt ikidd il-pjaċir  
li jivvampja fil-vini.

Il-pjaċir hu l-wetqa tan-natura umana u l-hela tan-natura umana. Is-sens joqrob lejn l-idea li l-bniedem irid juza lilu nnifsu biex ikollu n-natura ta' bniedem u fil-proċess irid jaħli l-istess natura. Il-bniedem jikkonferma n-natura tiegħu billi jtemmha. Għalhekk «it-tango fih passju tal-ħajja mal-mewt». Il-ħajja hija sforz kontinwu lejn it-tmiem għax tirrealizza n-natura tal-ħlejqqa partikulari. Bħal f' *Telfien*, hija konferma tal-mewt għax hi attiva:

It-tango fih passju tal-ħajja mal-mewt,  
azzar ittemprat qed jinħema  
jintlewa trabokk.  
It-tango fih liwi ta' fraxxnu jitgħawweg,  
jitbaskat f'nirien mingħajr tmiem.  
It-tango fih riħa ta' nċira tinħaraq,  
fih żliq fuq għadajjar tad-demmm.

Il-proċess irripetut hu minn element ippreparat jew użat għal funzjoni (l-«azzar ittemprat», il-fraxxnu mitfugh fin-nar, l-«inċira tinħaraq») sa tmiem irrelatat mal-funzjoni (it-«trabokk», «in-nirien mingħajr tmiem», iż-«żliq fuq għadajjar tad-demmm»). L-element użat jissarraf f'qerda.

Bl-istess mod in-natura sesswali tal-bniedem hi assoċjata mal-qerda:

It-tango korrida mal-barri tas-sess,  
 bħal ponta li tidħol bil-mod  
 bla ma toqtol.  
 It-tango fih skoss x'ħin ix-xafra  
 tkun waslet biex tinfed il-qalb.

Fir-ritmu ta' l-imħabba l-opposti jisfumaw f' xulxin. It-tifsira tal-mewt u t-tifsira tal-ħajja huma, f'livell oġġla ta' għarfien li jqis il-ħajja bħala ritmu u tkompliġa, tifsira waħda. Iz-«żugraga», b'aċċenn għaċ-ċikli mgħaġġla ta' mħabba u mewt, hi l-karatteristika versatili ta' l-eżistenza:

Fit-tango  
 hemm żugraga qed tagħqad  
 tisfuma fil-bjuda l-pjaċir ta' l-orgaźmu  
 ġo l-għaxwa tal-Mewt.

L-isforz biex il-bniedem jgħix hu tmiem kontinwu daqs-kemm tmiem aħħari. L-istess faxxinu bil-bidla, bl-esperjenzi ġodda u b'kulma jeċċita l-emozzjoni umana jissieħeb, f'mument, ma' l-għarfien inaljenabbli li dan l-involvement itemmna. L-apprensjoni mħallta mal-pjaċir f'*Tango* issir il-biża' minn kull tip ta' involvement f'*Individwalità*:

Kull saħna ta' mħabbti  
 bħal nar bati  
 qed tafraqni u ttemmni.

Kulma mmiss ma' ġildi  
 bħal imħakka  
 bil-qajla jongorni  
 sa jkolni sal-lbieba ta' ġewwa.



Kull għadab, kull qilla, kull għomma  
 bħal diżastru kimiku  
 fix-xejn idewwibni.

Ir-ripetizzjoni tat-terminu «kull», flimkien mal-fatt li l-elementi li jeqirdu huma ġewwiena (bħal «saħna ta' mħabbi») u esterjuri («kulma mmiss ma' ġildi»), johlqu s-sens ta' mewt li mhux biss tiċċirkonda l-ħajja iżda li hi rrealizzata b'kulma jagħmel il-ħaj. Anki dak li jzomm lill-bniedem ħaj, jew li apparentament ibieghdu mill-mewt, bħall-«ħobż», iżarma l-«ġewwieni nitfa nitfa». L-aspetti ġentili u sbieħ tal-ħajja, issuġġeriti bit-terminu «żiffa», ukoll jeqirdu.

Il-paradoss eżistenzjalist hu evidenti fit-trattament ta' Mizzi. Il-mewt, għal Heidegger, hi mod kif tkun għax il-bniedem jgħix lejha.<sup>5</sup> Fi kliem ieħor, l-integrazzjoni u n-natura umani ġejjin mill-possibbiltà tal-mewt li biha l-istess integrazzjoni u natura jżżarmaw. Fil-poeżija l-mewt hi inaljenabbli għax ma hemmx mod kif taħrabha lejn il-ħajja ladarba l-ħajja nnifisha hi l-wetqa tagħha. L-argument dettaljat dwar l-attività li tressaq lejn it-tmiem iħalli l-impressjoni ironika li l-bniedem għandu jibza' mill-milja tal-ħajja għax din tfisser l-għaqda ta' l-opposti.

Il-viżjoni tista' twassal għax-xewqa li l-ħajja tingħax b'mod sħiħ bħalma jgħri f' *Mortalità*. Il-poeżija tixhed l-aċċettazzjoni tal-paradoss ta' mewt f'nofs ħajja enerġetika flok il-biża' mill-ħajja. Il-poeta jagħzel li jmut waqt tiġrib sħiħ tan-natura tiegħu u b'hekk jikkonferma l-għarfien tiegħu ta' ħajja li mhix definita daqskemm hi mgarrba bejn l-opposti. It-titlu nnifsu hu xhieda ta' l-aċċettazzjoni tal-kwalità transitorja tal-ħajja. L-għażla ta' tmiem għal għarrieda tagħti l-impressjoni li l-mortalità ma għandhiex tkun il-kwalità ta' ħajjitna li naharbu, iżda

l-kwalità li nżommu quddiem għajnejna l-hin kollu u f'kulma naghmlu:

Ha mmut  
 Pompejan  
 mixgħul bil-lava,  
 iffossilizzat fl-azzjoni,  
 fil-ħolma qamrija tal-ħajja  
 sfumata  
 fid-dell ta' lilhinn.

Il-verb «iffossilizzat» iħalli t-tifsiriet opposti f'koeżistenza. It-tifsira ta' mewt u t-tifsira ta' azzjoni huma t-tnejn miżmuma fl-għażla adatta tal-verb u tal-kwalifika «Pompejan», għax din tindika t-tmiem ta' l-azzjoni u l-qbid ta' l-azzjoni f'mument li jibqa' dimostrattiv għal dejjem. Biex element haj isir fossila jrid imut u fl-istess waqt, b'kuntradizzjoni, irid jinżamm fi protezzjoni li thallilu u ssaħħahlu l-forma biex tibqa' indikazzjoni ta' tip ta' ħajja. Partijiet ohra mill-poeżija jipprezentaw il-ħajja maqbuda f'inerzja u x-xewqa biex il-paradoss inevitabli jiġġarrab b'mod determinat: «Irrid immut fis-saħna tal-ġirja».

Anki f'din il-viżjoni hemm is-suggeriment li l-ħajja hija stramba u eċċezzjonali fl-isfond ta' permanenza li tiġi bil-mewt. Il-fragilità ta' l-isforzi tal-ħaj, ikkomparata mal-fossila li taqbad l-azzjoni bla attività, tipprezenta ħajja aċċidentali f'dimensjoni akbar ta' permanenza f'waqfien. L-azzjoni tibqa' pprezentata bħala t-triq lejn il-waqfien u l-permanenza.

Għal Mizzi l-ħajja hi msejsa fuq illużjoni għax twieghed «il-ġmiel» (*It-Tmiem*) bla ma tagħti indikazzjoni li l-kwalità tat-tigrib hi mtaħħta mill-kwantità. Il-mewt f'*It-Tmiem* hi kkontemplata bħala stat aktar veru mill-

ingann tal-hajja, waqt li l-hajja hija l-istat falz li joffri «l-ward» u jgieghel lill-bniedem jahseb li s-sabiħ hu permanenti. Il-mewt, bhala l-istat aħhari li jwaqqaf il-paradoss ta' tama u falliment, hija t-«tluq» li jnehhi l-«illużjoni»:

Forsi t-tluq inissini  
l-illużjoni  
tal-ward li jitfarfar  
irmied bejn is-swaba'  
bil-gidba tal-gmiel.

#### IL-MEWT BHALA MATORITÀ

Il-mewt hi stat matur għal min iqisha bhala l-oppost tal-hajja bla ma jidentifikaha mat-tmiem tal-hajja. Il-paradoss kristjan ta' tmiem li jghajjex u li joffri għarfien ġdid f'qagħda ġdida hu mistharreġ f' *Pari Passu*. Il-mewt hi l-bidu ta' l-etern għax

. . . tishaqna  
fil-ghabra safra  
li ddakkar il-fjur  
ta' l-etern.

Il-bnedmin huma «trapjantati» mhux meqruda, u d-«dimensjoni l-oħra» tagħti raġunament u relazzjoni soċjali godda. Il-persuni li fil-hajja għandhom identità marbuta ma' livell soċjali u li huma meqjusa f' sistema ta' opposti u ta' differenzi, huma ugwali wara l-mewt. Flimkien, is-sens ta' mewt bhala dakkir ta' l-eternità u s-sens ta' differenzi soċjali nnewtralizzati, ipogħu d-diffikultajiet u l-miżerji fil-hajja. Hi l-hajja temporali li toffri diffikultà f'tip ta' ghajxien strutturat b'mod żbaljat u mhux il-mewt li tnehhi l-istruttura arbitrarja u thalli l-ghajxien.

Anki jekk il-mewt ma twassalx għal hajja oħra, il-

viżjoni aktar matura ta' Mizzi tqis bhala tal-biza' mhux «il-baħħ» (*Tibzax*) daqskemm l-«agunija» fl-aħħar mumentu tal-hajja. Il-hajja hija s-sofferenza ta' resqien lejn tmiem f' *Tibzax*. Il-mewt hija l-kompletezza tal-bniedem fid-dimensjoni temporali u toffri l-possibbiltà li l-immaginazzjoni timraħ fil-«mhux magħruf». F'dan is-sens il-mewt hi t-tmiem tal-hajja u l-konfront mal-possibbiltà ta' hajja infinita mqar bl-immaginazzjoni. Waqt li l-mewt tista' tkun tmiem biss, il-fatt li tagħmilna konxji tax-«xafaq tal-baħħ» iġegħilna nkunu mistiċi u ninterpretaw il-vojt 'l hinn minnha b'xewqatna. It-tmiem hu stedina kontinwa biex il-bniedem iħares 'l hinn minn hajtu.

It-tmiem tal-hajja johloq il-mistoqsijiet kollha dwar x'hemm wara. Il-mewt hija t-tmiem li jintroduċi s-sens ta' tkomplija jew li jitfa' l-ħsieb uman f' dimensjoni oħra waqt li jagħmel il-hajja temporali kompluta. Il-mewt hi maturità fiżika u intellettuali għax tagħmel lill-bniedem komplut fit-tigrib fiżiku u fl-istess waqt investigattiv. Il-kompletezza hi konferma tan-natura tiegħu ta' ħlejqa temporali u l-ħarsa 'l hinn tgħinu jwarrab l-istess dimensjoni permezz tat-tama. It-tama, għalkemm hija stat ironiku quddiem «il-baħħ mistur u għammieq» u kulma tagħti hu «miraġġ», hija aspekk neċessarju tal-mortalità. It-tmiem tal-poeżija hu elaborazzjoni ta' l-argument tal-bidu: il-biza' mix-xejn jew mill-possibbiltà ma tagħmilx sens, il-biza' tista' tiġi applikata fuq esperjenza attwali jew fuq it-tigrib fl-aħħar mumentu. Nistgħu mmorru 'l hinn minn dawn il-mumentu bit-tama, bil-mistoqsija jew b'sens ta' vojt.

F' *Paradoss* is-suggeriment aħħari dwar tmiem li jeqred l-arroganza u l-kburija umani jagħti l-impressjoni li l-mewt hija l-qies tan-natura umana. Il-poeżija tindika li fil-paradoss bejn il-hajja, jew l-enerġija u d-determi-

nazzjoni, u l-mewt, jew «il-bilanċ li jriegi kollox», hemm in-natura u l-limitu umani. Mingħajr limitu n-natura umana ma tkunx definibbli għax ma jkollhiex proporzjon u forma, waqt li bil-limitu hi definita f' termini paradossali.

Dan jixhed li l-maturità li tibbilanċja s-supervja u l-enerġija mhix il-ħarba mill-paradoss daqskemm it-tigrib tiegħu. «Hubris» (l-arroganza) u «nemesis» (it-«taħsir» li jwaqqaf is-supervja) huma stati opposti u neċessarji fin-nisga tal-ħajja umana. «L-ideal (li) minn holma jsir realtà», l-«għalla» wieqfa, id-denb imtella' taz-żiemel u l-enerġija tal-funtana jagħtu l-impressjoni li l-ħajja hi tigrib «ta' għors u ta' hena/bla tmiem». L-arroganza hi parti mill-enerġija tal-ħajja, u hi neċessità bħala forza inizzjali. Il-mewt, aktar milli sempliċiment teqred, tgħallem in-natura vera u sħiħa tal-ħajja temporali. Il-kuntrast jinholq permezz ta' għarfien aktar matur tal-ħwejjeg madwar il-bniedem:

Imma d-duda tat-taħsir  
titwieled mal-frotta.  
It-tumur jiddakkar mill-arja  
u ħabel l-arloġġ ma jistrieħ  
iħoll  
qabel l-aħħar tidwira  
lejn il-bilanċ li jriegi kollox.

Il-qerda hi pprezentata b'mod li jissuġġerixxi li d-definizzjoni tal-ħajja hi żbaljata meta ma tinkludix il-mewt. Id-«duda tat-taħsir/titwieled mal-frotta» u mhux tidhol fil-frotta. It-«tumur» hu ġġenerat «mill-arja» jew mill-element essenzjali għall-ħajja. «Ħabel l-arloġġ» hu pprezentat f'immagni ta' oġġett li ma jiqafx («majistrieħ») biex b'hekk l-impressjoni maħluqa hi li t-tmiem tal-ħabel hu l-għan tal-ħabel. Il-kuncett generali ta' tmiem

li hu parti intrinsika mill-energija tal-hajja hu evidenti. Ma hemmx hajja li tinqered daqskemm hajja li tirnexxi permezz ta' paradoss bejn rieda u determinazzjoni fuq naħa, u żamma u qerda parzjali fuq l-oħra.

Meta l-bniedem ma jaħrabx il-paradoss il-mewt tirisolvi kollox. F' *Simetrija* l-hajja hija l-istat falz għax tippermetti «l-kompromess» u l-kumplikazzjonijiet li jirriżultaw minnu. Il-mewt hi t-tqegħid ta' kollox f' postu, il-firda distinta bejn hwejjeġ li ma jingħaqdux u fl-istess waqt l-opportunità li l-bniedem jara ż-żewġ naħat ta' l-aspetti essenzjali tal-hajja. Waqt li l-mewt ma tippermettix aktar kompromessi, bħal dak bejn it-tajjeb u l-ħażin, thalli ż-żewġ naħat fl-għarfien uman b' mod li l-bniedem la jsib għaqda sempliċi u rraġunata, u lanqas ma hu aghmi għas-simetrija jew għas-sbuhija ta' l-opposti. L-għarfien tal-hajja bħala simetrija, «quddiem il-mewt», jixhed li l-mewt tagħti nisġa ġdida u regolari lill-hajja. Il-hajja nnifisha toffri dehra falza tal-hwejjeġ u tfixkel l-ordni veru. Il-mewt tgħin lill-bniedem f' hidma li fil-hajja hi diffiċli: f' li jagħraf fejn hi l-fruntiera bejn effett jew element u l-kontra tiegħu, u f' li jagħraf l-awtentiċità fid-differenza:

Quddiem il-mewt  
kollox jirsolvi ruħu . . .  
il-penombra ċċedi postha  
għad-dawl fuq naħa  
u d-dlam fuq l-oħra.  
Jingħażlu l-lejl mill-jum . . .  
is-sew mill-ħażin jingħażlu  
u jaqa' l-kompromess faċli tal-kuxjenza.

Is-simetrija ma tippermettix il-kumdità li jista' jgħib miegħu l-kompromess iżda xorta waħda għandha effett

fuq il-bniedem, din id-darba estetiku. Il-kompromess jindika funzjoni argumentattiva, waqt li s-simetrija hi fl-apprezzament ta' min jersaq lura u jara ż-żewġ naħat bla ma jhoss il-bżonn li jsib argument li jgħaqqadhom. Il-poezija tissuggerixxi li l-qagħda skomda «quddiem il-mewt» hi affaxxinanti wkoll: il-bniedem ma jimmanipulax aktar id-differenzi u jkollu jgarrabhom bħala tali, iżda wara kolloxx hu affaxxinat bl-ordni simetriku u awtentiku tal-paradossi tal-ħajja.

Is-similitudni ta' l-aħħar, li permezz tagħha l-mewt hi pparagunata ma' l-effett li tħalli l-immagni ta' farfett, tixhed l-originalità li r-riflessjoni dwar it-tmiem tista' tohloq. It-tmiem, f'dan l-eżempju, hu assoċjat ma' bidla mentali minn attitudni argumentattiva għal oħra li tara s-sabiħ ta' l-opposti bħala effett shiħ. Il-mewt, mifhuma bħala viżjoni aktar matura, hija l-firda ta' l-opposti iżda mhix preferenza ta' naħa mill-opposti. Hija l-apprezzament ta' l-opposti fi hdan totalità li s-sbuħija u s-shuħija tagħha huma mgarrba biss b'ċediment tal-ħajja:

Bħal farfett tar-regina  
 simetriku  
 tinfetaħ quddiem il-mewt ...  
 naħatek imtewma  
 bejn imghoddi u gejjien  
 bħal farfett simetriku  
 mixgħul bil-glorja  
 bit-tebgħat bħal għajnejn iċċassati  
 jissummaw u jixtarru  
 l-verità  
 tal-Haqq ta' Dejjem.

L-apprezzament tad-differenzi, l-aċċettazzjoni ta' l-opposti u t-twemmin li qrib il-mewt inwarrbu d-definizz-

joni sempliċi tal-ħajja huma rrelatati ma' l-identità tal-poeta f' *Epitaffju*. Mizzi jistqarr li l-mewt hi l-firxa tiegħu f' elementi oħra ħajjin jew naturali. Bħala identità l-persuna tintilef bil-mewt: dan hu evidenti mid-diversi definizzjonijiet tat-terminu «jien». Izda l-firxa sustanzjali jew materjali fi hwejjeġ oħra toħloq ambivalenza bejn nuqqas ta' eżistenza u eżistenza mifruxa, bejn tmiem u tkompliġa f' qisien ġodda. Il-fatt li t-tebut ma jaqfilx lill-mejjet, l-istqarrija dwar it-telfien bħala x-xejn tax-xejn, u l-verb «jimmultiplika» jindikaw il-kumplessità li l-mewt tista' toħloq f' kuxjenza temporali. Bħala l-firxa ta' l-individwu l-mewt tista' titqies in-nuqqas u l-multiplikazzjoni tiegħu f' salt. Is-suggeriment dwar essri li bil-mewt jerga' jsib postijiet u parteċipazzjoni fil-ħolqien hu l-parti ċentrali tal-poeżija, u jimplika li t-tmiem ifisser dimensjoni akbar fl-istess ħajja. Il-bilanċ bejn il-preżenza u n-nuqqas ta' l-individwu wara l-mewt hu xhieda ta' l-inkonklużività ta' Mizzi f' din it-tema. In-nuqqas ta' vizjoni assolutista li tagħzel b' mod deċiż bejn tkompliġa ta' ħajja u xejn hu xhieda ta' maturità li tiflaħ tara u tqis l-opposti:

Ebda sarkofagu  
 ma jaqfilni.  
 Jien li nghix imferra'  
 fl-imrieħel tas-shab ...  
 Jien li ġismi jinfirex  
 bħal duwa  
 fit-tentakli tad-dielja,  
 u demmi jiħdar  
 fil-fotostasi ta' werqitha  
 bl-ghargħar tax-xemx ...

#### IL-MEMORJA U L-MISTOQSIJA

Il-memorja tispikka fost fakultajiet mentali oħrajn meta



l-bniedem iġarrab in-nuqqas ta' xi hadd, l-aktar meta l-persuna nieqsa kienet qrib. Hi l-kostituzzjoni ta' persuna fejn ma hemm hadd, bit-trasferenza ta' mument (il-passat) fuq ieħor (il-preżent). It-tifkira tal-persuna nieqsa tniġbet il-mistoqsija dwar il-mewt, li tipprogettana lejn il-futur, għax hu faċli li naħsbu fuq l-inevitabbli f'ħajjitna fil-futur meta naraw li seħħ għal haddieħor. Il-memorja u l-mistoqsija, f'relazzjoni mat-tema tal-mewt, jistgħu jitqiesu bħala żewġ mument (il-passat u l-futur) li jmissu ma' xulxin fil-preżent. Il-bidla minn memorja għal mistoqsija hija bidla ta' persuni u bidla temporali (minn hsieb dwar haddieħor u l-passat għal hsieb dwar l-innifsi u l-futur).

Il-kuntrast bejn l-indirizz lill-missier mejjet u l-bqija tal-poeżija li tindika, b'diversi modi, tifkira u sinifikat li ddgħajfu, f'*Novembru 1976*, jiġbor fih id-diffikultà ta' kull fakra. L-«erba' krizantemi» minflok it-tifla ż-żgħira li l-poeta majehux iċ-ċimiterju, id-dettal li anki l-krizantemi huma inutli għal min ma għandux għajnejn u r-raġuni vera għalfejn il-poeta jmur iċ-ċimiterju («gibthomlok biex nissodisfa/il-kuxjenza li sawwarli/l-ambjent ċivilizzat») iħallu effett li jegħleb it-tifkira anki jekk it-tifkira hi hemm u hi msieħba bl-emozzjoni:

u noħroġ bi xfar għajnejja miblula  
b'tifkirtek.

Il-versi kkwotati huma t-tmiem tas-sentenza dwar l-inutilità u s-superfiċjalità taż-żjara fiċ-ċimiterju. B'dal-mod l-emozzjoni ma tibqax il-konsegwenza ta' tifkira biss, iżda ssir tifkira f'kuntest superfiċjali. Dan it-tqegħid tal-ġenwin fl-artifiċjali hu parallel għat-tqegħid, permezz tal-memorja, tal-passat reali fi preżent li jirrikjedi

l-immaginazzjoni biex iż-żjara ma tkunx konferma ta' «l-ambjent ċivilizzat» biss. Minhabba f'hekk ir-rabta mal-mejjet, anki jekk hi intima, hi msejsa fuq id-dubju:

Uliedi jimmirawli bis-serqa  
 u ma jifhmux x'nigu naghmlu  
 naraw il-ħaxix  
 jispona minn qabrek,  
 u jiena qajla naf xi jgibni,  
 u kultant naħsel . . .

L-isfumar f' xulxin tas-superfċjali u tal-memorja ma jwassalx għal konklużjoni. B' mod meqjus u matur Mizzi jimraħ bejn il-fidi li ġejja mill-memorja u d-dubju li l-istess imġiba fl-użanza ta' Novembru tohloq. Il-vers li ma jintemmx għandu effett tremend għax bl-għajnuna tat-ton jippona lejn nuqqas ta' fidi bla ma jasal hemm bil-kliem. Il-kuntrast bejn il-ħajja tielgħa fuq il-qabar («il-ħaxix/jispona minn qabrek») u d-dubju («jiena qajla naf xi jgibni») ipogġi lill-qarrej fil-qagħda skomda bejn ħajja u mewt, u jindika l-maturità ta' min lest igarrab il-paradoss aktar milli jirrisolvih.

*Novembru 1976* għandha proċess iehor barra dak minn tifikira għal mistoqsija, jew minn passat għal futur. Il-kliem magħżul jixhed proċess minn trattament partikulari tal-mewt ta' persuna waħda għal trattament universali. It-trattament universali jmur 'l hinn kemm mill-mewt tal-missier, kif ukoll mill-mewt futura tal-poeta, u jqis il-mewt innifisha maqtugħa miż-żmien. Waqt li l-ewwel strofa tibni x-xena fiċ-ċimiterju u l-paradoss bejn il-prezenza u l-assenza tal-missier, it-tieni u t-tielet strofi, relattivament qosra, huma kummenti generali dwar il-fidi u l-emozzjoni. Il-poeta ma jirreferix aktar għalih innifsu biss, iżda għall-umanità u t-terminu

«issa» fit-tielet vers tat-tielet strofa jirreferi għall-attitudni umana ingenerali f'kuntrast ma' attitudni ġenerali ta' żmien ieħor:

Imma jekk anqas dad-daqsxejn ma jibqa'  
għal min għax haġni stinka,  
issa li twejnha bħal maktur il-fidi  
biex noħroġha ma' l-ghatis,

u d-dmugh m'ghadux moda  
mal-fwieha tal-*Pino Silvestre* ...

Ix-xebh bejn il-fidi u l-«maktur» li joħroġ «ma' l-ghatis» jissuggerixxi li l-ftit twemmin li fadal fl-esperjenza persunali tal-mewt ta' xi hadd qrib, hi mitlufa fl-artifiċjalità tad-drawwa pubblika. Il-fidi f'haġja oħra hi frott mit li jinżamm haġ bid-drawwiet f'livell universali u hi frott esperjenza vaga ta' tama u ta' xettiċiżmu f'livell persunali. In-nuqqas ta' qbil bejn id-«dmugh» u l-«*Pino Silvestre*» hu ripetizzjoni li tenfasizza l-istess superfiċjalità. L-esperjenza persunali tal-mewt, il-qagħda awtentika bejn memorja u mistoqsija, hi mitlufa fid-dimensjoni universali li fiha wiehed irid jaqbel mas-soċjetà u mal-preferenza tas-sabih. Is-soċjetà tesigi ż-żjara fiċ-ċimiterju u r-rispett lejn il-mejjet f'Novembru, iżda s-sinifikat awtentiku tal-mewt hu mitluf minhabba li ż-żjara hi ttrattata bħal drawwiet u bżonnijiet superfiċjali oħra.

*Fil-Mewt ta' Hija Ċali* wkoll tippreżenta l-iżvilupp minn memorja għal mistoqsija. Ir-rabta intima bejn l-aħwa hi enfasizzata u x-xewqa tal-bidu, biex il-mejjet jingħata l-ħajja, imqar jekk din tisser sofferenza fil-poeta, hi effettiva fil-ħolqien ta' l-istil elegijaku. It-tigrib fiżiku fl-aħħar mument qabel il-mewt huwa xhieda tad-dgħjufija umana. Il-persuna mejta ma wesghetx «it-tifqigha»

li hi akbar minnha u li seħħet fil-qalb. Il-mistoqsija nnifisha ma tintwegibx u tikkonsolida l-implikazzjoni ta' hila umana fragli quddiem il-mewt. It-tifsira (ta' dghjufija fizika) u l-istil (il-mistoqsija rettorika) it-tnejn jagħtu l-impressjoni ta' hlejqa ċkejna li trid taffaċċja forza akbar minnha u tifle:

X'kienet it-tifqigħa akbar minnek  
li splodiet go qalbek  
u ma stajt tesagħha b'xejn?

Is-solitudni tal-poeta mhix ġejja min-nuqqas tal-persuna mejta biss, iżda wkoll mill-fatt li t-tifkiriet, li għandhom sinifikat meta jinqasmu bejn tnejn, huma mgarrba minn wieħed biss. L-effett paradossali li jħalli l-mejjet fuq il-memorja tal-ħaj hu mistħarreg b'reqqa u b'konċiżjoni. Il-mewt ta' xi hadd qrib tħalli lill-ħaj waħdu ma' memorja li l-ħin kollu tirrikjedi l-persuna mejta biex ikollha sinifikat:

Imma issa hallejtni waħdi  
mat-tifkiriet  
li jien u int biss nifhmu u niftakru.

Fil-fatt il-mewt ta' hu l-poeta twassal biex it-tifkiriet ma jibqgħux l-istess tifkiriet. Ir-ripetizzjoni ta' l-istqarrija dwar x' ma jiftakrux iżjed il-poeta u l-mejjet, segwita dejjem minn tifikira, tindika li Mizzi mhux ifisser nuqqas ta' memorja daqs kemm relazzjoni ġdida u solitarja mal-memorja. Meta l-qarrej isib it-tifikira wara l-istqarrija «ma niftakrux» jifhem li l-enfasi tan-negattiv mhix fuq il-memorja iżda fuq is-sugġett (i.e. l-ewwel persuna fil-plural). Fi kliem ieħor ir-ripetizzjoni ta' «ma niftakrux» tenfasizza l-fatt li l-memorja tinbidel għax hi mgarrba minn wieħed meta oriġinarjament kienet tifsira bejn tnejn.

Il-paradoss li ġgib magħha l-memorja jisfa f' mistoqsija generali dwar il-mewt. Il-proċess mill-partikulari għall-universali jissieħeb mal-proċess minn trattament tal-passat permezz tal-memorja, għal trattament ta' dak li hu possibbli fil-ħajja ta' kull żagħżuġh: «Għaliex il-mewt bikrija?» Il-mistoqsija, bħala l-istqarrija li tibqa' ma tintwegibx, u allura li hi aktar konferma ta' stat ta' ruħ ansjuż milli tama fi spjegazzjoni, hi segwita minn sensiela ta' imperattivi. Dawn għandhom effett patetiku li jakkumpanja l-falliment tar-raġuni quddiem il-mewt:

Meta n-nida  
tistrieħ fuq il-ħdura  
tal-mansab fi sbiħ l-għodwa  
kellimni Čali!  
Kellimni fejn int  
bilqiegħda fuq il-gebla  
bil-kalamenti  
tiġbed għal sidrek  
ix-xbiek  
biex fihom taqbad  
ħodon kwiekeb mis-sema.

Il-proċess minn memorja, għal mistoqsija dwar il-ħajja wara l-mewt, sa tiġrib sħiħ tal-paradoss ta' preżenza-assenza jerga' jinstab f' *Iz-Zija Rožina*. Il-permanenza ta' karattru attraenti tingħaqad ma' l-oppost tagħha, mal-ġisem mejjet, fit-tebut:

Niftakrek  
saħansitra ġo tebutek:  
xebba.

Is-sekwenza minn tifikira għal oħra, li fihom hi elaborata r-relazzjoni bejn il-poeta tifel u z-zija, tissarraf fil-mistoqsija li permezz tagħha Mizzi jfittex il-ħajja fil-

persuna mejta. Din in-nisga tissuggerixxi l-argument shih f'mument: fil-mewt il-gisem jinqered iżda l-valuri u l-memorji li halla warajh il-mejjet tant jibqghu li jgieghlu lill-haj jibqa' jfittixhom wara l-mewt. Naturalment, il-mument hu aktar emottiv milli razzjonali:

Tgħid għadek tiftakarha  
 l-aljotta ta' l-awwista  
 li qabad iz-ziju  
 u li int sajjart  
 fil-pagna tal-fuħhar?

F'waqtiet, bħal f' *Il-Hsieb tal-Mewt* u fi *Trab*, tidher il-mistoqsija biss dwar il-mewt, għalkemm ikun żball jekk wiehed jahseb li l-memorja mhix il-motivazzjoni warajha. Mhix koinċidenza li l-poeżiji li jipprezentaw mistoqsijiet aktar profondi, u qagħda mistagħgħba quddiem il-paradoss tat-tmiem, jigu aktar tard fil-poeżija ta' Mizzi. Hu l-iżvilupp ta' memorja, jew it-tbегħid mill-bidu u mit-tfulija, li jagħmel bniedem aktar konxju u aktar matur fil-konfront mat-tmiem. L-involviment serju fit-tema tal-mewt hu frott passat mimli tigrib tal-mewt ta' haddiehor. Il-passat igieghel lill-bniedem ihares 'il quddiem ukoll, bħalma l-inevitabbiltà tal-mewt iggieghlu jhares lura biex bħallikieku jfittex x'jikkonferma li hu eżista b'mod shih.

F' *Il-Hsieb tal-Mewt* l-istqarrija rikorrenti dwar il-fatt li l-poeta hu lest biex imur għand il-hallieq hi f'kuntrast mal-mument prezenti meta jaffaccja, verament, il-mewt. Id-differenza sottili hi bejn il-passat li fih il-mewt hi idealizzata u l-prezent li fih il-mewt tissarraf f'dubju. L-ewwel vers tat-tieni strofa, «imma issa», jibdel il-mument minn passat għal prezent u jindika l-qabza bejn il-bniedem li għadu bla tigrib veru tal-mewt u l-bniedem

li jsofri «l-gharaq tad-demmi». Ir-referenza cara ghal Kristu tixhed l-awtenticità u l-inevitabbiltà tal-mistoqsija dwar il-mewt. Id-dubju u l-biża' ma ghandhomx ikunu l-eċċezzjoni fl-attitudni umana quddiem il-mewt ladarba huma fil-mudell nisrani.

*Trab* tiġbor fiha d-diversi aspetti fit-tema tal-mewt u taghlaq bl-inċertezza fl-ghażla bejn il-mewt bħala tkomplija u l-mewt bħala tmiem. It-trab nieżel fuq kolloxx hu analogija adatta għall-argument ta' Mizzi dwar ħajja fil-mewt. L-ghażla ta' l-element tinkludi l-persistenza li hi fin-natura tat-trab. Bħalma t-trab hu kullimkien, jinżel bilmod, ma jiqafx, u jgħatti kolloxx il-mewt tiċċirkonda l-ħajja. Il-karatteristika tas-silenzju (it-trab jinżel fi «thaddina muta siekta bil-lajma») hi allużjoni għall-aljenazzjoni li l-bniedem attiv u mimli ħajja għandu mill-mewt.

Fl-aħħar strofa x-xebh bejn il-bniedem u l-«fossili ngastati/fil-wisa' u fiż-żmien» jorbot il-preżenza persistenti ta' fdal mill-ħajja temporali mal-kundizzjonali: «nistennew jekk hemm, il-qawmien». L-inċertezza hi rripetuta, din id-darba bl-immagni simbolika taż-żerriegħa. B'dan il-mod il-bilanċ eżistenzjalista bejn il-possibbiltà ta' tkomplija u x-xejn, bejn it-tama u l-biża' li din hi fiergħa, hu miżmum:

bħaż-żrieragh go l-art . . .  
 irxiexa nistennew  
 li taħjina  
 minn fomm it-trombi ħabbara  
 nistennew,  
 jekk hemm,  
 qawmien.

## NOTI

1. Heidegger ma jisseparax il-mewt mill-hajja. Ma jarax il-mewt maqtugħa għaliha, jew bħala tmiem ta' hajja li hi l-oppost tagħha. Għalih il-hajja digà tigbor fiha l-mewt bħala parti mid-definizzjoni tagħha. Allura flok hajja u mewt hemm qagħda wahda shiħa li hi hajja-lejn-mewt. Ara J. Macquarrie, *Existentialism – An Introduction, Guide and Assessment*, New York, Corpus Instrumentorum, Inc., 1972, p. 185.
2. *Ibid.*, pp. 196–7.
3. *Ibid.*
4. R. Skelton, *Poetic Truth*, London, Heinemann, 1978, p. 76.
5. Il-mewt hi t-tmiem tal-hajja umana. Il-hajja umana hi shiħa meta l-bniedem imut. Qabel ma bniedem imut ma jistax ikun komplut għax id-definizzjoni ta' hlejqa temporali għadha mhix irrealizzata. Din id-definizzjoni tingħata lill-bniedem mill-bidu għax jista' jmut f'kull waqt. In-natura shiħa tal-bniedem hi integrata meta jmut u l-bniedem ikun awtentiku meta jagħraf il-possibbiltà ta' din il-kompletezza f'kull mument. Ara R. Waterhouse, *A Heidegger Critique*, Great Britain, The Harvester Press Ltd., 1981, p. 96.



## L-Arti fin-Natura

L-idea li l-artist jixbah in-natura hija mistharrġa f'diversi waqtiet. Il-paragun metaforiku bejn in-natura u l-artist, jew bejn in-natura u x-xogħol artistiku, jibda mill-ewwel poeżija. *Arizona* hi fl-ewwel persuna u l-metafora tad-deżert hi estiża sa l-aħħar vers. Il-poeta hu d-deżert jew il-bidla naturali minn «baħħ etern» u «għatx» matul il-jum għall-«ħolma ta' serħ u poeżija» matul il-lejl. It-transizzjoni mill-ghodwa għal-lejl ta' melodija u ta' poeżija hija parallela għat-transizzjoni mill-faži ta' sofferenza bla produzzjoni għall-faži produttiva fil-poeta. Id-deżert mhux mument wiehed biss, iżda hu d-differenza li tinħoloq bejn żewġ hinijiet kuntrastanti sakemm l-«għanja tinsilet». L-implikazzjoni hi li ma jistax ikun hemm «għanja» bla ma jkun hemm iż-żewġ mumenti: is-sofferenza u l-waqt produttiv li jorigina minnha.

L-istess transizzjoni tinstab f'*Burraxka*. Il-paragun man-natura din id-darba jelabora l-aspett esplużiv ta' l-artist. Bħalma l-elementi naturali jiġbru fihom qilla li hi mrażżna sakemm tiżbroffa f'qawwa apparenti u affaxxinanti, hekk ukoll il-poeta jisfoga «fir-ritmi tar-raġhad». F'dan is-sens il-poeta hu mistaġġeb bin-natura għax fiha jara t-tigrib tiegħu ta' bniedem aktar sensitiv. Il-poeta ma jikkupjax in-natura iżda jwettaq fih l-istess forzi u proċessi li hemm fiha. Il-poeżija tinstab fin-natura

u l-poeta hu dak li jirrealizza natura universali f' versi partikulari għax jaqbad l-istess ritmu u proċess essenzjali:

O qilla tal-holqien  
 li tfittex ix-xaba' mir-rażan!  
 O qawwa miġmugħa!  
 O poeta ta' l-univers  
 li tisfoga  
 fir-ritmi tar-raqhad!

It-tqarrib lejn xulxin tal-poeta u tal-«qilla tal-holqien», li hi «qawwa miġmugħa», jixhed li l-poeta hu mifhum bħala bniedem li jrid jirrestringi lili nnifsu sal-waqt produttiv. In-natura u l-poeżija huma t-tnejn imsejsa fuq proċess ta' restrizzjoni u zbruffar. L-isfoga, kemm naturali kif ukoll poetiku, jindika proċess ta' rażan sa qawwa li b'xi mod trid tiġi espressa. L-uġiġħ, kemm fin-natura kif ukoll fil-poeta, hu l-preludju tas-sabiħ naturali u tar-«rebħa/ tar-ruħ» fil-poeta. Il-konċentrazzjoni ta' l-enerġija tisfa f'valur estetiku u dan jindika li għal Mizzi l-poeta mhux il-bniedem li jara s-sabiħ u jimitah, iżda l-bniedem li hu eqreb l-uġiġħ primordjali u r-ritmu li hemm fin-natura. Għalhekk hu tant faċli li r-ruħ issib ix-xbihat naturali biex turi l-qagħda tagħha:

Int taf kemm hi sabiħa  
 il-paċi ta' wara burraxka tar-ruħ,  
 li tara qawsalla li tħażżeż ir-rebħa  
 tar-ruħ bħal rummiena xpakkata  
 bl-uġiġħ.

Hu evidenti li l-poeta, ladarba hu sensitiv min-natura tiegħu, ma jistax jevita l-uġiġħ u l-iżbruffar li jsegwi. Is-sabiħ mhux imfittex daqskemm hu r-riżultat ta' dan il-proċess inevitabbli. Il-poeta jsofri aktar minhabba s-sensittività tiegħu u hu awtomatikament eqreb in-natura

minħabba s-sofferenza. Is-sofferenza fin-natura hi dejjem produttiva. L-«uġigh» hu t-triq lejn is-sabiħ u t-tajjeb («rummiena xpakkata»).

F'din il-koinċidenza bejn il-poeżija u n-natura l-poeta jifhem ukoll li l-kelma għandha seher fuq il-ħajja. Aktar mill-pittur u mill-iskultur, il-poeta hu l-bniedem li ma jhaddimx l-ghodda biss iżda li hu kapaci jitfa' «fwiħat il-ħajja» (*Ars Artium*) f'izmna differenti wkoll. Iż-żmenijiet, f'idejn il-poeta, ma jiqfux. It-terminu «jiddakkru», f'*Ars Artium*, jissuggerixxi li izmna differenti huma mogħtija l-ħajja bil-poeżija, waqt li t-terminu «fwiħat» iżomm is-sinifikat senswali u pożittiv ta' l-istess ħajja. Il-poeta jaf is-sigriet tan-natura, jista' jimxi miegħu u jadottah, u jista' jimmanipula l-forza tal-ħajja direttament minħabba f'dan. Il-poeżija tapplika l-karatteristiċi naturali fuq iż-żmien, jew timponi n-natura fuq l-astratt:

Mhux bħal pittur li jislet waqt mill-ħajja  
fuq tila mejta,  
jew bħal skultur li jwaqqaf gmiel ċaqlieqa  
f'irħama ċassa.  
Fi kliemi  
l-izmna jiddakkru bi fwiħat il-ħajja.

*Ispirazzjoni* tixhed kif in-natura hija misteru profond li jikkoinċidi mas-subkonxju. Il-waqt ta' ispirazzjoni hu l-mument meta poeta u natura jitwaħħdu mhux għax ta' l-ewwel jipprova jikkopja l-proċess naturali, iżda għax fil-fond tas-sbuħija u tan-nisġa kumplessa tan-natura jsib il-ħsieb l-aktar profond tiegħu. In-natura nnifisha ma tinftihemx meta elementi minnha jiġu mistħarrġa bħala apparenza, tinftiehem meta l-ħarsa poetika tippenetra d-dehra b'mod li l-essenzjali fiha u fil-bniedem jitwaħħdu:

Lili agħtini l-ħolm tal-qiegh kaħlani  
 il-qiegh nofs dawl tas-subkoxjent  
 fejn minn ġot- tafal  
 titwieled bħal ħolma l-madreperla  
 u r-rikkieba ta' l-abbiss  
 jgħumu fuq żwiemel tal-fosfru.

Il-ħolma u l-qiegh tal-baħar huma identiċi sakemm l-attenzjoni ma tinbidilx. Il-qiegh, fejn il-proċessi naturali jseħħu f'kumbinazzjoni ordinata u kompluta, hu f'kuntrast mal-wiċċ, fejn il-ħolma hi mitlufa u fejn in-nisġa naturali tisfa f'partijiet isseparati. Il-korrelazzjoni bejn il-ħolma msaħħra fuq naħa u n-natura shiħa fuq l-oħra hi evidenti. Daqstant iehor hi evidenti l-korrelazzjoni kuntrarja bejn it-telfa tal-ħolma u ż-żarmar tax-xena naturali:

Izda meta mid-dlam ta' qiegh il-moħħ  
 titla' fil-wiċċ il-ħolma  
 itir is-seħer bħal werqa rmied  
 li tisfa skeletru fil-fewġa.

Id-dinja naturali hi mitlufa meta mhix apprezzata mill-intelligenza umana. Ghalkemm il-poeta hu l-individwu li b'sensibilità ifjen jersaq eqreb l-essenzjali fin-natura, il-bniedem, b'mod ġenerali, hu l-kuxjenza tal-ħolqien. F'*Dinjiet Mitlufa* s-suggeriment li d-dinja naturali mhix meraviljuża u hi inutli bla kuxjenza umana, jixhed twemmin f'totalità li hi magħmula minn bniedem u dinja. Mizzi jissuggerixxi li n-natura hi arti lesta waqt li kull bniedem hu sa ċertu punt artist li jiskopriha, għax kull bniedem hu kuxjenza tal-ħolqien. Il-poeta, f'dan is-sens, hu biss bniedem aktar konxju tas-setgħa meraviljuża tal-ħolqien. In-natura għandha l-meravilji sakemm hemm ħlejqa li tapprezzahom u tesprimihom. Il-bniedem hu artist għax «jilqa' bħal djamant id-dawl tal-ġmiel/u jsaħħru bid-dijiet tal-fantasija».

Bejn poeta u natura hemm rabta intima: in-natura tiġbor fiha forma artistika, u l-poeta jintebaħ li dil-forma hi l-*leit motif*, jew ix-xbiha rikorrenti, tiegħu. *Leit Motif* tagħti mill-inqas żewġ dettalji siewja. L-ewwel, li l-artist mhux innovattiv daqskemm hu wieħed li jiskopri l-essenzjali u l-primordjali madwaru. Hu oriġinali fis-sens li jerga' jmur għall-origini fin-natura. It-tieni, li jsegwi fuq dan, li l-bniedem ma johloqx studji («ġjometrija») u oqsmata' l-arti («arkitettura») godda, iżda jsibhom meta jagħraf aspetti naturali (bħall-vini tal-werqa). Hekk l-opra ta' l-arti diġà tinstab fi hwejjeġ naturali l-aktar żgħar li fihom jinstabu anki l-karatteristiċi ta' movimenti artistiki partikulari. L-opri l-kbar tal-bniedem huma diġà mwettqa fl-aktar hwejjeġ komuni fin-natura:

Fil-bizzilla tal-vini midmuma  
 l-arkitettura stajt nara tal-gotiku  
 elf xewka merfugħa fuq rifda maġġura.  
 Tertuqa li ssaffi d-dawl aħdar  
 bħal tieqa tal-ħgieġ f'katidral.

In-natura, f'dan it-trattament, issir il-punt komuni bejn Alla li ħoloq kolloxx, li hu l-aqwa artist u li jista' jagħti l-ispirazzjoni; il-poeta li jista' jipparteċipa fil-ħolqien billi jqawwi t-tiġrib sensorju tan-natura; u l-hajja. Iċ-ċokon tal-poeta hu kkonfermat bil-fatt li n-natura hi «miraklu jiġġedded kuljum» (*Holm*) għalih. Il-bniedem ma jifhemx il-misteru tas-«sebħ» f'*Holm*, iżda xorta jipparteċipa fih. Ir-rizultat hu ta' «poemi, poemi u poemi». Il-bżonn kontinwu biex il-poeta jkun fiżikament viċin il-hwejjeġ naturali, u biex igarrabhom senswalment, jindika kif f'din it-tema d-distanza bejn bniedem u natura tisser falliment ta' ħolm. L-ispirazzjoni ġejja minn Alla iżda l-baži tal-komunikazzjoni bejn il-ħallieq u l-bniedem hi n-

natura. In-natura hi l-kapulavur imwettaq li l-bniedem hu parti minnu u hi l-ambaxxatriċi ta' Alla bl-ispirazzzjoni divina. Huwa ċar li l-arti mhix gost b'forma iżda parteci-pazzjoni diretta fil-ħolqien ladarba l-kreazzjoni hi l-att artistiku bażiku u originali.

L-«ilma safi» tal-«meraq ħalliemi» li hu «bħall-bhur mill-ewkaliptu» jzomm ir-rabta bejn it-tigrib fiżiku u l-intervent spiritwali. Id-dawl ta' l-għodwa, sinjal rikorrenti tal-preżenza ta' Alla, u l-«blanzun» tal-ħsieb, jixhdu kif ir-relazzjoni bejn Alla u l-poeta tinftiehem f'termini naturali.

F'waqtiet l-għaqda bejn iċ-ċirkustanza naturali u l-ispirazzzjoni tant isseħħ b'mod sħiħ li x-xbiha naturali u t-tigrib poetiku jsiru deskrizzjoni ta' proċess wiehed. Il-firxa, il-ġentilezza u l-produttività tal-waqt ispirat f' *Waqt Mixgħul* huma implikati mix-xena naturali. L-effett hu l-impresjoni li l-poeżija hi esperjenza fiżika daqskemm mentali, li wiehed jista' jara l-ispirazzzjoni fi proċess naturali li jsir tigrib poetiku. Ix-xena f' *Waqt Mixgħul* hi kompatta. Il-baħar hu f'nghas il-poeta, u meta jaqa' fl-«ilmijiet» jinfirx f'biċċiet bħalma tagħmel «ċappa borra bajda». Il-produttività ta' din il-waqgħa hi ssuġġerita meta waqt li «jinhall u jilma» l-qamar «inixxi l-madreperla». Din ix-xena ta' firxa ta' element artab hija adatta għax tagħti l-impresjoni li l-ħsieb poetiku hu illuminazzjoni gentili li tinfirex b'mod fiżiku u tipproduċi. L-effett aħhari hu l-ħolqien tal-poeżija:

Imtela l-baħar ta' nghasi  
u x-xtajtiet imghargħra sfaw bil-frak fiddien  
jiddi bil-poeżija.

*Korda toffri effett simili permezz tal-koordinazzjoni*

bejn in-natura u s-sensittività umana. Il-ġewwieni hu msarraf f'mistoqsijiet dwar il-kobor tan-natura, b'mod li s-sensittività u l-partecipazzjoni f'misteru tremend isiru l-istess esperjenza. Finalment ix-xbiha naturali (ix-«xmajjar ċarċara») tiddekrivi stat ta' ruħ («jinfduni/nizlin jgħammduni»), u tixhed kif in-natura hi espressjoni kontinwa ta' dak kollu li hemm fil-bniedem. Anki jekk il-poeta ma jafx «il-qamar fejn jibda» u «fejn jibda l-baħar», l-esperjenza nnifisha ta' dawn il-mistoqsijiet isseħħ f'ruħ li tippartecipa fil-ħolqien. Imqar permezz tal-mistoqsijiet, ir-ruħ hi t-tigrib ta' l-ambjent naturali. Il-«korda» tisfa reżonanza fir-ruħ fl-istess waqt li għandha sehem f'misteru.

Mill-eżempji msemmija wieħed jista' jasal f'konkluzjonijiet interessanti. Il-poeta, bħala l-bniedem eqreb l-essenzjalità tal-ħwejjeġ madwaru, u bħala kuxjenza rraffinata li tagħraf similarità bejn in-nisġa subkonxja tagħha u n-nisġa tal-ħolqien, hu l-individwu li jista' jkollu sehem fil-miraklu dejjiemi. L-arti mhix magħmula minn forom arbitrarji. Hi korrelazzjoni bejn il-forom li Alla sejjes il-ħolqien fuqhom u s-subkonxju uman li jitla' fil-wiċċ bil-ħila poetika. Il-poeta ma jifhemx għalkemm għandu d-don ta' din il-partecipazzjoni fil-miraklu tal-ħolqien, iżda xorta jgarrab l-effetti tal-miraklu. Hu johlq fuq l-istess linja tal-ħolqien innifsu jew isegwi l-pjan divin, u jara n-nisġa moħbija li tiddetermina kull forma artistika anki jekk ma jifhemx għalfejn hi kif inhi. B'mod ġenerali l-poeta hu l-individwu aktar konxju tal-fatt li hu diġà qiegħed f'kapulavur.

Bħalma n-natura tidhol fil-kuxjenza umana b'nisġa elementari, is-sensittività umana, permezz ta' l-empatija, tinstab fin-natura. L-alwett bil-«mota/titriegħed» u l-«lelluxa» li tolfoq, f'*Għalija*, huma diwi ta' romantiċiżmu li jsib l-umanità shiħa f'natura mhix mittiefsa. L-għażla

mhix tan-natura biss, iżda ta' l-aspetti sensitivi u espressivi tagħha. Flimkien ma' l-eżempji ta' qabel, din il-poezija tindika li l-uman u n-natura jisfumaw f'xulxin għax l-uman ifittex lilu nnifsu fin-natura madwaru, u għax in-natura tesprimi lilha nnifisha bil-kuxjenza umana. Mill-ġdid, in-natura hi wkoll il-medjatriċi bejn il-bniedem u Alla. Fiha hemm is-sinifikat veru ta' hallieq. Il-bniedem joqrob lejn Alla meta joqrob lejn hwejjeg naturali f'kuntrast ma' l-«incens», id-«damask sewdien» u t-«tberfil bid-deheb».

L-ispirazzjoni hi għalhekk il-mument li fih jingħaqdu Alla, in-natura u l-bniedem. Alla jibqa' l-misteru li diversi simboli jippuntaw lejha. In-natura hi l-għajn li minnha jiġu x-xbihat ta' hwejjeg primordjali u l-espressjonijiet awtentiċi msejsa fuqhom. Il-bniedem hu l-hlejq li fis-subkonxju hi viċin in-natura u l-espressjoni tagħha, u allura viċin Alla. ...*U Kull Kewkba ... Xemx* torbot it-tliet elementi ta' l-argument. Il-poeta jgarrab il-«wahma tas-seher» mill-bogħod u jinzel għarkobbtejh. L-għarfien li s-siegħa u l-post huma qaddisa daqskemm misterjużi hu evidenti. Iżda f'salt il-qarrej jagħraf li qieghed fis-subkonxju tal-poeta daqskemm f'għalqa. Il-faxxinu bis-seher tal-misteru universali hu wkoll faxxinu bis-subkonxju u bin-natura. It-tliet elementi jsawru kuxjenza waħda:

U fil-lejl ta' rqadi,  
 fin-nghas ta' holmti  
 ma rajt xejn  
 hlief lellux jixxejjer mal-fewġa,  
 zigużajgi ta' xmux  
 jorbitaw ġo xulxin bħal mignuna  
 mixhuta fix-xejn minn xi ħadd  
 f'burdata ta' xaba'  
 bla qies.



Hija konsegwenza ta' dan ir-raġunament li l-elementi naturali jifhmu lill-bniedem fil-waqtiet profondi tiegħu. F' *Wens* is-solitudni u l-abbandun huma l-kawża ta' diskors max-xitel u ta' fehma min-natura («merqtu jifhimni»). Apparti l-ispirazzjoni, in-natura toffri wens. Ix-xewqat umani jtiru «mal-qtajjiet/ta' l-alwett». Il-bniedem hu abbandunat iżda hu wkoll hlejqa li ssib postha f'natura tremenda li tifhimha. Forsi hu għalhekk li *Fl-Aħħar* tippreżenta mhux biss il-qrubija bejn poeta, natura u Alla f'kuntest ta' miraklu, iżda tindika wkoll li t-tmiem tal-produzzjoni poetika jisfa f'cediment ta' ritmu u ta' forza naturali lura lin-natura. In-natura hi l-baži ta' l-arti għax fiha hemm polz li hu l-istess polz tal-bniedem, u meta tintemm il-poeżija l-polz jintalab lura:

Meta aktar poeziji ma jifdallix  
 biex nikteb,  
 inżarrat l-arterja  
 mnejn jaħarbu dad-dwieb imjassrin  
 li jtektku go ngħasi,  
 ħa jixwu l-art, ivvampjati  
 dawn l-ilsna tad-demmi.

F'dan is-sens xejn ma jista' jkun mitluf mill-arti. L-arti hi diġà fil-holqien. Hi forza vaga u tremenda li tiegħu diversi forum, fosthom il-poeżija. Il-qrubija bejn l-arti u l-forza tal-ħajja hi evidenti minn eżempji bħal dawn. Il-poeżija hija riżultat, fost riżultati oħrajn, ta' forza tremenda ta' ħajja. L-allużjoni għall-mewt tindika li l-poeta nnifsu mhux poeta b'għażla iżda huwa riżultat ta' l-istess forza. It-tmiem tal-poeżija hu t-tmiem tal-poeta iżda mhux it-tmiem tal-ħajja li hadet il-forma tagħhom momentarjament.

Il-forza naturali tant toqrob lejn il-produzzjoni ta' l-artist li jista' jkun hemm waqtiet meta l-element naturali

(bhall-ħoss taż-żunżan f' *Żunżan*) u l-forma artistika (il-mużika) jitilfu d-distinzjoni ta' bejniethom:

Dan żunżan

jew vjolinċell ta' Pablo Casals,  
qed jingħi t-tnahniha.

(*Żunżan*)

In-natura titkellem f'qalb il-poeti, issaffihom bl-«ilmijiet ta' l-għejjun» (*Poeti*) u tagħmilhom profeti:

Ġewwa qalbna jreddnilna b'għanjietu l-verdun  
isaffuna bil-bħur l-imsaġar safjin  
jaħsluna l-ilmijiet ta' l-għejjun.

Aħna nixorbu d-demmi shun  
ħaxix iswed nieklu  
u noħorgu bil-qorq u l-għasluġ  
inħabbu l-ekklissi  
tal-qarnita mqabbda mas-smewwiet  
bit-tentakli tal-beraq u r-raġħad.

(*Poeti*)

In-natura tgħallem is-semplicità u l-umiltà («noħorgu bil-qorq u l-għasluġ») u min jiddependi fuqha jkollu l-qawwa jħabbar il-qilla tagħha. Il-poeta, bħala l-magħżul li jersaq eqreb il-proċessi tagħha, hu l-bniedem li ma jiddistingwix aktar bejn l-espressjoni tiegħu u l-azzjoni tan-natura. Bħalma f' *Żunżan* iż-żanzin u l-vjolinċell huma possibbiltajiet ekwivalenti ta' att wiehed ta' perċezzjoni, f' *Poeti* l-espressjoni poetika (u profetika) u l-azzjoni naturali wkoll jingħaqdu. Fiz-żewġ eżempji l-azzjoni naturali u l-arti jsiru l-istess espressjoni.

F' *Enthusiastes* hu mistqarr li l-poeta jinhakem mill-marda tittiehed ta' l-entuzjażmu b' mod determinat mid-dehra naturali. Għal darba oħra l-ħolma ta' l-artist hi diġà fil-qalba tan-natura tant li l-«bizzilla ġjometrika ta' lewn

verdemar/li holom Tintoretto» hi «fl-abbissi muti jonfru/dwawar tar-raghwa». In-natura taħkem lill-artist b'forma espressiva lesta, tibdel l-istat fih għal go wiehed inqas kalm, u ġgiegħlu jgarrab il-forza vulkanika tagħha permezz tal-holm u ta' l-entuzjażmu:

U għal min hu poeta  
m'hemm għajr dawl il-qamar  
mgħarbel fi qxur ametisti  
biex l-imxija jtik ta' l-entuzjażmu  
li jaħkmek  
u ma tesgħux.

F'waqtiet, bħal f' *Bebbuxu* u f' *Ġirasol*, in-natura hi aktar awtentika mill-hsieb, jew mill-holm, uman. Dan jixhed kif waqt li l-bniedem jista' jitlef ir-rabta ma' l-essenzjali, in-natura, bhala forma artistika dejjem lesta, ma tistax. Il-bniedem li jitlef l-essenzjali hu l-individwu li jinqabad fir-rutina ta' kuljum u li jippreokkupa ruħu bi hwejjegħ żgħar bħal f' *Bebbuxu* («U halli lili niffolla/għall-hobż ta' kuljum»), jew l-individwu li

jonxor fl-ghodwa  
l-investa għarqana  
bil-bzieq  
ta' holm impossibbli.

(*Ġirasol*)

In-natura tibqa' tipparteċipa fl-awtentiku kontinwament, toffri direzzjoni dejjiema lejn il-veru u l-meraviljuż, u, minħabba li fil-qalba tagħha hemm il-baži tan-nisġa tal-holqien, la tista' tintilef f'rutina u lanqas tippreżenta l-impossibbli. Fuq kollox in-natura għandha l-qies perfett tal-possibbli u ta' l-awtentiku bla ma taħseb, waqt li l-bniedem jista' ma jilħaqx l-awtentiku jew jisboq il-possibbli minħabba li jaħseb. Anki jekk ma taħsibx, il-ġirasol iddur

lejn ix-xemx bla waqfien u x-xemx «tixgħelha minn ġewwa/bil-ħolm ta' dijitha». F' *Bebbuxul*-fhejqa hi «f' meditazzjoni/tal-fidda» permezz ta' l-azzjoni kontinwa tagħha («Liegħeb holmtok matutin») u mhux bil-ħsieb.

L-azzjoni tal-bebbuxu hi fiha nnifisha meditazzjoni, u tal-ġirasol hi illuminazzjoni ġewwiena. Fiz-żewġ każi l-imġiba rripetuta tisfa mill-ewwel f'effett spiritwali anki jekk ma hemmx ħsieb. L-imġiba impulsiva tan-natura tiehu post ir-raġunament u l-ħolm umani. L-istess effett naturali, flimkien ma' nuqqas ta' kontemplazzjoni, jinstab f' *Ġiraffa*. Il-kumplessità ta' l-«għanqbuta 'nviżibbli» li tagħmel il-ġiraffa ma tigix minn pjan maħsub iżda minn imġiba sempliċi li l-animall jiret. Is-sempliċi fin-natura hu, għal darba oħra, ikkumplikat u meraviljuż fil-ħsieb uman. B'konsegwenza l-uman hu l-kuxjenza li tagħraf il-profondità ta' dak kollu li n-natura tagħmel bla ħsieb. Bejn bniedem u natura ma hemmx differenza ta' kontenut, iżda ta' l-ewwel għandu l-fakultà jara u jifli l-meravilja tal-ħolm li n-natura tipparteċipa fih b'imġiba:

U b'rasha qisha msella tawwalija  
 bil-ħajta tal-ħolm  
 tinseġ ġos-siġra  
 għanqbuta 'nviżibbli  
 bla taf għala.  
 Għax għajnejn kollhom ħolm  
 għandha l-ġiraffa  
 li titrejjaq mill-qċaċet,  
 mill-qċaċet għoljin  
 bla taf għala.

F' *L-Għanja Tiegħi* l-poezija mhix «taqbila bellusija» jew versifikazzjoni b'rima faċli. Lanqas ma hi «kadenza mtappna/fuq kitarra faċli/ġitana» jew eżerċizzju metriku u melodjuż. Il-poezija hi

tleghib  
 ta' bebbuxu li jonqox  
 bi tbatija żonqrija  
 tul miljuni ta' snin  
 katidrali tar-rakkmu  
 weqfin  
 fil-korall  
 bil-kampnari bħal sfafar gotiċi  
 ta' l-orgni . . .  
 kandilabri  
 jivvibraw  
 bil-flawtati perpetwi  
 ta' dan l-eżilju  
 tar-ruħ.

Id-diffikultà indikata minn «tbatija żonqrija», l-iperbola taż-żmien («tul miljuni ta' snin»), u l-kumplessità ssuġġerita bil-vers «katidrali tar-rakkmu» jixhdu kif il-produzzjoni artistika mhix eżerċizzju faċli u ssehh fin-natura minn jeddha. It-tliet elementi identifikati flimkien huma l-poeżija, in-natura u r-ruħ tal-poeta. In-natura toffri l-aħjar xbiha tal-produzzjoni artistika għax fiha hemm kumplessità u diffikultà li jinstabu fil-ġewwieni tal-poeta. Barra minn hekk in-natura hi universali fl-essenzjalità ta' dak li twettaq. Il-bebbuxu, il-ħlejqa partikulari li tiproduċi forma artistika, hu 'l hinn mill-konfini tal-ġeneri artistici: it-tleghib tiegħu hu pparagunat mal-poeżija u wara ma' arkitettura li tisfa mużika. L-iċken azzjoni tan-natura hija ġenerali biżżejjed fil-forma tagħha biex tinkludi diversi ġeneri artistici f'salt.

Min-naħa tiegħu l-poeta hu l-bniedem li jrid ipoġġi n-natura fil-kliem u fl-istess waqt jesterna l-ħsus ġewwiena. Ladarba n-natura hi diġà l-ġewwieni tiegħu, għax fin-nisġa tagħha taqbel mar-ruħ umana, il-poeta hu l-bniedem speċjali li jrid ilaqqa' fil-kliem il-profondità tas-sempliċità

apparenti tan-natura u l-ħsus ġewwiena. Iz-żewġ aspetti jistgħu jitqiesu bħala bżonn wieħed, il-bżonn li l-bniedem isib lilu nnifsu f'natura li teħtieġ kliemu biex tiġi esebata:

iseħħli kultant  
 numanizza fi kliemi  
 l-ħolqien ta' madwari  
 u l-ħsus profondi ta' l-intern  
 inlaħħamhom  
 fl-oġġett.

(*Lehma*)

Il-kixfa ta' l-univers issir il-kixfa tan-natura umana. F'*Holma* l-istqarrija li l-poeta ma jixba' qatt ilaħħam is-seher tal-ħajja tispiċċa fl-istqarrija dwar kif jiffoka «l-ġhaġeb/tal-Bniedem fl-Univers/u l-Univers fil-Bniedem». Il-poeta hu l-persuna li ssib in-nisġa essenzjali ta' kollox. It-tlaħħim tas-«seher/tal-ħajja» hu awtomatikament l-identifikazzjoni ta' bniedem u univers, ta' ġewwa u barra, ta' ħsus u natura. In-natura hija dejjem f'forma artistika li tintiseġ mill-ħlejjaq bla ma jafu l-profondità ta' dak li wettqu. Il-poeta hu l-ispettatur emottiv li jagħraf kif dak li tagħmel in-natura u dak li jfassal hu bl-ispirazzjoni huma l-istess nisġa misterjuża. Alla jibqa' l-artist ewlieni li «fassal l-Univers» (*Brimba*) u li fih jingħaqdu l-azzjoni naturali u l-ġħarfien dwar x'inhu jseħħ. F'dan is-sens dak li jwettaq Alla bħala l-ewwel artist jinqasam fi tnejn: f'natura attiva li toħloq opri ta' l-arti bla taf ġhala, u fi bniedem konxju li jipproduċi x-xoġhol artistiku u jagħraf kif dan diġà jeżisti fin-natura. Fi *Brimba* n-natura tirripeti l-pjan ta' Alla, il-poeta hu l-essri li japprezza l-perfezzjoni artistika u Alla hu l-artist li beda kollox:

Kif Alla  
 qabel fassal l-Univers  
 indaga bl-ghajnejn  
 gewwiena  
 t-tifsila  
 tal-baħħ etern  
 hekk tagħmel il-brimba zebbieġa  
 li tkejjel b'rotella misterjuża  
 l-irkejjen  
 sa l-ibghad itruf.  
 U bħal perit tqejjes l-ispazju  
 bid-diwi invizibbli  
 ta' ġometrija.  
 L-ghanqbuta tiffirma bis-sarsi  
 raġġiera biċ-ċentru perfett  
 gravitali.  
 Ebda angolu m'hu anqas mill-ieħor.  
 Poligoni ssarraġ jitriegħdu fil-baħħ.

F'din il-koeżistenza ta' kuxjenza umana, proċessi naturali u divinità assoluta, il-bniedem hu l-fittiex li qatt ma jista' jkun sodisfatt b' mod shiħ. Kemm f' *La Noche Oscura*, kif ukoll f' *Għatx*, il-bniedem ifittex l-essenzjali fin-natura, fost hwejjeġ oħrajn, u ma jsibux. F' *La Noche Oscura* x-xebh kontinwu ma' sponża jindika l-istat nieqes tal-bniedem fittiex. Li t-tiftixa hi għal «sigriet l-ispazju» u għall-«ispirtu ta' l-art» jindika l-qrubija bejn l-essenzjali, in-natura u t-tiftixa umana.

Mill-ġdid, f' *Għatx* it-tiftixa għall-essenzjali hija oriġinarjament tiftixa fin-natura mill-bniedem primittiv. Il-primittiv hu wkoll ġol-bniedem avanzat, u huwa hu li jindika kif in-natura hi l-ambjent oriġinali li fih għandna neżerċitaw tiftixa għal tifsira. Il-bniedem hu kkaratterizzat bil-bżonn ta' tifsira waqt li n-natura turi l-ħin kollu pjan li rnexxa u timplika tifsira moħbija:

Digà kont garrabtu dan l-ghatx  
meta go l-imsagar  
bhal ghafid zifint gharwien  
b'rix l-ghasafar tropikali,  
u bl-arzell midmum madwar ghonqi.  
U fil-beraq u r-raghad  
fittixt it-tifsira . . .  
fil-kaskati ta' l-jgbla . . .  
fin-nirien ta' l-imsagar  
fil-qamar u x-xemx.



## Is-Setgħa tal-Ħajja fin-Natura

In-natura taffaxxina lil Mizzi ghax barra milli ghandha forma artistika, hija f'ghajnejh forza interminabbli ta' hajja. Wiehed jifhem li għall-bniedem kulma hu temporali bħalu, u fl-istess waqt interminabbli fl-essenzjalità tiegħu, se jiġi meqjus mill-qrib. Ix-xbiha komuni ta' natura li sempliċiment tiddel il-forma tagħha quddiem it-tmiem turi li Mizzi jagħraf fin-natura s-setgħa ta' affront serju mal-mewt. In-natura hija strategija ta' bidla, hija energija misterjuża li kapaċi tneħhi d-distinzjoni bejn il-forom tagħha biex tevita t-tmiem. Il-poeta jagħraf li hu parti minn din l-istrategija u li l-proċess sħiħ ta' hajja li tirrigenera lilha nnifisha jfisser li hu huwa karnazzjoni momentarja, forma strategika, sakemm jerga' jingabar min-natura li taf il-pjan sħiħ. Fis-sezzjoni dwar l-arti fin-natura hu indikat kif l-uman jagħraf li s-subkonxju tiegħu diġà jeżisti f'natura universali. Dan jixhed li b'mod ġenerali n-natura ta' Mizzi mhix kaos li jrid jiġi ordinat mill-uman, iżda hi nisġa tremenda li f'mument tasal fil-forma umana u tippermetti li dil-forma tapprezza l-istrategija.

*Aeterna Mens* hija poezija bikrija li tittratta t-tema b'mod elaborat. Il-moħħ hu mfahħar meta jidher «miż-rugh fiz-żmien bikri/ġo l-iċken protoplażma». Il-ħajja «kkargata/bil-qawwa maħżuna ġo fiha» tibda bil-moħħ bħala wiehed mill-proġetti tagħha. Il-miraklu tal-holqien

hu pjan divin bl-ghan ta' wasla fil-mohh. Izda l-mohh hu digà fil-passi ewlenin tan-natura, bhala hsieb li permezz tieghu kull forma ta' hajja taf x' ghandha taghmel:

Il-mohh li jittawwal bhal qamar gol-bir  
 tieghu nnifsu u jdawwal id-dalma li tidwi.  
 Dak il-mohh li jgieghel il-hmira  
 mitt elf darba titkattar  
 u lejn ix-xemx idawwar il-warda.  
 Dak il-mohh li jibni dwar bebbuxu qoxortu qawwija;  
 bih id-dielja subghajha xxeblek biex titla'.  
 Dak il-mohh li jkabbar kull sena l-haxix  
 dejjem tari taht is-snien tal-hrief.

Hu diffiċli jingharaf jekk il-mohh imsemmi hux hsieb biss, jew hux il-mohh ahhari (uman) li permezz ta' forom naturali qieghed jiffirma ruhu f'evoluzzjoni shiha. L-anàfora bil-frazi «dak il-mohh» tissuggerixxi wkoll mohh assolut li b'xi mod hu lest qabel il-wetqa konkreta tieghu. Hemm ukoll alluzzjoni sottili għall-mohh ta' essri infinit, jew ta' hallieq li digà jara t-tmiem. L-ambigwità f'dan il-każ tippermetti diversi assoċjazzjonijiet.<sup>1</sup> Jidher, kemm mill-kwotazzjoni ta' fuq, kif ukoll minn dik li ssegwi, li d-distinzjoni bejn bniedem u evoluzzjoni shiha tal-forom tal-hajja hija insinifikanti:

Qamet il-hajja minn gox-xejn;  
 minn sensiela ta' hlejgiet il-bniedem hares.  
 Mill-amoeba tala' l-mohh, mill-huta li ttir  
 mill-bhima fuq erba' saqajn, mill-gurilla.  
 U meta stenbah hares lura  
 u nesa kemm twila kienet il-mixja li terraq.

It-terminu «stenbah» jiddefinixxi l-wasla tal-bniedem mhux bhala wasla tal-mohh, izda bhala qawmien tal-mohh. Il-hila ta' Mizzi tidher f'argument li jsir delikat

b'għażla eżatta ta' kliem: il-bniedem hu forma fost oħrajn li fiha l-moħħ jistenbah, iħares lura lejn l-evoluzzjoni tiegħu, u jinsa t-tul tat-triq u x'għamel fiha. Il-mit ta' Prometju hu biss stħajjl, jew twemmin falz li bih il-bniedem jipprova jifhem lilu nnifsu fi sfond ta' ġrajja akbar minsija. Il-moħħ hu essri astratt li jevita t-tmiem sa ma jasal f'kuxjenza jew f'għarfien uman, iżda dan l-għarfien jaħseb li l-moħħ beda miegħu u joħloq ġrajja biex jispjega dan.

F' *Dinjiet Mitlufa*, bħal f'diversi poeziji li fihom il-bniedem hu l-ħlejqa li tagħraf id-disinn artistiku u meraviljuż tan-natura, in-natura mhix kompluta mingħajr l-għaqda ta' evoluzzjoni u moħħ. L-evoluzzjoni hi l-wetqa, u l-moħħ hu l-kuxjenza tagħha. Flimkien huma t-totalità tal-ħolqien. Il-kreazzjoni mhix forza bla ħsieb, u l-ħsieb mhux maqtuġħ mill-forza li thaddnu u żzommu ħaj. F'Mizzi l-ħolqien hu dejjem realtà sħiħa li twettaq u tapprezza l-kumplessità ta' dak li wettqet. Il-bniedem iħares lejn din il-forza bħala parti inseparabbli minnha.

Il-viżjoni tirrikjedi li n-natura, għalkemm irrealizzata f'diversi forom, titqies bħala forza waħda. *L-Għanja tal-Hajja* tippreżenta kemm id-diversità formali kif ukoll il-forza essenzjali li tiddependi fuqha. Il-poeta, il-bniedem li min-natura tiegħu hu qrib l-istrategija u n-nisga tal-ħolqien, jgħanni l-kobor tan-natura li jinstab fi ħlejjaq partikulari. Hu jgħanni «l-wegħha ta' l-għaxwa tal-ħajja/li tibki bil-ferħ ta' l-għajxien» minħabba l-«qawwa moħbija» li hemm fil-ħolqien u l-fatt li l-«ħolqien b' demm wieħed issensel». L-għana ssegwi tliet fatti: l-uġiġħ kuntent li gġarrab in-natura bħala ħajja, il-forza tal-ħajja li tibqa' misteru u l-essenzjalità waħdanija («demm wieħed») ta' dil-forza. Il-faxxinu ewlieni tal-poeta, u r-raġuni

primarja għall-ispirazzjoni tiegħu, huma s-setgħa interminabbli li l-ħajja għandha f'li tavvanza bil-forom tagħha, f'li timxi bil-qies u bl-ordni, u f'li timmanuvra kontra t-triem. Din is-setgħa hija sfida kontinwa li ma tinfthemx għalkemm tidher il-ħin kollu:

Gegwigija l-għagħa jinstama' tal-ħajja mqarba.  
 Bħal twerdin ta' tnabar imbiegħda  
 l-ilħna tal-vulkani li jolfqu  
 mat-tqaħqiha tajn jaqbad.  
 Ġol-widien jokorbu ċ-ċarċari mitlufa bħal nifi  
 ġod-daħna tar-raxx.  
 Fuq niggieza tal-blat il-baħar jintilef  
 f'għaxwa ta' sadizmu jfexfex.  
 Hemm qilla moħbija bħal xprun li żzattat il-hlejjaq.  
 L-imħawwel bħal ħolma mit-tira jittawwal  
 u jogħla 'l fuq 'il fuq.  
 Is-swaba' sewdiena taz-zkuk jgħargħxu l-arja  
 għall-fosfru tas-sajjetti mikluba.  
 Il-ħaxix żieni jgħatti kullimkien  
 sa l-ibgħad nitfiet.  
 Kemm jitgħaqqdu l-għeruq imbaċċna taz-żebbug  
 bħal kobri ta' qilla bla serħan!  
 X'inhuma jfittxu bla waqfien jitqallbu go ngħashom  
 u mal-ħaġar niedi jingħorku?

Wara ftit din id-diversità tingħaqad f'forza waħda:

Qawwa xħiħa hemm f'guf l-art li tħaddan kollox  
 magħha.  
 Wiċċ il-baħar 'l isfel tross  
 u l-ħawħa li taqa' misjura.  
 Imma l-ħajja tisfida.  
 Minn ġol-mewt ta' l-art, minn ġol-ħama  
 mill-intiena tal-weraq imqadded  
 zokk dritt jitla'.

F'waqtiet bħal dawn l-istqarrija poetika tersaq qrib

il-panteizmu għax diversi attributi ta' Alla jixirfu fin-natura.<sup>2</sup> In-natura hi misterjuża, infinita u għajn ta' ispi-razzjoni. Fuq kollox il-bniedem għandu għibda lejha għax bħala proċess li fih jiġbor lill-uman hi l-origini tiegħu u l-forza li se tilqgħu lura. Is-suggeriment kontinwu ta' natura li tinbidel jindika wkoll li l-forma tagħha għandha diversi possibbiltajiet futuri mistuġha, li mhix preżent definibbli daqskemm tħollija ta' forma għal oħra li għadha se ssejtn. Anki jekk Alla jibqa' finalment essri sseparat bħala l-ħallieq tan-natura, id-distinzjoni bejn it-tnejn, bejn l-eżistenza assoluta ta' ħallieq u n-natura indefinibbli u potenti, hija zġhira. It-tqarrib lejn xulxin tal-kawża u ta' l-effett, kultant l-inkluzjoni tal-kawża fl-effett, huma karatteristiċi tal-poeżija dwar in-natura. It-tigdid, bħala eżempju, huwa intenzjoni ta' natura li tghajjex lilha nnifisha:

Bhal murtal imlewwen li jitla' b'tifqigha  
 kuruna f'kuruna jitwassa',  
 tigdid ifittxu l-ħlejjaq, tkabbir fil-medda tal-ħajja  
 biex fit-tnissil tal-wild jiġgeddu.

Eżempju ieħor ta' l-istess qrubija bejn Alla, il-forza intensa li minħabba d-diversi forom tagħha hi indefinibbli, u s-sens ta' totalità waħda, hu *Il-Kantiku tad-Demm*. L-enfasi fuq il-firxa tad-demm, bħala simbolu ta' ħajja, tinkludi wkoll il-kuncett ta' ordni universali li jsejtn bla loġika. Għal darba oħra l-ħsieb hu entità astratta li tħalli effett bla ma tidher. In-natura hija l-għażla spontanja tad-direzzjoni t-tajba bla raġunament, jew hi l-wetqa ta' pjan bla riflessjoni. Id-demm «ma fihx loġika» iżda x-xebh mal-kokka u l-fatt li din issib direzzjoni fid-dlam huma suggeriment kuntrarju qawwi wisq biex jiġi injorat:

Ma fihx loġika d-demm,  
id-demm bħal kokka  
li ssib triqitha fid-dlam.

Fuq kollox l-istess forza tgħaqqad «l-imġhoddi u li ġej». Termini u frażijiet bħal «intensità», «inhoss il-waqt», «grillu kkargat», «immansati», «berqa għammiexa» u «jitruffru», jagħtu impressjoni ġenerali ta' forza li ma tistax tiġi eżawrita, u li tissospendi l-użu ta' l-enerġija sal-waqt kruċjali meta hi nnifisha tehtieg espressjoni f'forma ta' tkompliġa ta' hajja. «L-imġhoddi u li ġej» jingħaqdu għax il-forza tal-hajja mbix intensità biss, hi intensità li taf iġġemma' lilha nnifisha biex tinbidel f'estensjoni temporali.

Il-personifikazzjoni rikorrenti tan-natura, flimkien mar-ripetizzjoni ta' l-idea li l-ħolqien hu «qawwa miġmugħa» (*Burraxka*), jixhdu l-viżjoni ġenerali ta' forza vulkanika. Il-forza nnifisha ġejja mis-«sagrificċju ta' mhabba għall-ħolqien» (*Qawmien*) li jwettaq il-hallieq, iżda mbagħad titmexxa min-natura, li taf il-waqt regolari u kruċjali meta għandha tibdel id-diġenerazzjoni f' *Qawmien*:

Qawwa setgħana hemm fil-ħolqien  
li twarrab in-nghas f'tiġdid ta' qawmien.

Il-«mażżra», jew l-enerġija fi tmiemha, tittella' mill-qawwa tan-natura. L-indikazzjoni li dan iseħħ f'tul ta' żmien («kienet ilha l-mażżra tielgħa») turi li n-natura hi oppożizzjoni bikrija u kontinwa għat-tmiem. Din l-immedjatezza naturali tesponi l-involviment tal-ħolqien kollu kontra l-waqfien:

Kienet ilha l-mażżra tielgħa  
u mal-mażżra tala' d-demm f'ġewnaħ il-bilbla  
u mal-mażżra l-meraġ

li jbexxaq f'titwiba t-tulipan.  
 It-trumbetti tal-ghodwa  
 id-dlam mid-dawl joforqu,  
 id-dija mid-dell,  
 il-ħajja mill-mewt  
 f'tigdid.

Anki l-aktar elementi żgħar u insinifikanti għandhom is-sehem tagħhom fil-qawmien perpetwu. L-«isfida ġdida» tal-ħaxix, f'*ħaxix*, hija parteċipazzjoni f'qawmien generali li jseħħ ma' l-ghodwa. Il-paralleliżmu bejn il-qawmien tal-ħaxix u l-qawmien ta' aspetti naturali oħra f'poeziji oħrajn, jikkontribwixxi għall-idea li n-natura hi sfida fuq kull front u f'kull livell. Jista' jingħad li l-forom tal-ħajja, żgħar kemm huma, qegħdin hemm għax huma parti utli mill-istrateġija:

Ma' dirgħajn ix-xmara  
 li fit-tul jitbewsu  
 jistenbaħ il-ħaxix.  
 Fix-xmara ħduritu tarija jbaħbaħ  
 mill-ħruq tax-xmux mghoddija,  
 mill-moħqrija ta' saqajn il-gidien.  
 Mill-għeja tat-trab iqum sultan  
 u jixhet sfida ġdida f'wiċċ il-ħajja.

Is-silta ma tipprezentax il-ħaxix biss, iżda tifrex l-attenzjoni fuq sensiela ta' effetti bejn il-ħaxix u l-ambjent immedjat. Waqt li l-ħdura trid tgħix, trid issib postha fi struttura akbar li tinkludi elementi oħra naturali. Dawn l-elementi, bħax-xemx u l-gidien, joffru huma stess xkiel għall-għajxien. Is-sens ta' vulnerabbiltà hu bbilancjat bil-fatt li b'xi mod, wara diversi effetti kuntrarji, il-ħaxix xorta «jixhet sfida ġdida». B'dan il-mod iż-żewġ forzi, ta' qerda u ta' sopravivenza, huma pprezentati f'parti min-natura li tista' tidher żgħira iżda li bil-

mod tagħha xorta twettaq l-istess misteru tremend. Għalkemm il-qerda tidher kompluta minhabba d-diversi elementi kontra l-ħaxix, fil-fatt is-sopravivenza tirrikjedi biss li b'mod regolari l-ħaxix iqum minn raqda, kif jissuggerixxi l-verb «jistenbaħ». Mizzi jsib ekwilibriju bejn id-diversi elementi li jheddu l-ħajja, u l-forza misterjuża ta' tiġdid, li għalkemm f'forma ċkejna xorta tirnexxi bl-istess qawwa.

F' *Bettieħa* l-frotta għandha sinifikat simili. Għalkemm il-poezija hi kontemplazzjoni dwar il-mewt u wara, it-tmiem hu treggigh lura fil-qalba tan-natura. Fil-bettieħa jinstabu t-tiġdid u l-infinità. Element naturali ċkejken hu wkoll simbolu ta' dimensjoni universali b'diversi argumenti assoċjati miegħu: bhala post ġdid għall-mejjet il-bettieħa tinbidel f' għarfien shiħ dwar il-ħallieq; hija viżjoni ta' l-«għegubijiet» jew tan-nisga universali tal-ħolqien; u hija possibbiltà infinita ta' ħajja. Bhal f'poeziji oħrajn, l-element naturali jgħaqqad fih l-opposti: it-tmiem u l-ħajja, bħaċ-ċokon u l-kobor, jit-waħhdu fil-bettieħa. Hu meta l-fehma umana terga' ssir parti min-natura, permezz tal-mewt, li l-bniedem jakkwista għarfien assolut.

Is-setgħa miġbura f'element żgħir li jirreferi għannisga tal-ħolqien hi implikata wkoll fl-aħħar strofa ta' *Qronfla*. «Il-qronfla m'hix qronfla» jew mhix forma partikulari għalkemm tidher hekk. L-istedina tal-bidu hija biex il-bniedem ma jintilifx fl-osservazzjoni ta' sbuħija momentarjali tista' ttelef mill-għarfienta' infinita: «Tintilifx tikkontempla/il-waqt ta' ftuħ qronfla f'qasrija». Il-mument isir «xejn għajr tifkira» u l-meravilja ta' dan il-falliment temporanju hi l-fatt li l-«waqt qed jirxoxta mill-ġdid». Il-preferenza tal-proċess flok ta' l-apparen-



za, ta' l-infinità tal-forza naturali flok tal-wetqa momentarja, tisfa fl-gharfien ta' miraklu li jsehħ kuljum flok f'apprezzament ta' sbuħija li tigi u tmur. Finalment il-qronfla tissarraff f'esperjenza ta' sens (ix-xamm) inqas žviluppat mis-sens tal-hars, u s-sensazzjoni la tintemm u lanqas ma tibqa' effett tal-qronfla bħala forma naturali partikulari. L-impreċijjoni tat-tigrib sensorju («fwiħat»), l-indefinitezza tal-post («pulmun il-ħolqien») u l-infinità ta' l-effett («mingħajr hedu») jissuggerixxu essenzjalità naturali li hi omnipreżenti, infinita u indefinibbli:

U l-qronfla m'hix qronfla  
 imma nifs ta' fwiħat mingħajr hedu  
 titniffes f'pulmun il-ħolqien.

Bħalmentqal fit-taqsimha dwar l-arti fin-natura, poeziji bħal *Bebbuxu* u *Girasol*, jixhdu li hu l-bniedem, aktar milli natura li tidher bla hsieb, li jista' jitlef id-direzżjoni l-vera. In-natura hija diğà universali. Film mod kif twettaq il-bżonnijiet tagħha b'immedjatezza u b'użu għaqli ta' enerġija, hija eqreb l-essenzjali mill-hsieb uman li barra milli jittratta l-apparenti biss jista' jintilef fil-preokkupazzjonijiet jumija u f'idealizmu kompletament maqtuġħ mir-realtà. Bħal f'*Paradoss*, it-«taħsir» innifsu mhux qerda tan-natura daqskemm bilanċ ladarba n-natura tqis il-waqt ta' kollox. L-impressjoni ġenerali ta' natura li tassimila fiha kulma jsehħ, u ssib mezzi u metodi ta' tkomplija fl-isfond ta' theddida kontinwa ta' tmiem, hija evidenti. Waqt li l-mewt tiċċirkonda l-hajja, u hija inevitabbli, in-natura hija strategija li ma tiqafx mill-konfront tagħha mal-qerda. Iż-żewġ temi ma humiex f'kuntradizzjoni daqskemm huma żewġ aspetti ta' qagħda waħda f'bilanċ delikat. Kulma hu haj

hu kkundannat għall-mewt u jgħix fil-mewt bħala tmiem inevitabbli. Izda fl-istess waqt kull bidla, kull ċediment ta' forma għal oħra, hija tkomplija. F'dan is-sens ir-realtajiet ta' mewt u ta' ħajja mhux biss jersqu lejn definizzjoni waħda, iżda huma wkoll il-bażi ta' xulxin. Il-ħajja tista' tiġi meqjusa biss f'termini temporali, il-mewt hija possibbiltà ta' riġenerazzjoni.

Għalhekk, waqt li l-mewt tiddetermina t-tul tal-ħajja partikulari, xorta waħda tibqa' teżisti l-forza misterjuża li permezz tal-mewt stess tintiret u tiġma' fiha ħajja ġdida flimkien ma' karatteristiċi essenzjali. Kif hu indikat f'*Ġenetika* dan isehh anki fin-natura umana bħala parti mill-ħolqien. L-«ittra bomba/tal-ħin/li tisplodi fik» tiġbor fiha «d-difetti ta' razztek» flimkien mal-fatt li la titwieled trid tmut.

F'dan is-sens il-ħajja ma tevitax il-mewt ta' l-individwu, iżda għallinqas tista' taħdem pjan ta' tkomplija bil-ħin, b'wirt ġenetiku u anki b'kunsiderazzjoni ta' mewt inevitabbli. Hu għalhekk ukoll li n-natura ma tistax issib il-«mistrieħ» (*Passa*). Id-djalettika bejn mewt inevitabbli u natura stratega tesigi ċaqliq kontinwu. Il-mewt hija d-destin, in-natura hi pjan ta' forza, ħin u manuvri b'elementi partikulari li jobdu l-pjan bla jafu għalfejn:

Imma liema arloġġ jaf l-għasfur  
li wasal żmien il-passa  
biex bħal ruħ żgancjata  
iparti minn dinja għal oħra . . .  
ifittex il-mistrieħ  
li dejjem johlom  
u qatt ma jsib?

(*Passa*)

F' *Is-Sess tal-Fjuri* l-faxxinu bl-abbundanza, bil-kulur, bir-riġa u b'aspetti oħra ta' natura veġetali u kollha kemm hi sesswali, jinkludi fih il-mistoqsija ċentrali tat-tema: għalfejn dan il-«kumplott»? Il-mistoqsija hi parti mill-faxxinu għax minnu nnifsu l-istat ta' bniedem meraviljat jitlob spjegazzjoni dwar dak li jaffettwaw. Waqt li fis-«serra tropikali» l-ħajja tkompli f'abbundanza bl-«orgja sesswali», il-bniedem hu l-kuxjenza li tista' tidhol tissindika u ssir, minħabba f'hekk, «artist naif». Il-mistoqsija rettorika aktar tikkonferma din il-qagħda ta' natura li twettaq u tgħajjex, u bniedem li jaraha, milli tasal fi twegiba:

Ja essri veġetali.

Għiduli x'inhu dal-kumplott . . . dan l-istupru bla f'tija

biex jissokta bla waqfien

it-trijonf

taż-żerriegħa tenaċi?

Matul il-poeżija l-għaqda bejn l-imħabba bħala forza vjolenti, u l-imħabba bħala forza għajjiexa, tissuggerixxi li n-natura ma tinqabadx f'definizzjoni waħda u sempliċi. Dak li fid-dinja umana hu skandlu, jew insulenti, hu sesswalità u fertilità ħielsa fid-dinja naturali. Il-bniedem li jiddefinixxi ma jifhemx il-prattika tad-dinja naturali li taġixxi. Ir-riflessjoni li tistabbilixxi regoli morali u ċivili hija, f'dan is-sens, l-impożizzjoni ta' razzjonalità fuq dinja li diġà għandha kollox isehħ bil-loġika tagħha. U, f'linja mal-ħsieb ta' Rousseau, Mizzi jagħti l-prijorità lid-dinja naturali li taf tesebixxi suċċess bl-imġiba selvaġġa tagħha.<sup>3</sup> Ir-resqien lejn kuncetti romantici bażiċi hu evidenti. Forsi hu diffiċli li poeta ma jmissx mal-kredu romantiku meta jittratta n-natura, minħabba l-iżvilupp shiħ tat-tema fil-moviment.

Osservazzjoni sempliċi tal-hoss tixhed kif Mizzi jgħin iċ-ċaħda tas-suggeriment ta' skandlu bi hsejjes rotob (bħal «h» u «f») f'allitterazzjoni. Waqt li s-sesswalità bla rażan hija sugġett iktar kontroversjali meta meqjusa fl-imġiba umana, l-istess forza impulsiva u aġressiva tissarraf f'qari ewfoniku meta hija d-deskrizzjoni tad-dinja veġetali u ta' l-insetti:

Logħba karnivaleska din  
li tittenna  
tul il-millennji.  
Hawn m'hawnx skandlu  
għall-moralisti.  
Hawn biss tfarfir ta' friefet idakkru  
u tħannin ta' naħal.  
Hawn serenità ta' fibra veġetali  
tħarħar hormana  
għat-tkattir.

Il-bilanċ bejn l-effett ewfoniku u l-effett karnivalesk tal-kuluri, bejn it-tul tal-ġrajja («il-millennji») u l-imġiba momentarja tal-friefet u tan-naħal (it-terminu «biss» jissuggerixxi s-semplicità ta' din l-imġiba), u bejn is-«serenità» u l-qawwa impulsiva, jenfasizza misteru tremend f'dimensjoni insinifikanti. In-natura għandha kapaċità doppja: il-kapaċità li twettaq miraklu ta' tkomplija u l-kapaċità li dan tagħmlu fiċ-ċokon u bla espressjoni verbali.

*Il-Balluta* tippreżenta l-istess bilanċ f'xena daqstant fantastika. Il-balluta ma tista' tliessen xejn dwar il-ġmiel tal-ħolqien. Minħabba f'hekk hi «miskina» u għandha fiha «dawl qamri» li hu bati kkomparat mal-ħila ta' kuxjenza li tara l-ħolqien u tesprimi ruħha dwaru. Izda dan ma jfissirx li s-sigra mhix «xewqana għal milja tal-ħajja/li trid u ma tafx». Mill-ġdid il-forma naturali par-

tikulari ma tifhemx in-nisġa kollha tal-ħolqien, iżda tipparteċipa fiha permezz tal-parti tagħha u b'rieda determinata. Il-balluta hi xewqana wkoll «għas-setgħa ta' l-għaġeb/li tifhem, li thoss u li thobb». Il-versi jixhdu kif l-impuls biex is-siġra tifrex l-għarfien tagħha, u ġġarrab id-dimensjoni akbar tal-ħolqien bl-imħabba, hu forza intrinsika. Is-senswalità ssuġġerita bil-figura ta' Dafni sservi biex ix-xena sħiħa tirrappreżenta ġibda fiżika lejn il-bqija tal-ħolqien.<sup>4</sup> F'dan kull forma ta' hajja hi falliment, bħalma Dafni qatt ma toħroġ kompletament mis-siġra, iżda l-forza nnifisha tiggarrantixxi t-tkomplija tal-ħolqien.

In-natura, f'waqtiet bħal dawn, tidher forza interminabbli rrealizzata f'forom li ma jistgħux jittraxxendu l-partikularità u allura t-temporalità tagħhom, anki waqt li jhossu li b'xi mod huma parti minn qawwa universali. Hekk il-balluta hi distinzjoni (siġra) b'nuqqas ta' distinzjoni (forza universali). Fiha tispikka l-forza li ġġegħilha tfittex 'l hinn mil-limiti tal-forma tagħha u li inevitabbilment tispicċa f'konferma tal-forma tagħha. Hija din id-dilemma, ta'essri li fl-istess waqt hu limitu u universalità, jew forma distinta u forza indefnita, li tagħti l-karatteristika modernista lit-tema romantika. Ghax waqt li b'mod ġenerali r-romantiċiżmu ra fin-natura proċess mill-partikulari għall-universali, f'*Il-Balluta*, bħala eżempju, il-proċess isir djalettika inkonklużiva. In-natura sservi ta' spunt għal mistoqsija serja: kif jista' jinżamm proċess tremend b'forom distinti u relattivament zġhar?

Għalkemm il-mistoqsija ma tintwegibx, Mizzi xorta jagħraf fin-natura paradossali u indefinibbli t-tisfija tal-bniedem. Din il-katarsi ma sseħx mingħajr tbatija. Il-

bniedem li hu qrib in-natura jara fiha djalettika kruċjali bejn qerda u qawmien. In-natura ma teskludix it-tbatija, bħalma tindika l-ewwel poezija, *Arizona*, iżda ssarraf it-tbatija u l-qerda apparenti f'att produttiv. Minhabba f'hekk il-poeta jitlob għalih l-istess proċess li jidher qerriedi waqt li fil-fatt isaffi u ma jintemmx. Element naturali bħar-riħ, f'*Lir-Riħ*, jiġi evokat b'dan il-ghan:

Issokta issa  
illimani bi nfihek,  
nixxifni, għakkisni u battalni  
kif għenba mifqugħa bil-benna  
tixxotta fi żbiba zokkrija  
li taħžen f'għelubha  
hlewriet ta' bla qies.

L-indirizz lir-riħ, li fih jinkorpora xebh ma' element ieħor naturali («għenba»), jixhed id-dipendenza totali ta' Mizzi fuq in-natura fit-trattament tad-djalettika bejn il-qerda u s-setgħa tal-hajja. L-għażla tat-tigrib fiziku tar-riħ, l-aċċettazzjoni tat-tbatija («nixxifni, għakkisni u battalni»), is-suġġeriment aktar bikri li din l-esperjenza se tagħti lill-poeta forma iżjed irraffinata («illimani»), u s-similitudni shiħa permezz tax-xbiha ta' l-għenba tinbidel fi żbiba, kollha jixhdu x-xewqa biex il-poeta jipparteċipa b'mod shiħ u fiziku fil-proċess naturali.

L-istess ċediment f'idejn in-natura jinstab f'eżempji oħrajn, bħal *Għawm*. It-talba biex il-baħar ihobb lill-poeta («Hobbni ja Baħar!»), ix-xena ta' bniedem li jintelaq fil-baħar, it-talba għat-tisfija («naddafni minn għarqi») u l-aħħar erba' versi li fihom frażijiet bħal «guf feddej» u «kollox isib il-livell», jindikaw li taħt id-deskrizzjoni sempliċi ta' baħar li jfissed hemm moħbija l-possibbiltà ta' baħar li jnehħi l-hajja. Il-gufl li jsalva hu

treġġiġh lura mill-ħajja daqskemm il-fraži «kollox isib livell» timplika n-nuqqas ta' oriġinalità karatteristika tal-ħajja. It-terminu aħħari («nessej»), jissuġġerixxi ċ-ċediment tal-kuxjenza f'idejn natura tremenda li fiha hemm il-qerda daqskemm ir-rigenerazzjoni. Ir-raqda fil-baħar hija xena li tippreżenta l-ekwilibriju bejn bniedem apparentament bla ħajja u natura li żżomm il-ħajja hi.

L-estrem ta' dan iċ-ċediment hu l-waqt meta Mizzi mhux biss ma jibżax jagħti lilu nnifsu lil proċess akbar ta' ħajja, iżda jagħzel din l-offerta bħala tkompliġa tiegħu f'forma naturali u f'dimensjoni oħrajn:

Bħal saċerdot  
 l-iġbla nitla',  
 nintrabat  
 bil-ktajjen ta' l-azzar  
 u msarni midinba  
 nagħlifhom ġwież lil munqarek,  
 ħa nitlaħħam fik  
 u ninbidel,  
 nissaffa fil-ħalba bla nikta  
 fejn jisreg id-dawl.

(Ajkla)

Dlonk  
 għajnejja qlajt  
 żewġ boċċi jilmaw  
 u għalifthomlu . . .  
 biex 'il fuq nisseqqer mar-russett  
 b'għajnejja f'għajn ix-xemx  
 'il fuq mill-orizzont  
 fejn qatt ma jidlam.

(Russett)

## NOTI

1. B' mod generali l-poeżija hija forma letterarja konċiża meta mqabbla ma' generi oħrajn. B' riżultat il-poeta jrid jagħti ħafna aspetti ta' argument f' kitba relattivament qasira. Dan jista' jirriżulta fi struttura u f' għażla ta' termini li ma jagħtux tifsira ċara, iżda li huma rikki fil-implikazzjoni. L-istess vers jista' joffri argument bejn tifsiriet opposti, dak li l-proża twettaq matul numru ta' paġni. L-ambigwiżà fil-poeżija moderna mhix difett iżda żvilupp ta' karatteristika stilistika li tippermetti aktar minn hsieb wiehed f' salt. Ara R. Fowler (ed.), *A Dictionary of Modern Critical Terms*, London, Routledge and Kegan Paul, 1973, pp. 7-8.
2. Il-panteista jemmen li finalment hemm realtà waħda li fiha l-assolut, jew Alla, hu rrealizzat fi ħlejjaq partikulari jew f' natura. Jemmen ukoll li l-moħħ uman hu parteċipazzjoni f' nisġa universali u jirrifletti din in-nisġa fil-hsieb. Kull ħlejjaq għandha fiha essenza universali. John Scotus Erigena hu eżempju medjevali. Baruch Spinoza hu eżempju misseklju sbatax. Ara S.E. Sumpf, *Philosophy - History and Problems*, New York, McGraw-Hill, Inc., 1994, pp. 157-9, 249.
3. Għar-romantiċiżmu ta' Jean-Jacques Rousseau ara P. Edwards (ed.), *The Encyclopedia of Philosophy*, New York, The Macmillan Company and the Free Press, 1967, Vol. 7, pp. 215-20.
4. Dafni talbet li l-forma tagħha tinbidel biex taħrab mill-imħabba ta' Apollo. It-talba tagħha għet mismugħa u nbidlet f' sigra. Wiehed għandu jinnota kif waqt li fix-xena mitologika Dafni tinbidel f' sigra, fil-poeżija s-sigra tagħmel sforz biex parzjalment tinbidel f' mara jew toħroġ mill-forma naturali tagħha. Ara P. Grimal, *The Dictionary of Classical Mythology*, tradott minn A. R. Maxwell-Hyslop, Oxford, Basil Blackwell Ltd., 1986, p. 128.



## Il-Mument Introspektiv f'Dinja Bierda

### ID-DUWALIŻMU

Wahda mill-istqarrijiet l-aktar komuni dwar il-bniedem, minn Freud u Jung 'l hawn, hija li l-persuna mhix magħmula minn unità, minn koerenza jew minn kompletezza. Il-bniedem hu taqbida bejn stati differenti, bejn livelli ta' kuxjenza differenti, u bejn biċċiet ta' persunalitajiet li skond Jung għandhom l-intenzjonijiet tagħhom hielsa mid-direzzjoni ġenerali li l-individwu jsegwi.<sup>1</sup>

Barra l-moviment psikanalitiku, il-ħassieba eżistenzjalisti, f'dan is-seklu, ukoll ċaħdu l-idea li l-bniedem jista' jigi definit bħala essri shiħ. L-idea li l-bniedem hu fframmentat bejn passat li seħħ u futur mimli possibbiltajiet, l-idea li l-individwu hu taqbida għal sens f'dinja assurda, u l-idea li l-uman qiegħed jgħix f'dimensjoni temporali iżda b'għarfien ta' infinità, ilkoll jindikaw kuxjenza li trid tlaħħaq ma' l-opposti.<sup>2</sup> Dawn l-opposti jsiru parti minnha għax il-kuxjenza trid tikkonferma l-eżistenza tagħhom, u tgħixhom, biex tipprova ssib kompromess bejniethom.

Fil-poezija introspektiva Mizzi jittratta d-dizintegrazzjoni ta' l-unità illużorja b'diversi modi. F'waqtiet, il-faxxinu bil-fatt li l-poeta mhux persunalità wahda, iżda taqbida jew tbandil bejn stati opposti, jispikka. Poeziji bħal *Arizona*, *Enigma Variations*, *Prandium*, *Awto-Kuxjenza*, *Mohħ Programmat*, *Milied 1948*, *Burdati*, *Rażan*,

*Puteoli, Djalogu, Maskla u Kultant* huma eżempji ta' kuxjenza li ma tistax tiġi definita b'mod fiss u ċar. F'dawn l-eżempji l-kuxjenza hi pprezentata bħala proċess binarju li jipproċedi bil-bidla ta' stat għal wiehed oppost.

Din l-iskema ta' opposti ġieli hi meġhuna mis-sottotitli bħal f'*Enigma Variations*, fi *Prandium* u f'*Duwalizmu*. F'dawn il-każi d-duwalità hija evidenti fil-forma tal-poeżija. Is-sottotitlu jesponi, mad-daqqa ta' għajn, titlu, jew suġġett, li hu sekwenza ta' frammenti.

Fl-eżempji s-sottotitli huma termini li jindikaw mumentu psikici. Il-mument jaħkem il-persuna b'mod shiħ tant li f'dak il-waqt il-jien hu identifikat mat-tendenza partikulari. Huwa meta sottotitlu ġdid jintroduci stat oppost, jew differenti, li l-qarrej jirrealizza li l-ewwel deskrizzjoni kienet parzjali. B'dal-metodu strutturali Mizzi juri li l-bniedem ma jibdiex minn stat dubjuż, iżda jibda minn stat ċert li hu identifikat mal-persunalità tiegħu. Hu meta sseħħ il-bidla li l-bniedem jagħraf il-pretensjoni tiegħu, ta' persunalità waħda, bħala konvinzjoni falza.

*Enigma Variations* ma tlaqqax iż-żewġ waqtiet, u lanqas ma tgħid, b'mod speċifiku, x'inhuma. Il-qarrej jifhem li dawn jissuġġerixxu burdati, aktarx ta' xewqa u ta' biża', għax id-deskrizzjoni tan-noti mużikali tinfirex f'sensazzjonijiet oħra, u għax is-sensazzjoni tithallat ma' stat psikiku bħall-apprensjoni:

Foresti jaqbdu u dbieb mgħaddbin jaħarbu.  
Dik mhix ċirasa  
dawk boċċi ħomor tal-velenu.

Bejn iż-żewġ mumentu ta' *Enigma Variations*, ta' *Prandium* u ta' *Duwalizmu* ma hemmx argument li jikkuntrasta d-differenzi. Parti mill-effett tal-kuntrast ġejja mill-fatt li iż-żewġ stati huma biswit xulxin bla ma hemm

spjegazzjoni kif minn stat il-bniedem jasal f'iehor. Il-forma poetika thalli barra l-argument relattiv u tippermetti biss espressjoni dwar l-istat psikiku nnifsu. Dan, wara kollox, hu riflessjoni fidila tal-qaghda umana: il-bniedem mhux offrut argumenti għall-bidliet li jseħhu fih, l-argumenti johloqhom hu bhala kuxjenza li trid tghaqqad id-differenzi biex tghix bl-impresjoni ta' essri unit.

Wara li l-qarrej jagħraf kuntrasti fil-hoss, fil-vokabularju u fl-immagni, bejn l-ewwel u t-tieni mument, jew l-ewwel u t-tieni strofa, jirrealizza li ma hemmx sekwenza. B'dal-mod il-poezija tissuggerixxi żewġ punti: li l-bniedem hu magħmul minn mument li bejniethom ma hemmx transizzjoni gradwali iżda qabza, u li l-bniedem ifittex sens jew rabta waqt dil-bidla biex jipprova jghix bhala sekwenza li tagħmel sens. Ta' min jinnota li t-tieni punt hu ffurmat fil-qarrej meta jagħraf il-bżonn li ż-żewġ mument jigu rrelatati, u mhux ipprezentat fi kliem.

Dal-punt hu megħjun mill-fatt li hafna aspetti tekniċi fit-tieni mument huma f'kuntrast dirett ma' aspetti fl-ewwel mument. Il-qarrej jiftakar l-ewwel strofa waqt li jaqra t-tieni permezz tal-kuntrasti, jew jirrealizza kwalitajiet mitlufa billi jagħraf l-oppost li ha posthom. Eżempji ovvjji huma l-kuntrast fil-hoss konsonantali, l-allużjoni għal tigris mużikali differenti, u l-qabza minn termini li jissuggerixxu delikatezza, bħal «fwieha ta' mara» (imqar jekk anki fl-ewwel strofa hemm indikazzjoni ta' feriment: «tinfeđ l-imnifsejn bħal stallett»), għal termini li jissuggerixxu effett aktar goff: «Kallijiet horox joborxu l-medda tas-sinsla».

Kieku l-poezija tat argument relattiv hi dan kien

ikun wiehed, iżda fil-forma tagħha tippermetti li kull qarrej johloq hu l-profondità u l-perspettiva ta' l-argument relattiv. Il-forma tal-poeżija tgħin biex ikun hemm diversi realizazzjonijiet tagħha għax Mizzi hu konxju tal-waqt fejn ma għandux jgħid (il-waqt tal-bidla bejn iż-żewġ mument), daqskemm tal-waqtiet fejn għandu (id-deskrizzjoni taż-żewġ mument).

Fi *Prandium* iż-żewġ mument huma mogħtija b' mod aktar speċifiku: it-trattament tal-ġuħ, jew tan-nuqqas, u tas-sudisfazzjon, jew ta' l-abbundanza. Iżda l-ġid materjali u d-dinja apparenti ma humiex tmiem fihom infushom. Il-konkret u d-deskrizzjoni speċifika jagħtu l-impressjoni li l-ħwejjeg li l-poeta jitellem fuqhom huma definiti, iżda l-vagezza li ssegwi tixhed li l-ħwejjeg konkreti huma biss emblemi ta' misteru universali, u li meta l-attenzjoni tehel fuq il-konkret l-universali hu mitluf. Il-vojt, finalment, hu ta' dimensjoni ħafna akbar min-nuqqas materjali:

Meta jien imsawwem  
 bħal bebbuxu noħroġ il-qarn ta' Mosè  
 biex nixtarr il-misteru vjola  
 tal-Baħħ marsus bħal arzella  
 li ma jċedi xejn  
 mill-awra mgawhra  
 ta' taħt il-wiċċ li jidher.

Hu l-poeta fl-ewwel mument, jiġifieri l-poeta li ma jifhemx bis-sensi («meta s-sensi fjakki jixxuttaw/mill-meraq riffiedi»), li jgarrab l-infinit. Fit-tieni mument, meta l-bżonnijiet materjali huma milħuqa («meta l-ħorġa ta' l-istonku timtela»), il-poeta hu ttrasformat fi prodott («ninx tara u ninbiegħ bir-ratal/bħaċ-ċanga tal-friża») u l-esperjenza spiritwali hi meqjusa «genn». Waqt li s-

sugġett jibqa' l-bniedem ifframmentat, jew maqsum bejn stati opposti (nuqqas materjali u sudisfazzjon), il-poeżija tiddefinixxi l-istati mill-ġdid u f'termini spiritwali. In-nuqqas materjali jsir tigris ta' l-infinit waqt li s-sudisfazzjon hu t-telfa ta' l-ispirtu. Il-vojt li l-bniedem iġarrab f'dinja materjali jsir vojt universali li jgħarrab lill-bniedem b'misteru ta' l-istess dimensjoni. Is-sudisfazzjon materjali jeqred dan it-tigris u jnessi l-għarfien ta' l-infinit li jiġi miegħu. Dan juri li l-bniedem qatt ma jista' jkun shih mhux biss għax hu taqbida bejn stati opposti, iżda għax kull stat għandu definizzjoni materjali u spiritwali kuntrarji u jista' jkun taqbida fih innifsu.

Iż-żewġ stati f'*Duwalizmu* huma, mill-ġdid, sugġeriment dwar il-kumplessità u l-indefinitezza umani. Il-bniedem jinqabad fid-dinja materjali. Iżda s-sudisfazzjon materjali u t-tneħhija ta' l-inibizzjoni («id-dbieben taturmenti») huma wkoll il-qatla ta' l-individwu f'livell ieħor aktar elevat:

Il-garigori li jwasslu għall-arja u n-nifs  
kaħhluhom bil-lava.

F'dan in-nuqqas ta' l-essenzjali jibda turment ġdid. Il-poeta jagħraf li l-materjalizmu huwa bżonn wiehed li jeskludi aspett ieħor, il-kwalità spiritwali. Il-ħarba mit-turmenti tisfa f'ansjetà li mhix imtaffija bir-relazzjoni mas-sieħba:

Il-munqar itaqqaq  
il-qoxra tal-kuxjenza.  
L-iskaluni tas-sellum ta' Ġakobb  
sfrundaw taħt saqajja.  
Kif is-sonza tagħlef il-ħgejjeg  
hekk ħsiebi jagħlef lil għommti.  
Il-werqa tal-bronż li tghattili l-mistħija

saritli lsien tan-nar.  
 U ħlomt li ġismek  
 sar kollu twieqi għomja  
 u bla wens.  
 Soddti nbidlet f'qaqoċċa niggieża  
 u dnubi ma jorqodx.

Iżda din il-waqgħa fid-dnub mhix l-istat aħħari. L-ansjetà ġġib magħha ċ-ċaħda tal-materjali. Il-mument il-ġdid jiġġarrab f'dimensjoni eterna li fiha s-senswalità u l-ġisem jintilfu. Wieħed jirrealizza kif Mizzi jiddefinixxi stat permezz tan-nuqqas ta' karatteristiċi essenzjali fil-bniedem. Id-definizzjoni sseħħ permezz tan-negattiv u tixhed li l-ħlejqqa umana ġġarrab esperjenza billi tabbanduna oħrajn. Il-paradoss ċentrali tal-kristjaneżmu, l-idea li biex tintrebaħ il-ħajja trid tigi miċħuda, hu ttrattat bħala konferma ta' essri li qatt ma jista' jkollu l-esperjenzi li jsawruh (materjali u spiritwali) f'salt.

L-istess forma poetika ta' żewġ mumenti biswit xulxin hi l-qafas ta' poeżiji bla sottotitli. *Arizona* u *Burdati* jservu ta' eżempji. Il-paragun tal-jien ma' element wieħed («deżert») f'*Arizona* hu msaħħaħ bir-ripetizzjoni ta' l-istqarrija: «Jiena d-deżert għatxan ta' l-Arizona». L-istqarrija tintroduċi żewġ waqtiet differenti li jagħtu sinifikat oppost lid-deżert. L-effett hu doppju. Ir-ripetizzjoni tal-paragun tikkonferma essri li għadu l-istess, iżda d-deskrizzjoni, li ssegwi l-paragun, hi differenti. Il-poeżija mhix dwar id-duwalità tal-jien biss. Hija eżerċizzju definittiv li jesponi kif id-definizzjoni tista' tigbor fiha differenzi sħaħ anki waqt li tibqa' ta' l-istess oġġett. Hija poeżija dwar il-lingwa wkoll, b'mod speċifiku dwar kif il-lingwa tista' tkun simplifikazzjoni definittiva li ma tixxifx varjazzjonijiet effettivi, daqs kemm

tista' tkun profonda u tikxef dawn id-differenzi. Il-funzjoni tad-definizzjoni rripetuta u l-ispjegazzjoni li tiġi wara huma differenti. Id-definizzjoni tikkonferma l-istess natura li l-ispjegazzjoni tesebixxi bħala proċess ta' differenzi. In-natura ekwivoka tal-lingwa tispikka meta l-poeta jiddefinixxi lilu nnifsu.

Il-qrubija u l-bidla istantanja bejn iż-żewġ mument i tnhass aktar fil-poeżija *Burdati* minhabba l-konċiżjoni. Il-poeżija tikkonsisti f'żewġ sentenzi. Il-ħeffa fid-deskrizzjoni tal-burdati, il-burdata impulsiva u ħarxa fuq naħa, u l-burdata kalma u ta' mħabba fuq l-oħra, tirrorifletti l-ħeffa li biha jinbidel in-natural uman. Għal darba oħra l-poeżija ma tgħidx aktar milli jmissha, u tista' titqies aktar bħala poeżija li tippreżenta milli li tanalizza.

*Kultant* għandha effett simili għalkemm mhux il-konċiżjoni ta' *Burdati*. It-titlu nnifsu jindika bniedem li hu magħmul minn mument, jew identità li ma tistax tiġi definita għax hi ġabra ta' waqtiet. L-ambivalenza bejn il-ġibda u l-letargija tinholq minhabba li l-bniedem jara lilu nnifsu «fil-ħolma». Il-ħolma tikkonferma l-bżonni-jiet tal-bniedem, iżda hija wkoll mera li turi s-sors tal-ħolqien tagħha: il-bniedem stess. Dan joħloq frammentazzjoni immedjata li tiġġenera aktar qsim sakemm il-persuna tagħraf għadd infinit ta' persunalitajiet fiha:

Imma  
meta fil-ħolma  
nara lili nnifsi  
duplikat għal elf darba  
nitqatel mal-misteru ta' demmi . . .  
xhin nasal fix-xifer ta' l-għadira  
tirkibni letargija  
u tibred  
il-fwieħa sħuna u qadima

tal-vjola dekadenti  
 tal-vjola  
 qed tnin.

Fl-eżempji l-oħrajn iż-żewġ mument i jingħaqdu fi djalettika waħda flok jibqgħu sseparati. F'dawn il-każi Mizzi jissagrifika l-vantaġġ ta' poeziji li jhallu vojta bejn iż-żewġ stati għal vantaġġ ieħor: l-effett ta' stqarrijiet li jibqgħu vagi għax jisfumaw l-opposti f'xulxin. L-indefinitezza u l-ambigwità, f'dawn il-waqtiet, huma għanijiet milħuqa permezz ta' stqarrijiet li ma jaslux għal konklużjoni u li jissuġġerixxu li l-essri uman qatt ma jista' jiġi ppreżentat bħala komplut. Fit-taqsimu dwar l-identità fi żmien għaddej dan intwera f'relazzjoni maż-żmien. Il-bniedem hu firxa bejn passat li sehħ, preżent attwali u futur ta' possibbiltajiet u ta' bidliet. Izda anki f'kull mument waħdieni, il-bniedem hu hlejqa li għandha tendenzi kuntrarji. L-eżempju klassiku tat-tabib Jekyll u s-sur Hyde, tal-bniedem li kapaċi jkun żewġ karattri f'wiehed, jissarraff' versi li ma joffrux kompromess bejn il-persunalitajiet.

F'*Mohħ Programmat* il-frammentazzjoni ta' l-individwu ssehħ f'aktar minn mod wiehed. Il-poeta jista' jgħix bħala mohħ biss, għax jagħraf il-ħsieb bħala eżistenza apparti. Id-duwalizmu kartesjan hu l-punt tat-tluq:

Meta mill-ġisem taffi  
 għad nisfa żgancjat  
 lil mohħi erfghuh preservat  
 f'pulmun li jreddagħni l-ossigħnu.

Il-mewt, għalhekk, tirisolvi aspett wiehed tad-duwalità. Il-helsien mill-ġisem jippermetti flessibbiltà ġdida li biha l-mohħ jista' jgarrab aktar:



Imbagħad ehmżuli  
 trufijiet ta' xmajjar  
 idoqqu ġo diska  
 ibbottiljati, il-ħsus ta' lilhinn  
 li l-antenna tiegħu dgħajfa  
 ma felhitx tizbor  
 mir-radam  
 t'Univers mixgħul.

L-istqarrija li «l-ġisem tas-sensi» hu «saborra li ttaqqal/ li tifga, li toħnoq, li tnessi», tikkonferma l-helsien mill-paradoss ta' spirtu ġo ġisem. Izda mill-ġdid, il-firxa tal-moħħ hi «amplitudni» li titwassa' f' «polarità ta' żewġ estremi;/maskil u femminil». Id-diffikultà f'li jiġi pprezentat l-assolut jew is-shih, meta d-deskrizzjoni hi tar-ruħ umana, hi evidenti. Il-poeta jista' johlom dwar essenza li nqatgħet mill-ġisem u li tgħaqqad l-opposti, izda ma jistax jevita r-referenza għall-qagħda binarja meta jesprimi dan f'termini umani. Il-moħħ innifsu hu pprezentat f'duwalità għax wara kollox hu poeta f'dimensjoni temporali, materjali u limitata li qiegħed jistqarr.

Forsi hu għalhekk li f'waqt ieħor, f'*Ražan*, in-natura umana hi pprezentata bħala t-«tradiment» tagħha nnifisha. Id-djalogu tal-poeta miegħu nnifsu ma jseħhx. Il-misthija tifirdu fiż-żewġ persunalitajiet Freudjani, fil-bniedem li jixtieq u fiċ-«ċensur».<sup>3</sup> Il-qrubija bejn iż-żewġ persunalitajiet hija implikata fi tliet versi li jissuġġerixxu li x-xewqa hija l-parti tan-natura umana li toħloq il-misthija, jew il-persunalità opposta. Fl-istess hin id-distanza bejn l-espressjoni umana u x-xewqa moħbija tindika li l-bniedem iżomm iż-żewġ persunalitajiet imbiegħda. Is-suġġerimenti opposti joriġinaw mill-istess stqarrija:

Jien nistħi nistqarrha lil nifsi  
fi qrara mudlama  
ta' riqi.

L-istqarrija poetika tibqa' timraħ bejn l-għarfien tan-natura vera tal-bniedem u ċ-ċaħda. Il-bniedem isir taqtigħa tensjuża bejn nofsiet li ma jsibux kompromess għax jeżistu bl-oppożizzjoni. Il-bniedem li jaf u jiċhad, li jixtieq u jżomm lura, li hu «alla» u «bodbod moqran», jagħraf kif l-ambivalenza fih hija wirt uman li ma jistax jithassar. Il-holma u ċ-ċaħda huma interzjati fl-umanità b'mod li l-individwu ma jistax jagħzel bejn it-tnejn:

Jien nafha u niċhadha.  
Nofs jogħxa u jixxennaq,  
nofs ieħor imeri u jitrażzan,  
jitqanna.

Iċ-ċinglu ta' razzi jisromni.  
Jien bhima,  
nofsha alla u nofs bodbod moqran.

Minhabba f'hekk l-istess stqarrija tista' tiġi indirizzata *Lill-Umanità*. L-umanità ma teħtieġ «awtopsji», u ma hemmx bżonn «arkeologiji» biex tinstab in-natura tagħha. L-umanità hija frott evoluzzjoni ta' stati ta' hajja aktar slavag, u riżultat ta' hajja li bdiet minn «mintna mżebbla». Iċ-ċertezza li bl-«awtopsji» se jinstabu «sireni u ċentawri/nofshom bhejjem/u nofshom bnedmin» tixhed il-konvinzjoni f'natura umana fframmentata. Ir-referenza għall-figuri mitologiċi («sireni u ċentawri») tissuggerixxi li dan l-għarfien hu klassiku u ma jeħtieġ sħarriġ. Għal Jung il-kuxjenza individwali tipparteċipa f'inkonxju kollettiv, li jixref f'figuri arketipali.<sup>4</sup> Mizzi juża l-figuri biex jippreżenta l-viżjoni tiegħu ta' bniedem li hu magħmul

minn tendenzi opposti li originaw minn proċess evolutiv, u biex jissuġġerixxi fl-istess waqt il-qedem ta' diviżjoni. Il-fatt li dawn il-figuri huma arketipali, li huma figuri simboliċi li l-bniedem jerga' jirreferi għalihom għax għandhom sinifikat universali, jindika li huma forom li ġew maħluqa bl-esperjenza ta' bosta nies. Poeta, skond Jung, jilhaq l-universali billi jinkludi l-momentarju u l-etern f'figura mitoloġika, għax din tiġbor fiha dak li dejjem seħħ u li se jibqa' jseħħ.<sup>5</sup>

Fil-mument introspektiv id-duwalizmu mhux dejjem hu pprezentat bħala sfortuna. F'waqtiet, bħal f'*Solitaire* u f'*Ossignu*, l-eżistenza ta' stati differenti hi mistharrġa minn perspettiva differenti. Barra dawn iż-żewġ eżempji, bosta poeziji oħra jissuġġerixxu li l-frammentazzjoni hi sofferenza neċessarja jekk mhux pożittiva. *Arizona* turi kif l-ispirazzjoni poetika toriġina minn stat ta' nixfa. F'*Burraxka* l-paċi hi «sabiha» wara l-ansjetà. *L-Aħħar Holqa* tixhed kif għal Mizzi l-estasi hija frott iċ-ċaħda. L-ansjetà f'*Malaise* tissieheb ma' viżjoni profetika tal-«għrajjet/mhux miktuba». F'*Paradoss* il-falliment innif-su hu korrezzjoni («Nemesis») u «bilanċ li jriġi kollox». F'*Radikalizmu* n-neċessità tal-paradoss hi espressa b'mod denotattiv:

Biex tibni trid twaqqa' l-qadim  
u xxenxel sal-qiegħ is-sisien.

Il-qawwa tar-rigla fil-blat.

Biex taħdem tghawwiġ fil-hadid  
trid taħraq u ssaffi fin-nar.

Biex tiżra' trid taqleb l-uċuħ.

Biex tlaqqam trid taqsam iz-zokk.

Biex tpingi trid tbajjad il-wieċ.

Biex twelled trid tara l-uġiġħ.

F' *Solitaire* is-solitudni mhix esperjenza negattiva biss. Waqt li l-uġiġh mhux innegat, Mizzi jara wkoll, fis-solitudni, l-opportunità biex il-bniedem jirdoppja l-persunalità tiegħu u biex ikollu mument intimu miegħu nnifsu («ħa xxomm/l-ġħaraq balzmi/ taħt driegħek»). Il-waqt mhux ħela ta' ħin ġħax il-bniedem «minnu nnifsu jittqarar». Hu mument ta' tisfija li ma sseħħ qabel ma l-bniedem jinqasam f'żewġ suriet permezz tas-solitudni. L-apprezzament tal-ħajja jsegwi stat li beda bil-«ġenn ta' waħdek». It-turment jisfa f'katarsi u f'faxxinu ġdid bil-ħajja.

*Ossignu* wkoll tibda bil-qtigħ il-qalb u b'nuqqas ta' fidi. Izda dawn joffru opportunità biex il-poeta jixrob «nifs/il ġewwa/sa l-ibgħad truf» tar-ruħ. Il-fatt li «jigħu waqtiet/li l-bniedem jinsa kif jieħu n-nifs» jirriżulta f'apprezzament ġdid tal-ħajja. In-nifs normali hu assoċjat ma' kontinwità li mhix apprezzata. Meta n-nifs jonqos, jew meta, b'implikazzjoni, tinqered it-tama, hu rrealizzat il-bżonn ta' nifs qawwi, jew ta' fiduċja u apprezzament tal-ħajja. Din l-iskema ta' opposti li jirrigeneraw lil xulxin u li permezz tagħhom ikompli l-proċess sħiħ tal-ħajja, tersaq qrib id-djalettika Hegeljana, bejn it-teżi u l-antiteżi, li tisfa f'sinteżi.<sup>6</sup>

Is-suggeriment li n-natura umana mhix waħda u lesta, izda hi sistema binarja li tipproċedi billi toxxilla bejn l-opposti, hija parti minn viżjoni sħiħa ta' poeta li jara n-natura universali fl-istess dawl. Waqt li s-sinteżi mhux dejjem tinstab, Mizzi xorta jżomm twemmin fl-idea li kollox jagħmel parti minn struttura universali li għadha qiegħda ssir u mhix lesta.

F' *Ossignu* n-nuqqas ta' tama, implikat f'nuqqas ta' nifs, hu stedina għal bidu ġdid, għal laqgħa mġedda man-

natura u mal-ħajja. L-inkontru jsolvi t-«taqtigha» ġew-wiena u jpoġġi lill-bniedem fi stat oġhla ta' apprezzament bħalma l-konfront bejn it-teżi u l-antiteżi f' Hegel twassal għal żvilupp, jew għal livell oġhla ta' għajxien, fis-sinteżi:

Għalhekk iftaħ it-twieqi  
fuq il-wileg fejn is-saġhtar ifuħ  
u dewweb demmek fl-ossigħnu  
ħa' jinħaraq sadid  
bl-energija tal-ħajja.

Fil-pulmun f'bewsja intima  
jiltaqa' d-demm ma' l-ossigħnu.  
Titkebbes il-fjamma  
tlebleb bla tikkonsma  
li ddawwal bla tmiem.

Halli  
tirkbek is-sakra qaddisa  
ta' l-ossigħnu  
li jkebbes il-globuli  
ta' demmek . . .  
ħa' jvenven sinfonija  
li ssolvi t-taqtigha  
bejn tensjoni u mistrieħ.

F' *Milied 1948* is-sinteżi bejn il-bniedem li jemmen u l-bniedem li jrid jara l-provi biex jemmen ma tintlaħaqx. Il-poeta jistqarr li ma jafx liema minn dawn il-persuni hija hu. F'dal-każ id-duwalizmu jsir possibbiltà ta' stati aktar milli stati attwali. L-eżempji ta' qabel jenfasizzaw frammentazzjoni attwali ladarba l-jien hu definit darbtejn jew aktar. Izda *Milied 1948* ma tagħtix żewġ definizzjonijiet. Minflok tħalli possibbiltajiet ta' stati ta' ruħ jiġu apprezzati f'salt u f'ton ta' mistoqsija:

Fejn jien fil-presepju?  
 Xabbatur irid jara biex jemmen . . . jien  
 jew ir-ragħaj mimli fidi  
 qed iraxxax raddiena ta' dwal  
 minn ġol-fifra.

Il-poeżija shiħa hija msejsa fuq il-memorja, iżda hija sqarrija dwar il-qagħda preżenti tal-poeta. Il-fatt li l-poeżija tinkludi medda ta' żmien, flimkien mal-fatt li l-presepju, u b'implikazzjoni t-twemmin tat-tfulija, jisfaw f'dubju, jindikaw li l-bniedem jikber minn twemmin għal mistoqsija. Barra minn hekk waqt li fit-tfulija l-attenzjoni hi fuq il-presepju, fl-adult hi fuq il-jien fil-presepju, jew fuq post l-individwu f'kultura shiħa bbażata fuq twemmin nisrani. Mill-ġdid dan jixhed proċess minn persunalità bi twemmin lest u komuni għal konfront serju mal-jien, u juri kuxjenza li tagħzel bejn il-parti tagħha li tikkonforma u l-parti li trid tfittex il-verità għaliha.

Trattament simili jinstab f'*Puteoli*. L-istqarrija dwar nofs hajja mitlufa («ġa gherqet nofsħa») tisfuma, ftit, ftit, f'mistoqsija dwar il-hajja u l-mewt. Iżda l-mistoqsija mhix dwar x'hemm wara l-mewt daqskemm dwar l-istat attwali ta' bniedem li diġà tilef nofs hajtu. Il-poeta jhoss li qiegħed jipparteċipa fi bdil kontinwu. Waqt li jara din il-bidla ssehħ jibqa' ma jistax jagħzel bejn iż-żewġ possibbiltajiet: il-possibbiltà li hu forma ta' hajja li se tinbidel għal ġo forma oħra, u l-possibbiltà li flok bidla minn forma għal oħra hemm telfien:

Għandu qiegħ dan il-hondoq  
 ta' dejjem . . . ?  
 Dan difa ta' fosdqa mixgħula  
 bil-farfett tax-xemx?  
 Jew dlam għammieq li minnu  
 twelid anqas hemm?

Frammentazzjoni u duwalizmu espressi f'daqstant modi jixhdu li għal Mizzi l-bniedem jibqa' konfront għewwieni u kontinwu bejn ilhna, persunalitajiet jew stati differenti. Anki jekk il-konfront ma jseħħ, bħalma hu l-każ fl-aħħar żewġ eżempji, Mizzi xorta juri li l-karatteristika ewlenija ta' hlejqa li taħseb hi li tgħix possibbiltajiet varji fl-istess waqt. Fil-kuntest reliġjuż, fejn it-twemmin jagħti s-sens ta' bniedem sħiħ li hu protett minn essri assolut, it-telfien ta' l-individwu f'possibbiltajiet differenti jibqa' jseħħ.

L-inevitabbiltà tal-frammentazzjoni għewwiena hi espressa f'poeziji bħal *Déjà Vu*, *Awto-Kuxjenza*, *Djalogu* u *Maskla*. Il-preżenza ta' l-individwu f'kull parti ta' l-istorja umana, f'kull tigrub u f'kull burdata f'*Déjà Vu* tindika li l-individwu hu memorja akkumulata. Hu biċċiet ta' umanità li ltaqgħu fil-preżent permezz ta' l-eżistenza tiegħu. Il-kwantità ta' esperjenzi msemmija tissuggerixxi li ma hemmx konfini għall-individwu, bħalma għal Jung l-inkonxju kollettiv jindika li ma hemmx fruntiera ċara fejn tispicċa l-umanità u jibda l-individwu. Il-kuncett ta' individwu, f'Mizzi, jsir vag hafna. Il-poeziji jagħmlu d-definizzjoni ta' l-individwu diffiċli ladarba dan ma jibqax bniedem wiehed, iżda jsir sforz biex hafna persunalitajiet, żmenijiet, esperjenzi u tendenzi jsibu kompromess.

Il-bniedem ta' Mizzi hu taqbida għal unità iżda mhux unità. Il-fatt li anki fl-espressjoni tiegħu ma jkunx qieghed jittellem hu (*Djalogu*) jindika li l-individwu ma jistax jistrieħ fuq it-twemmin li leħnu hu esklużivament tiegħu u allura jimmarka eżistenza waħda. Hu għalhekk li f'*Awto-Kuxjenza* l-jien irid johrog mill-individwu biex jgħaqqad il-passat u l-holm. Ix-xbiha hi miżerabbli. Il-bniedem hu hlejqa li trid tgħaqqad lilha nnifisha l-hin kollu f'eżistenza

li wara kollox xorta tintilef fil-passat:

Meta norqod  
 il-jien joħrog minni,  
 u jintasab bil-qieghda ma' ġenbi  
 jahdem is-suf ta' ħolmti ta' lbieraħ  
 bl-ilwien tat-tifikira li taret.

Għax l-imghoddi tiegħi mhux jien.

*Maskla* sservi ta' konkluzjoni għal din it-taqsim. Hija poezija li b' diversi implikazzjonijiet tesebixxi l-jien bħala fluss minn stat għal iehor. Il-jien hu dejjem inkomplet għax il-burdati li jsawruh huma inkongruenti. L-espressjoni tal-wieċ ma tixhed xejn għax hi maskla, u tista' tkun daħk jew biki «f'hin wieħed». Dawn l-espressjonijiet tal-wieċ jirrapprezentaw «il-kriżi sotterranja/tarruħ», u waqt li l-biki hu espressjoni ta' kriżi d-daħk mhux. Id-deskrizzjoni turi firda bejn l-espressjoni u l-ġewwieni. Id-daħka nnifisha, imbagħad, «fiha tkerriha» u hija «bħal melħ fil-ferita». B'dal-mod anki l-espressjoni nnifisha (id-daħka) tinkludi fiha l-kuntrarju. Finalment, l-uġiġh espress fid-daħka «ifejjaq u jtuq».

Wieħed jinnota kif Mizzi jimxi b'mod ritmiku u regulari minn tifsira għall-kuntrarju tagħha, jew għal tifsira oħra. L-effett hu ta' definizzjoni li flok tintrabat ma' suġġett tissuġġerixxi l-hin kollu li għad jonqos aspetti oħra tiegħu. Dan jagħti l-impressjoni li l-kliem ma jistax jagħti konfini lill-jien, jista' biss isegwi proċess ta' referenzi li ma jiqafx.

Jung jgħid li f'kundizzjoni skizofrenika l-kumplessi li jsawru l-ego jemanċipaw ruħhom mill-ħakma konxja ta' l-individwu.<sup>7</sup> Isiru viżjonijiet u jitkellmu f'ilhna sseparati, jew isiru personifikazzjonijiet. Il-poezija ta' Mizzi tipprezenta l-kunċett fil-prattika. F'linja mal-hsieb ta'



Jung, Mizzi jindika li l-idea ta' kuxjenza unita hi xewqa aktar milli realtà. B'konsegwenza l-introspezzjoni ssir konferma ta' skizofrenija li l-bniedem ta' kuljum jipprova jaħbi minnu nnifsu. L-eżempji analizzati juru li Mizzi ma joqghodx lura milli jammetti l-iskizofrenija fih u milli josservaha. Dan ma jfissirx li l-qagħda ma tisfax f'ansjetà, ifisser li l-poeta huwa determinat li jibqa' awtentiku fl-espressjoni tiegħu, imqar jekk dan jirrikjedi d-dizintegrazzjoni tiegħu bħala essri komplut.

«IX-XEJN TA' XEJNI»

L-eżistenzjalizmu, b'ħassieba bħal Jean-Paul Sartre, Martin Heidegger u Karl Jaspers, elabora t-tema tax-xejn billi wera kif il-bniedem johlq istituzzjonijiet, tradizzjoni, twemmin u lingwaġġ stabbilit biex jagħti l-impressjoni li hemm bażi għall-eżistenza tiegħu.<sup>8</sup> Fil-fatt l-eżistenza umana hi bla bażi u ma tistax tiġi msejsa fuq ċertezzi, skond l-eżistenzjalisti ewlenin. Hija eżistenza msejsa fuq ix-xejn u sseħħ bid-deċiżjonijiet momentarji ta' l-individwu.

Dan l-argument jidher f'Mizzi meta minn tiftixa għal persunalità waħda, li tisfa f'duwaliżmu, jgħaddi għal tiftixa għall-essenza ġewwiena, li tisfa fix-xejn. F'*Min Jien?* it-turment eżistenzjali ta' hlejqa li ssufri t-termer tagħha nnifisha hu espress f'lingwaġġ konkret li jid-deskrivi dizintegrazzjoni materjali. It-«taħlil» tal-poeta hu bħal «imgharraq (li)/fl-oċjan jitnażza'/mil-laħam im-tiekel», jew bħal hlejqa mejta titmermer «god-deżerti/bir-raspa tar-ramel». Dan it-«taħlil» hu mġarrab mill-bniedem li fittex fil-fond («issonda») «għas-sigriet ta' l-għarfien». It-tiftixa għall-essenza ta' l-eżistenza tisfa fi bniedem «ferut» u ma tikxef xejn. L-eżistenza tibqa' mixja lejn futur mhux magħruf:

U issa għarwien jinsab  
 illuppjat  
 fuq ix-xtut tal-memorji  
 ferut  
 ifittex lilu nnifsu  
 fil-qari  
 tal-pala ta' idejh.

*Min Jien?* tinsab fl-aħħar taqsima ta' *Poeżiji*, iżda hija stqarrija dwar l-essenzjali li għadu ma nstabx. Il-waqt tagħha, fih innifsu, hu ironiku għax ifisser li d-diversi poeżiji li ġew qabel huma reazzjonijiet ta' essri li ma jistax jiddefinixxi lilu nnifsu, anki waqt li jitkellem dwar hwejjeġ oħra. It-tema tal-vojt intrinsiku li l-bniedem isofri diġà tinstab f' *Vojt*, waħda mill-ewwel poeżiji. L-indikazzjoni hi li l-ħarsa introspettiva, waqt żmien twil ta' esperjenzi varji, baqgħet tissarraf f'konfront max-xejn. Il-poeta li garrab, li kiteb u li wasal f'xi forma ta' kompromess f'temi oħrajn, hu l-kuxjenza li baqgħet tfittex u ma sabitx lilha nnifisha.

F' *Vojt* iċ-ċokon tal-bniedem hu f'ambjent li għall-ewwel jidher biered. Il-«bikkerin bil-ġinn kiesaħ» jagħti l-impressjoni ta' stat biered, sugġeriment li hu żviluppat bid-dehra tal-«muntanji (li minnhom) niżlin ix-xmajjar tas-silġ». Mizzi jagħti xeni differenti, iżda jżomm bejniethom aspekt komuni: is-silġ fit-tazza u fuq il-muntanji. B'hekk jirnexxilu jżid max-xena li tiġi qabel tifsiriet assoċjati max-xena li tiġi wara. Waqt li r-rabta bejn ix-xeni tibqa' minħabba l-fattur komuni, id-differenza bejniethom tippermetti li s-sens jiġi elaborat.

Ix-xena tas-silġ li mill-muntanji jinzel ifittex «vulkani mohbija» hija żieda fuq ix-xena bierda ta' bikkerin li fih għandu l-ġinn bis-silġ. Iżda l-qarrej jifhem

ukoll li l-ginn (bis-silġ) jista' jixxebbah mal-vulkani li se jilqgħu fihom «xmajjar tas-silġ». L-elaborazzjoni permezz ta' xeni differenti tindika sens profund li baqa' l-istess; is-sens ta' elementi kuntrarji (kesħa u sħana) li jridu jiltaqgħu.

Il-vers «gharaq kiesaħ fuq ġbini» jintroduċi lill-poeta fis-sinifikat li nbena sa issa, waqt li jħalli l-istess djalettika bejn temperaturi opposti. L-gharaq, ikkawżat mis-sħana, jsir kiesaħ. Il-qarrej jirrealizza li l-baži immagi-nattiva tal-poeżija hi dejjem l-istess: l-inkontru bejn is-sħana u l-kesħa. Huwa f'dal-waqt li l-poeżija tittratta b'mod sħiħ it-tema ċentrali: il-fatt li l-bniedem hu hlejqa solitarja («warda waħda waħdiena») li tfittex fl-etern (f'kobar biered u vojt), sħana li ġħalkemm tweġġa' xorta hi mixtieqa («nixxennaq l-irdieden t'orangjo/tas-sħana li tikwi»). Ix-xebh bejn is-sħana u l-ħajja, u bejn il-kesħa u l-kobar etern, jew il-vojt, isir aktar ċar lejn tmiem il-poeżija. Ix-xewqa aħħarija hi preferenza għas-sħana mqar jekk din «ittemm», b'allużjoni għall-paradoss tal-bniedem li jġħix u fil-proċess joqrob lejn tmiem. Ix-xejn hu inevitabbli għax il-bniedem hu diġà mitluf f'vojt univerversali, u għax il-ħajja nnifisha hi kundanna ta' tmiem:

Jien nibki

ix-xejn ta' xejni

nixxennaq il-forġa li tikwi u ttemm.

F'*Reqqa ta' Qalb* il-bniedem hu meqjus sforz kontinwu «kontra l-kurrent» waqt li l-«ħtija» u t-«tixjin» huma inevitabbli. L-ansjetà li jissuġġerixxi t-titlu hi l-effett ta' ħajja li fiha kull sforz għal sens u għal għajxien dejjiemi jfalli. Il-bniedem hu sforz kontinwu għalxejn. Idejħ jimtlew «bl-infafet u l-bżieža» fl-impenn tiegħu biex jagħti ordni u permanenza lil ħajtu, iżda l-futur ma

jweghidx suċċess. It-tmiem hu «tidwib» f'xejn li diġà jiddefinixxi lill-bniedem ħaj:

Mhux bnazzi twieġhed  
 ix-xemx fil-ġhodwa  
 mfiqija fil-vjola,  
 imma żlieġa ta' dmugħ il-ġhajnejn,  
 ta' stqarrija ta' htija  
 ta' tixjin,  
 ta' tidwib  
 fix-xejn ta' xejnna.

Minħabba l-fatt li l-bniedem hu l-holqien kontinwu ta' l-eżistenza tiegħu nnifsu flok essenzja li tinstab, Mizzi jissuggerixxi li t-tiftixa għall-jien tirriżulta biss fis-sejba ta' proċess ta' esperjenzi bla identità li tippossedihom. Poeżija bħal *Daħka* tista' sservi ta' eżempju, għax f'espressjoni qasira tagħti reazzjoni umana bla ma tibni eżistenza ċerta warajha. Il-ħjiel li hemm xi hadd jeżisti jiġi mill-impressjoni li tħalli l-ħajja fl-ġhajnejn imbexxa ta' poeta jidhak. Ix-xebh mal-pittura ta' Cezanne jindika li l-ħajja hi impressjoni momentarja ta' «tizliġ u dbabar ta' kulur kif tidher/xena mad-daqqa t'għajn». Kemm il-ħajja, kif ukoll il-bniedem li japprezzaha, huma bħal espressjoni vojta li sseħħ fix-xejn:

Sħajjilt il-ħajja  
 bħal daħka fiergħa f'ħalq belhan li tidwi  
 go swali vojta.

Il-punt hu li x-xejn jista' jinholq biss minn kuxjenza li tippretendi s-sens jew dak li tixtieq. Jean-Paul Sartre isostni li x-xejn inholq mill-bniedem li, meta ma sabx dak li xtaq, ifforma l-idea tan-nuqqas.<sup>9</sup> F'*Biza'* n-«nuqqas» hu relattiv għax-«xewqat», u l-biza' tinholq meta l-bniedem jagħraf li d-dinja hi indifferenti għall-

bżonnijiet tiegħu. Il-qagħda ta' ruħ iżolata f'dinja li ma tixtieqx u ma tippretendix, għax ma taħsibx, tissarraff f'ansjetà.

F'waqtiet Mizzi javviċina l-istess tema billi jippreżenta l-ħajja bħala proċess ripetittiv u indefinit. Is-sens, f'eżempji bħal *Hnejjiet* u *Taqtir is-Skiet*, hu ta' tkompliġa li sempliċiment isseħħ bla oriġini jew tmiem ċari. Il-ħajja tal-poeta, fi *Hnejjiet*, hi «akwedott» li jitwieled mill-ilma u li jestendi ruħu bla skop. L-individwu hu essri momentarju li jirkebb ritmu naturali għal waqt, sakemm dan irritmu jibqa' sejjer mingħajru:

U għada l-ħnejjiet  
bla ma rrid jaħarbuli  
bħal tisfira ta' tren  
maħtufa fil-giri.

L-għaġla tal-ħajja, il-fatt li l-individwu aktar jobdi istint generali milli hu hieles, u l-fatt li l-ħajja tiġi mislufa, huma mistoqsija dwar is-sinifikat ta' l-individwu fi proċess universali. L-istess parteċipazzjoni f'ritmu u f'forza akbar minnu tista' tagħmel lill-individwu eżistenza bla tifsira.

F'*Taqtir is-Skiet* is-skiet li «jqattar» f'għerien u fi swali, jew in-nuqqas ta' hoss li hu ppreżentat f'postijiet vojta, jimmarka l-hin għaddej. Il-fatt li s-skiet hu ppreżentat bħala qtar johloq il-kuntrast ta' skiet f'ritmu ta' hoss. Il-kuntradizzjoni hija effettiva għax tagħti l-impressjoni li fejn hemm sensazzjoni, bħas-smiġħ, din tista' tkun tiġrib tax-xejn innifsu. L-implikazzjoni hija li x-xejn jiġġarrab bil-partiċipazzjoni tas-sensi u mhux meta ma ngarrbu xejn. It-tema ewlenija tar-ritmu tingħaqad mat-tema eżistenzjalista tax-xejn. Is-suggeriment hu li l-ħajja hija sforz ritmiku u fiżiku bla oriġini u bla għan. L-effett

fiziku «gol-ġbejna/hemdiena tal-moħħ» jindika li l-involvement uman f'ħajja bla għan jisfa f'turment:

Sinkopati s-sekondi  
jittappnu  
rbattuti f'taħbithom . . .  
insiemer  
gol-ġbejna  
ħemdiena tal-moħħ.

U qisu  
bħalkieku fl-għadira ta' ħolma  
l-imġhoddi  
il-preżent  
u l-ġejjen  
qed jeżistu flimkien,  
simultanji  
bħal binarji . . .  
minn imkien  
u għal imkien.

F'dan id-dawl jinftiehem aktar għalfejn poeziji bħal *Awto-Kuxjenza*, *Djalogu* u *Identità* jipprezentaw il-jien bħala essri li ma jistax jikkoinċidi ma' l-essenza tiegħu stess. F' *Awto-Kuxjenza* l-imġhoddi mhux tal-jien. Il-bniedem hu essri estiż fiż-żmien u kull mument hu qtugħ immedjat minn mumenti passati, tant li l-għajxien fil-preżent ifisser nuqqas ta' preżenza fil-passat, jew xejn x'imkien iehor. L-eżistenza, b'dal-mod, hi dejjem sofferenza ta' vojt jew ta' nuqqas, anki jekk in-nuqqas hu ta' passat li niftakruh bħala tagħna.

Fi *Djalogu* l-argument dwar evoluzzjoni sħiħa li tesprimi ruhha permezz ta' l-individwu jimplika li l-individwu hu realizzazzjoni momentarja li essenzjalment ma hi xejn. Il-poezija titkellem dwar proċess (evoluttiv) u mhux dwar preżenza. F' *Identità* tinstab il-

konklużjoni inevitabbli ta' dil-viżjoni. Il-poeta jfittex l-identità tiegħu fil-mera, jew ifittex l-essenza b' mod konkret u apparenti. Bħal f' *Taqtir is-Skiet*, it-tigrib fiżiku mhux konferma ta' hajja li għandha essenza. Il-bniedem jista' jara lilu nnifsu fil-mera, bħalma jista' jgħix hajja kollha kemm hi senswali, u xorta jhoss li l-identità tiegħu u l-hajja huma intrinsikament vojta. F' dal-mument hu evidenti li Mizzi mhux ifittex preżenza fiżika, jew għallinqas li l-preżenza fiżika mhix xhieda ta' eżistenza għalih. L-identità, il-preżenza ġewwiena li tagħmel lill-bniedem eżistenti bħala individwu, la hi fiżika u lanqas tinstab:

Lil xbiheti riflessa fil-mera  
staqsejt min jien.

Tiñux lala!

Anqas biss ma għandek dritt li ttektek  
fuq il-bieb tal-misteru.

Il-kawża ta' l-ansjetà eżistenzjalista ġejja mill-fatt li l-bniedem irid jgħix hajja b' responsabbiltà bla ma jaf min għexha. Is-sens ta' vojt, għalhekk, hu inkorporat fl-għajxien u ma jfissirx nuqqas ta' hajja. It-tiftixa xjentifika għal preżenza essenzjali tisfa f' falliment għax waqt li quddiem ix-xjenzjat hemm hajja, il-ġisem waħdu joffri biss tagħrif materjali. Ir-ruħ, il-preżenza essenzjali mfittxa, tibqa' ma tinstabx:

Int xadin marbut fuq irħama,  
libsin ġagaga jduru miegħek  
l-uċuħ imqita bil-ħġieġa għarriexa  
ma' ħbub għajnejhom.

La jlestu minnek jizbarazzawlek imsarnek,  
iħituk fuq fuq u jixħtuk  
ma' l-iskart.

Fi *Flokk tas-Suf* diversi aspetti ta' l-eżistenza umana

huma mistharrġa bl-istess viżjoni eżistenzjalista. Il-flokk tas-suf, minsuġ mill-omm, hu s-simbolu ta' eżistenza li ma tistax tinqabad fi kliem għax hi proċess ta' żarmar mhux stat fiss. Il-flokk tas-suf hu xkiel, bħal «għanqbuta (li)/tisrom ġo fiha/l-insett». Għalkemm l-omm ma kelliex l-għan li tohloq din ir-restrizzjoni, it-twelid ifisser saram u ansjetà f' eżistenza li hi proċess ta' qerda. L-omm twelled falliment għax iġġib fid-dinja individwu u proċess immedjat ta' digenerazzjoni. Il-hlejqa umana ssir tigrub kontinwu ta' żarmar aktar milli preżenza:

Minn dal-flokk li nsigtli,  
ja ommi  
dikment waqa' pont . . .  
iżżarrtet ħajta  
li bdiet tinħatt u tinħatt.

#### L-ANSJETÀ

Fil-viżjoni eżistenzjalista l-bniedem ansjuż hu aktar awtentiku għax jagħraf il-qagħda vera tiegħu, jew għax jaffronta l-paradossi ta' l-eżistenza tiegħu. Il-persuna li ma ssufrix qiegħda tghix f'holma, f'tama fiergħa jew f'«fidi hażina».<sup>10</sup> Diversi poeziji li jittrattaw it-tema tax-xejn huma wkoll espressjonijiet ta' ansjetà. Il-biża' u t-turment ma humiex evitati minn Mizzi. F'waqtiet huma pprezentati bħala karatteristika ewlenija ta' l-eżistenza. Hekk f' *Biża'* l-ansjetà ssir «fahma taħraq» li tohnoq il-gerżuma. Fi *Thassib* «il-ġuħ li jghawwar fi stonku vojtt» u d-dubju f'essri assolut li jista' jagħti xi sens lill-ħajja huma rrelatati. F' *Malaise* l-għarfien ta' l-eżistenza bħala proċess ta' ħajja u mewt jissarraf f'ansjetà u f'effetti fiżiċi negattivi. Il-preludju għall-harsa «ġo ħondoq mudlam», li tagħti għarfien profetiku, hu turment fiżiku u



mentali. Is-suggeriment kontinwu hu li l-vizjoni profonda, il-kapaċità ta' hlejqa li tara aktar, hi akkumpanjata b'ansjetà:

Waqtiet bħal deni rġiq jirkibni,  
 imsarni jaħarqu bil-wegħha  
 t'għanjiet qed jissajru ġol-ġuf.  
 U ġo demmi tnabar kotrana daqs il-weraq  
 li jperpru ġor-riefnu tal-bosk  
 jitriegħdu.  
 Tpespis mitfi ta' miljuni ta' hlejjaq,  
 għasafar, ħut u bhejjem.

Il-fehma umana, li f'waqtiet ikollha intuwiżżjoni ta' l-ordni tal-holqien, tinqasam bejn faxxinu u biża', jew bejn gost bl-għarfien ġdid u ansjetà. Il-waqt isir affaxxinanti u delikat fl-istess ħin. L-ansjetà nnifisha tindika aspetti paradossali ta' l-eżistenza umana. Fuq naħa tixhed li hemm hlejqa li teżisti b'mod fiżiku u konxju, għax it-turment li jippreżenta Mizzi hu psikiku u somatiku fl-istess waqt. Fuq in-naħa l-oħra tixhed id-dubju dwar is-sinifikat ta' l-eżistenza umana. L-ansjetà hi prova ta' essri li jeżisti (għax isofri) daqskemm hi prova tal-problematika ta' l-eżistenza tiegħu.

Dal-paradoss jagħmel id-distinzjoni bejn l-uġiġħ u l-apprezzament tal-ħajja insinifikanti. F'*Emikranja* t-ton rassenjat li jilgħab bejn iċ-ċiniżmu u l-aċċettazzjoni ta' l-uġiġħ, flimkien ma' termini bħal «nixxaħxħu» u «kumdità», jindikaw li t-turment kontinwu ma jġiġix definit b'mod faċli. Ix-xebħ mad-doxxa u l-frazi «għal darba oħra» juru li hu turment regolari. Implikazzjoni aktar sottili hi li l-uġiġħ isaffi u għaldaqstant hu bżonn. Izda mbagħad terminu bħal «radjoattiv» iżomm is-sinifikat ċentrali ta' sofferenza li ftit ftit teqred. Ir-referenzi għad-«dmija primordjali», għall-«ħmura msemmna» u għall-

«protoplażma» jindikaw effett li għalkemm għewwieni ma jistax jissejjaħ individwali. Finalment il-ħtija eżistenzjalista hija pprezentata bħala l-kwalità li tiġgenera l-istat ansjuż. Hija l-ħtija ta' hlejqa li trid taġixxi f'hajja li flok raġuni toffri biss il-kastig:

Il-lejla nixxaħxhu taħt doxxa t'uġiġh  
 bl-imxat joborxu bl-imġhażel  
 iċ-ċelluli griżi tal-moħħ.  
 Il-lejla bil-kumdità nassistu  
 għar-reċta għal darba oħra;  
 tifqigħa ta' dmija primordjali,  
 splużjoni ta' ħmura msemma,  
 protoplażma b'seba' idejn  
 traxxax demm radjoattiv tal-ħtija  
 fuq min ħtija m'għandux.

*Hġieg* tikkonkretizza s-sofferenza f'xena li ssir metafora estiza: «Qed negħreq ġo baħar ta' hġieg». L-isfond ta' dubju reliġjuż u ta' possibbiltà ta' salvazzjoni jerga' jindika l-istat kuntradittorju li l-individwu jiġgenera. It-tama hija l-punt tat-tluq («nistenna l-idejn jitnewluli»), iżda s-saqajn hafjin «mixjin fuq il-mewġ priżmatiku/ta' baħar Ġenazaret» jissuġġerixxu wkoll sofferenza kontinwa. Id-djalettika bejn it-tama u d-dubju tiżvolġi f'xena li tipprezenta lill-poeta maqbud fit-trasparenza bla majista' jara l-ideali li jfittex:

Jifgani dal-hġieg.  
 Dal-baħar ta' hġieg jesponini  
 għarwien priġunier  
 bla nista' nittawwal  
 għal dawl l-ghodwiet vjola.  
 Hafjin is-saqajn  
 mixjin fuq il-mewġ priżmatiku  
 ta' baħar Ġenazaret.

It-tiftixa tal-poeta għad-dawl ta' «l-għodwiet vjola» tisfa fl-espożizzjoni tiegħu bħala «prigunier». Il-fidi ssir taq-bida kontinwa li fiha l-individwu jisfa «għarwien». Mizzi jinqeda b' simbolu ċentrali (hġieg) biex jassoċja flimkien is-sens ta' tiftixa għall-ideali, is-sens ta' illużjoni («distorzjoni»), is-sens ta' trasparenza li permezz tagħha l-fittix isir l-oġġett studjat u s-sinifikat rikorrenti ta' sofferenza.

*Il-Brimba* hi wiehed mill-aħjar eżempji ta' l-ansjetà eżistenzjali. It-talba biex il-poeta jintbagħat «fejn jintemmu l-ilmiġiet» tikkex kif f' mument s-sofferenza tista' tkun insapportabbli, anki jekk tibqa' bla rabta ma' kawża ċara. Ix-xena ta' turment kontinwu, is-suggeriment li l-bniedem jinqabad u jehel fil-hajja aktar milli jgħixha, u l-implikazzjoni li l-eżistenza hi forma ta' marda («saqajha mnigġsin») huma lkoll aspetti ta' xena waħda allegorika:

Mitluq fuq l-impluħa tal-laqx prizmatiku,  
 fuq it-tranja mbennen ibagħtuni  
 xi mkien 'il bogħod, 'il bogħod  
 fejn nistkenn minn dil-brimba  
 mdendla mas-saqaf bil-hajta t' għanqbuta  
 dil-brimba b'saqajha mnigġsin,  
 b'saqajha twal, twal qishom lastku  
 tielgħa u niezla ttabbagħli  
 ir-rita ta' mohħi,  
 ir-rita ta' mohħi 'nfantili.

#### NOTI

1. Ara N. Symington, *The Analytic Experience – Lectures from the Tavistock*, London, Free Association Books, 1986, p. 46.

2. Minħabba dawn il-paradossi l-eżistenzjaliżmu ċaħad il-filosofija tradizzjonali, jew il-ħsieb sistematiku u skematiku. L-eżistenza toffri problematika li ma tigix ittrattata b'mod adegwat f'sistemi ta' raġunament stabbiliti fuq skemi logiċi. Ara S. E. Stumpf, *Philosophy – History and Problems*, New York, McGraw-Hill Inc., 1994, p. 483.
3. Ara N. Symington, *op. cit.*, pp. 136–7.
4. L-inkonxju kollettiv hu magħmul minn aspirazzjonijiet u ġibdiet li huma ġenerali u li ntirtu minn generazzjoni umana għal oħra. Il-figuri arketipali huma simboli li jirrikorru matul l-istorja umana u li jirrappreżentaw dawn l-aspirazzjonijiet u l-ġibdiet. *Ibid.*, p. 100.
5. Ara A. Preminger (ed.), *Princeton Encyclopedia of Poetry and Poetics*, New Jersey, The Macmillan Press Ltd., 1965, pp. 48–9.
6. Skond Hegel il-qofol ta' l-univers hu proċess djalettiku bejn it-teżi u l-antiteżi li jirriżulta fis-sinteżi. It-teżi hi stat ewlieni li waħdu ma joffri l-ebda żvilupp. L-antiteżi hi stat kuntrarju li johloq konfront ma' l-ewwel stat. Il-kompromess bejn dawn iż-żewġ stati hu s-sinteżi li hi forma ta' żvilupp. Ara S. E. Stumpf, *op. cit.*, pp. 331–2.
7. Ara N. Symington, *op. cit.*, pp. 218–9.
8. Għall-kuntrarju l-bniedem awtentiku jibda mix-xejn u johloq hu stess il-valuri u l-immagni tiegħu nnifsu. Ara J. Macquarrie, *Existentialism – An Introduction, Guide and Assessment*, New York, Corpus Instrumentorum, Inc., 1972, pp. 206–9.
9. Ara S. E. Stumpf, *op. cit.*, pp. 513–5.
10. Il-«fidi hażina» fil-ħsieb ta' Sartre, hija twemmin falz-idea li hemm xi valuri, ideali jew prinċipji assoluti li l-bniedem irid jimxi fuqhom. Hija t-twemmin li hemm essenza li hi mogħtija qabel l-eżistenza, jew li hemm kodiċi ta' mġiba u verità li l-bniedem għandu jsegwi. Ara D. E. Roberts, *Existentialism and Religious Belief*, New York, Oxford University Press, 1957, p. 221.

## Il-Qari ta' Poeżija

Bħalma hemm mod kif tikteb li jissarraf f'poeżija, hemm mod kif taqra li jissarraf fil-qari tal-poeżija. Il-kritika li tittratta l-poeta jew it-test letterarju biss, tista' tagħti l-impresjoni li l-poeżija hija forma u kontenut ippreżentati lil qarrej li ma jonqsu jagħmel xejn, hliief jaqra. Izda din l-impresjoni tinjora n-neċessità ta' l-apprezzament letterarju, jew tistenna dan l-apprezzament waqt li ma tiffukax fuq min jagħmlu. Naturalment hemm viżjoni komprensiva li tqis l-analizi testwali u s-suġġerimenti dwar kif jinqara t-test bħala l-istess haġa. Hu x'inhu l-każ, is-siwi ta' l-involviment tal-qarrej fil-kritika hu ugwali għas-siwi ta' analizi li tqis il-kumplessità shiha tal-kitba artistika. Kitba artistika tinvolvi tip ta' awtur, tip ta' test u tip ta' qarrej. L-awtur hu l-fattur intenzjonali għalkemm l-intenzjoni tiegħu mhux bilfors tiffirma dak li xtaq. It-test hu l-prodott, izda l-prodott ma jistax ikun definit bħala tali bla apprezzament. L-apprezzament u d-definizzjoni tal-prodott huma reazzjonijiet f'qarrejja.

Poeżija tista' tkun quddiem qarrej u ma tinqarax bħala poeżija. L-iżvilupp fl-edukazzjoni, li għab miegħu għadd dejjem jizdied ta' tipi ta' qarrejja (qarrejja tax-xjenza, tal-letteratura, tal-filosofija, fost oħrajn), holoq ukoll il-problema ta' hafna qari bla għarfien tal-fakultà adatta għalih. Dan għax id-demokratizzazzjoni tal-qari permezz tat-tagħlim kellha tkun akkumpanjata b'dis-

tinzjoni bejn tipi ta' qari jew b'tagħlim dwar kif taqra f'oqsma differenti. Ma tistax taqra poezija bħalma taqra aħbar f'gurnal. Mill-aħbar trid informazzjoni iżda mill-poezija tistenna effett differenti. Ma tistax taqra poezija bħalma taqra rapport xjentifiku, anki jekk il-poezija tingeda b'vokabularju xjentifiku. Fir-rapport qiegħed tfittex konkluzjoni teoretika waqt li fil-poezija l-qarrej jissudisfa ruħu bi hwejjeġ oħra. Waqt li għall-gurnal il-fakultà li tispikka hi l-kurżità, u għar-rapport xjentifiku napplikaw il-bżonn naturali tagħna ta' prova, jew ta' verifikazzjoni, fil-qari tal-poezija l-funzjoni ta' dawn il-fakultajiet tonqos u tizdied il-hidma ta' oħrajn.

Hemm bżonn tal-qarrej ideali tal-letteratura, li mhux persuna daqskemm hu gabra ta' indikazzjonijiet li persuni differenti jistgħu jadottaw sa gradi diversi. Bħalma hemm poeti li huma meqjusa aħjar minn oħrajn, hemm qarrejja tal-poezija li huma aktar kapaci minn oħrajn fir-realizzazzjoni tal-poezija. Kultant poeta ma jingħarafx mill-ewwel, fl-aqwa hila tiegħu, għax il-poezija ma tkunx moqrija bl-attenzjoni adatta. Il-kritika evolviet billi qieset liema teknika letterarja kienet aktar effettiva minn oħrajn, u billi indikat dan l-effett. Iżda l-kritika tista' tingata' mid-dinja tal-letteratura jekk ma tibqax tagħraf li dan l-effett gie attwat f'qarrej, u għandu jingħata lill-qarrejja biex il-qari nnifsu jevolvi.

Kultant ngħidu li poeta hu diffiċli u ma ngħidux li l-qari kien faċli wisq. Il-poezija tinkorpora l-proċess sħiħ minn awtur, għal test, sa qarrej. Il-kritika, fid-diversi skejjel tagħha, għandha tendenza tiffoka fuq wieħed minn dawn u tenfasizza lilu. Iżda kritika aktar komprensiva tista' tittratta l-proċess sħiħ u tqis ir-relattività bejn intenzjoni, prodott u reazzjoni. Bħal kull xorta ta'

studju relattiv, dan mhux faċli. Lanqas ma hu għalkollox ċar jekk il-proċess isehħx f' din is-sekwenza, għax skejjel ta' kritika partikulari jipprezentaw il-prodott bħala t-tielet stadju: intenzjoni, qari, prodott.

L-għan ta' din it-taqsimha mhux li l-qarrej ta' Achille Mizzi jiġi ristrett għal skema waħda ta' qari, iżda li b'mod generali l-poeżija tingħaraf bħala l-attivazzjoni ta' aspetti tal-ħsieb, jew li b'mod speċifiku jidher kif il-poeżija moderna titlob ċertu tip ta' qari. L-istudent ma għandux iqis is-suggerimenti li jsegwu bħala tmiem fi-hom infushom, imma aktar bħala introduzzjoni Prattika għall-qari tal-poeżija. It-test letterarju jibqa' miftuħ għal diversi realizzazzjonijiet ta' diversi qarrejja, u jista' jitqies bħala prodott li qatt ma hu lest. Il-qarrej individwali ma għandux jistrieħ fuq il-qari ta' haddieħor, anki jekk l-ieħor ikun kritiku. L-istudent tal-letteratura għandu jkun kapaċi jaqra l-poeżija, mhux jimmemorizza n-noti dwarha u dwar poeta. Id-differenza bejn iż-żewġ każi hi ovvja. Fl-ewwel każ l-istudent għandu l-muftieħ għall-poeżija, waqt li fit-tieni każ għandu hila li tipposiedi poeta wieħed biss.

#### QABEL IL-QARI TAL-POEŻIJA

Hemm aspetti bażiċi tal-preparazzjoni għall-qari tal-poeżija, u dawn jistgħu jissemmew anki bla ma tkun magħzula l-poeżija. L-ewwelnett il-qarrej se jgarrab xi forma ta' viżjoni jew fehma. Dawn rari jkunu viżjoni ċara jew messagġ litterali. U rari aktar li jkunu sseparati mill-emozzjoni u s-sentiment tal-poeta. Fil-fatt il-messagġ ta' poeżija tant ikun imħallat ma' burdata, ma' sentiment jew, ġieli, ma' kunflitt interjuri, li ma jkollux

in-natura tal-messaġġi li aħna nagħtu lil xulxin fil-ħajja ta' kuljum. Il-messaġġ jista' jkun impressjoni li l-kliem iħalli fil-qarrej; jista' jkun burdata, ansjetà jew xi effett ieħor li jintlaħaq mhux bit-tifsira tal-kliem iżda bl-arrangement tal-kliem, ġieli b'nuqqas ta' kliem fil-pożizzjoni adatta. Anki meta l-messaġġ hu kkostitwit minn tifsiriet lessikali, il-kliem magħżul rari jagħti tifsira biss. Il-grad safejn test isir poetiku jikkorrispondi mal-grad safejn il-kliem jimmodifika t-tifsira komuni tiegħu. Il-qarrej aktar avvanzat mhux kuntent bit-tifsir verbali iżda jfittex dettalji ifjen li juru *kif* ġie applikat, elaborat, jew b'xi mod ieħor mittiefes, dan it-tifsir ovvju u ewlieni.

Il-poezija hi għażla ta' kliem qabel ma hi arrangement tiegħu. Hu siewi li l-qarrej jinnota, ma' l-ewwel jew mat-tieni qari, liema registru qiegħed jintuża. Kull kelma għandha diversi assoċjazzjonijiet iżda l-qarrej jista' jagħraf liema minn dawn huma validi għall-poezija billi jqis il-kuntest sħiħ u jelimina t-tifsiriet assoċjati li donnhom ma għandhomx rilevanza. Hawn spiss isehh l-iżball li assoċjazzjonijiet rilevanti jiġu injorati u oħrajn bla siwi jiġu interpretati. Il-hila fl-għażla adatta tat-tifsiriet assoċjati tiġi biż-żmien u bil-qari.

Hafna drabi huma implikazzjonijiet sottili, aspetti moħbija fix-xena li l-kelma titlob bhala sfond għaliha, u anki t-ton li l-kelma nghadet fih, li jghinu biex it-tifsira lessikali tisfuma f'tifsir ieħor. Il-qarrej għandu jagħraf ikejjel id-distanza bejn id-denotazzjoni, jew it-tifsir litterali, u l-konnotazzjoni, jew it-tifsir implikat ta' l-istess kliem. Waqt il-qari ta' poezija hu eżerċizzju bażiku li l-qarrej iqis id-differenza bejn il-kelma fil-poezija u l-istess kelma fit-taħdit komuni.



Huwa diffiċli hafna li poezija ma tinkludix il-metafora, is-simbolu, l-allegorija jew xi forma ta' paragun. Ghal hafna dan hu l-aspett ċentrali tal-poezija. Il-poeta jfittex xbihat u espressjonijiet li jitbiegħdu mit-trattament dirett tat-tema, iżda li jagħtu vizjoni aktar profonda tagħha. Il-poezija tinkludi sforz kontinwu biex is-sugġett jissarraf f'esperjenza umana. Xbihat allegoriċi u metafori jistgħu jsarrfu argument f'tigrib Prattiku li l-qarrej mill-ewwel jifhem. Is-simboli jirrapprezentaw tifsira billi jinkorporawha f'emblema li jkollha firxa semantika wiesgħa. Is-similitudni, jew il-paragun sempliċi, tqabbel karatteristiċi ta' element ma' dawk ta' ieħor. F'kull każ il-fehma tal-qarrej tiġi posposta u mbaġħad elaborata. Il-poezija mhix twila jew qasira daqskemm hi mbiegħda jew viċina tal-fehma, jew tal-vizjoni, li l-poeta jixtieq johlq fil-qarrej. Dan hu t-tul jew il-qosor ta' hin li tiegħu l-poezija biex tinqara bħala poezija. Il-qarrej għandu javviċina poezija bl-għarfien li s-sens li finalment jispiċċa bih se jkun pospost u elaborat.

Barra mill-figuri tat-taħdit, mill-vokabularju u mit-tema generali, il-poezija hi magħmula wkoll minn skema ta' hsejjes. L-asonanza u d-dissonanza; ir-rima; l-arrangament metriku, jew ritmiku; ir-ripetizzjoni u d-diwi, u diversi eżempji oħrajn jixhdu li l-poeta jipprova jikkontrolla l-hsejjes li jagħmel il-qarrej waqt il-qari. Dan l-aspett tal-poezija ma għandux tifsira iżda jidetermina l-qawwa u l-modifikazzjoni tat-tifsira. Għandu s-setgħa jpoġġi lill-qarrej f'burdata mqar billi jikkontrolla n-nifs u l-grad ta' sforz biex il-qari jseħh. Il-valur ta' dan l-aspett tal-poezija hu għoli għax il-hoss tal-poezija jista' jiġi realizzat b'mod inkonxju mill-qarrej. Għax hu aspett konkret u immedjat tal-qari tal-

poeżija, il-hoss jista' jidher innoċenti u newtrali. Bil-hoss il-poeta għandu s-setgħa jinstiga attitudni fil-qarrej u jaħbi l-origini ta' din l-instigazzjoni. Il-qarrej jista' jkun ippreparat għall-effetti bażiċi tal-hoss billi jfaddal parti mill-attenzjoni għal dawk il-partijiet fil-poeżija fejn il-heffa tal-qari tinbidel, fejn hemm ripetizzjoni ta' hoss jew fejn il-grad ta' sforz biex ilissen il-kliem jinbidel. Għandu jistaqsi għalfejn dawn l-effetti jseħħu f'ċertu partijiet mill-poeżija u mhux f'oħrajn, u għandu jistenna korrelazzjoni bejn l-arrangament tal-hoss u s-sens.

Finalment poeżija hi effett wieħed u hu inutli li l-qarrej jagħraf aspetti minnha biex iħallihom sejbiet isseparati. Il-qarrej ideali qatt ma jabbanduna l-poeżija shiħa biex jiġbor dettal, iżda jagħraf jiġbor dettalji godda permezz tal-poeżija shiħa. Għax il-qari tal-poeżija hu proċess ripetittiv li jagħni l-istess esperjenza ta' qari b'sottilezzi misjuba tard, mhux proċess lineari li jgħaddi minn sejba għal oħra. L-aħjar ħjiel għal x'għandu jiġi mfittex fil-poeżija hu l-poeżija nnifisha. L-aħhar parir introduttiv hu li l-qarrej iħalli l-poeżija shiħa, jew li jsib fejn jidhol l-effett individwali f'mekkanizmu shiħ. L-effett meħud separatament hu teknika, iżda meqjus f'postu jsir organu vitali tat-test. Il-qarrej irid jaqra poeżija, mhux teknika.

#### EŻEMPJU PRATTIKU: IL-POEŻIJA TRAB

*Ma jbaqbaqx feroċi*

*t-trab*

*mhux bħal-lava li ċċaqċaq l-iskorċa.*

*It-trab għabra fina . . .*

*persistenti t-trab  
u fitt.*

*Mhux jibla' u jikkonsma  
imma jiksi bl-istrati ...  
thaddina muta siekta bil-lajma.*

*Lil missieri bala' t-trab,  
lil ommi għad jibla',  
lil marti, 'l uliedi, lil ħija ...*

*Lil Ċinzja u lil Nadja li żejnu t-triq  
bi ġmielhom.*

*Lil Wenzu, lil Vestru, lil Nestru  
jiċċajta u jiddieħaq.*

*Fuqhom ukoll it-trab  
bħal ġuf nessej' għad jingħalaq  
biex joftomhom minn ħsejjes u lwien.*

*Lili għad jibla' t-trab,  
lil kull m'għandi u kulma jkolli  
bħal kefen aħħari.  
Lilna lkoll bħal fossili ngastati  
fil-wisa' u fiż-żmien  
nistennew jekk hemm, il-qawmien,  
bħaż-żrieragħ ġo l-art ...  
irxiexa nistennew  
li taħjina ...  
minn fomm it-trombi ħabbara  
nistennew,  
jekk hemm,  
qawmien.*

### *1.0 Impressjonijiet Ewlenin sa Xbiha Ċentrali*

L-ewwel qari tal-poeżija dejjem ikun nieqes minn diversi dettalji effettivi. Għalhekk il-qarrej ma għandux jinhasad jekk ma' dan il-qari jkollu biss biċċiet minn impress-

jonijiet shaħ li ma jkunx jista' jgħaqqad. Impressjonijiet parzjali mill-qari ewlieni ta' *Trab* jistgħu jkunu: it-trab hu «persistenti» anki jekk hu element bla forza; it-trab qered u għad jeqred lil bosta nies; it-trab għad jeqred lill-poeta; u l-bniedem jittama fil-qawmien wara l-mewt. Id-diversi impressjonijiet jistgħu jingħaqdu f' sens generali billi l-qarrej jerga' jaqra l-poezija u joqgħod attent għal fattur komuni. Fl-ewwel strofa t-trab «jiksi» u ma jibla; fit-tliet strofi li jsegwu t-trab jibla' jew se jibla' lil bosta nies; fl-aħħar strofa t-trab «għad jibla'» lill-poeta u l-bnedmin kollha jistennew il-qawmien. Fil-parti l-kbira ta' dawn l-impressjonijiet parzjali t-trab hu assoċjat ma' qerda perpetwa li gġieghel lill-bniedem jittama f'qawmien. Waqt li l-qarrej iressaq l-ewwel impressjonijiet lejn xulxin biex isib sekwenza loġika, jew għall-inqas xi aspekt li jgħaqqadhom, jirrealizza li l-fattur komuni hu l-mewt. Dan wasal għalih billi niżżel l-impressjonijiet ewlenin f'lista u rripeta l-qari sakemm sab liema implikazzjoni terga' tixref, jew billi qies liema element jew tigrib joqgħod flok il-kelma ċentrali «trab». Barra minn hekk il-qarrej seta' qabbel is-sekwenza loġika li sab bejn l-ewwel impressjonijiet (minn trab qerriedi u «persistenti» sa tama f'qawmien) ma' sekwenza simili u sinifikanti fil-ħajja tal-bniedem (il-mewt inevitabbli u t-tama f'ħajja oħra). Il-mewt hi inevitabbli bħalma t-trab hu «persistenti»; il-mewt tigi bil-lajma iżda teqred bħalma t-trab jinzel bilmod iżda «jibla'»; il-mewt ma tagħmilx distinzjonijiet bħalma t-trab «għad jibla'» lil kulhadd. Meta l-qarrej jirrealizza li anki fid-dettal il-korrispondenza bejn l-impressjonijiet ewlenin u l-fattur komuni li sab hu tibqa', ikollu konferma tal-validità tas-sejba tiegħu.

Differenza essenzjali bejn qari iehor u l-qari tal-poezija digà harget. Il-qari tal-poezija jirrikjedi, speċjalment meta l-poezija hi simbolika ħafna, is-sejba tas-sugġett waqt li l-għan f'kitba oħra hu li s-sugġett jidher b'mod ċar u immedjat. Il-qarrej tal-poezija jrid jin-vestiga l-impressjonijiet ewlenin li jingħatawlu biex isib l-istess traċċi tematiċi, waqt li l-qarrej f'oqsma oħra ta' studju ma jirrikjedix dan l-isforz inizjali.

*1.1* Sa issa kulma għamel il-qarrej hu li gabar ix-xbihat jew l-ideat primarji u wasal għat-tema. Bla ma jibda janalizza l-għażla tal-kliem, it-teknika metaforika u l-ħsejjes, iżda billi joqgħod attent għal dettal dejjem ifjen fix-xbihat, il-qarrej jista' jikkwalifika aktar it-tema. Għalhekk il-qari li jmiss għandu jiffoka fuq dettal fl-immaginazzjoni biss. Hu siewi li qabel kull qari l-qarrej ikun jaf x'se jfittex. Kultant il-qari ta' qabel jindikalu liemakwalitajiet isegwu fil-bini tal-poezija, għax waqt li jzommu marbut ma' aspekk generali (bħax-xbihat), jindika wkoll liema grad ta' dettal imiss.

Il-qarrej l-ewwel jagħraf x'ma jagħmilx it-trab («ma jbaqbaqx feroċi») u bħal xiex mhux («mhux bħal-lava li ċcaqcaq l-iskorċa»). Ta' min jinnota li l-bidu tal-poezija hu fin-negattiv u li l-qarrej irid iwarrab karatteristiċi partikulari min-natura tat-trab aktar milli jiddefinixxih b'karatteristiċi pprezentati. L-impressjoni li tingħata wara hi definittiva: it-trab hu «għabra fina», «persistenti» u «fitt»; tliet kwalitajiet li fil-fatt huma aspetti rrelatati. Il-qarrej jista' jifhimhom bħala kawża u effett ta' xulxin: ladarba t-trab hu «għabra fina» bilfors hu «persistenti», u għax hu hekk hu «fitt».

L-aħħar perijodu fl-ewwel strofa jagħti n-negattiv

u d-deskrizzjoni definittiva ta' l-effett tat-trab f'salt. It-trab ma jibla u ma jikkonsmax, iżda «jiksi bl-istrati». Il-qarrej attent jagħraf li waqt li hemm differenza bejn l-azzjoni nnegata («jibla'», «jikkonsma») u l-verb «jiksi», l-effett aħħari tat-tnejn (il-mewt) hu l-istess. Id-differenza hi bejn modi kif il-qerda sseħħ u mhux bejn il-qerda u l-għajxien. Barra minn hekk «jiksi bl-istrati» hija kwalifika tax-xbiha ta' trab «persistenti» u «fitt», u tagħti l-impressjoni ta' xi element li jsofri l-azzjoni tat-trab. L-element affettwat (in-nies) hu trattat fl-istrofi li jsegwu. L-aħħar vers jissuggerixxi li t-trab għandu firxa permezz tan-nom «thaddina». Finalment, il-frazi avverbjali «bil-lajma» tippreżenta dettal gdid fl-azzjoni shiha.

Waqt dan il-qari ta' l-ewwel strofa l-qarrej għandu jirrealizza x'tip ta' perspettiva qieghda tinholq fih, x'tip u xi grad ta' attenzjoni qieghed jitlob il-poeta, u kif jingħaqdu l-biċċiet ta' l-ewwel xbiha allegorika. Bħala eżempju l-qarrej seta' fehem li t-test iġieghlu jibdel perspettiva negattiva għal waħda pożittiva: il-qarrej ma jaċċettax kwalitajiet u jaċċetta oħrajn rigward it-trab, għalkemm il-perspettivi huma differenza falza rigward l-effett. Il-qarrej għall-ewwel jistenna differenza (bejn it-trab u tipi oħra ta' qerda), iżda b'aktar reqqa jagħraf li ma hemmx. Il-bidla fil-perspettiva min-negattiv għall-pożittiv, li fil-fatt mhix bidla sinifikanti, tiġi nnewtralizzata b'mod aktar deċiżiv permezz tal-kontra-dizzjoni li tiġi fit-tielet strofa (it-trab wara kollox «jibla'»).

Il-grad ta' attenzjoni mitlub mill-poeta hu għoli għax id-dettalji verbali, aġġettivali u avverbjali huma fini. Permezz tal-logħob bil-perspettiva u tad-dettalji l-biċċiet

jistghu jingħaqdu f'idea koerenti: it-trab mhux qerda goffa bħalma jirrizultaw fiha diżastri ohra (bħall-iżbruffar ta' vulkan, issuġġerit bil-frazi «lava li ċcaqċaq l-iskorċa»), it-trab hu qerda lajmana li sseħħ fis-skiet. Hu faċli, minn din ix-xbiha allegorika, li wieħed jasal għal interpretazzjoni: it-trab hu simbolu ta' qerda li sseħħ bilmod, kullimkien u bla waqfien. Bħalma għall-ewwel il-qarrej jagħmel differenza falza bejn it-trab u forom ohra ta' qerda, il-bniedem jista' jagħmel differenza bejn il-ħajja u l-mewt aċċidentali, iżda l-ħajja nnifisha hi mewt lajmana. L-interpretazzjoni mhix xi għan li l-qarrej irid jilħaq billi jinsa d-dettalji li wassluh għaliha. Hi biss koncizjoni u arrangament ta' dawn id-dettalji meħudin f'salt.

1.2 It-tliet strofi li jsegwu jikkuntraddixxu dak li gie pprezentat fl-ewwel xbiha. It-trab issa hu element li «bala'» u li «għad jibla'». Ir-ripetizzjoni tal-prepożizzjoni «lil», il-firxa tal-vittmi minn qraba sa karattri magħrufa, u d-dettal dwar l-imġiba u l-apparenza ta' whud minnhom, kollha flimkien jenfasiszaw il-fatt li t-trab jeqred lil kulhadd b'mod vjolenti. Ir-ripetizzjoni tal-prepożizzjoni tikkonferma l-omnipreżenza, l-indifferenza u l-persistenza tat-trab.

Ix-xbiha fl-ewwel strofa hija f'kuntrast max-xbiha tat-tieni strofa (jekk din tista' tigi mmaginata). L-ewwel strofa tiddekrivi kwalitajiet reali tat-trab, u tinnega kwalitajiet li verament ma jinstabux fit-trab għalkemm jistghu jigu applikati fuqu b'mod metaforiku. Id-deskrizzjoni fl-ewwel strofa hi allegorika iżda mhix metaforika bħat-tieni xbiha fit-tliet strofi li jsegwu. Hawn it-trab jibla', jew hu meqjus permezz ta' azzjoni ta' animal

selvaġġ li jeqred. Il-poeta jdghajjed l-importanza tal-mod kif isseħħ il-qerda billi jikkuntraddixxi x-xbiha ewlenija. Għalkemm fiż-żewġ xbihat hemm enfasi fuq il-mod kif it-trab jeqred, il-qarrej jirrealizza, permezz tal-kuntraddizzjoni, li din l-enfasi tagħti postha lill-effett li hu komuni bejn iż-żewġ każi.

1.3 Il-hames strofa toffri xbiha dettaljata fi tliet versi. It-trab «għad jingħalaq» fuq in-nies imsemmija qabel «bħal ġuf nessej». Din l-azzjoni tifred lill-mejjet «minn hsejjes u lwien», jew mis-sensazzjoni fiżika. Minhabba li l-ewwel vers ta' din l-istrofa jirreferi għan-nies li ssemmev fit-tliet strofi ta' qabel, il-qarrej jista' jkollu l-impressjoni li l-hames strofa hi ripetizzjoni li tenfasizza dak li diġà ngħad. Izda l-istrofa tagħti dettalji godda permezz ta' xbiha ta' ġuf, li fil-fatt iżomm il-ħajja, anki jekk hu «nessej». It-terminu ta' l-aġent «nessej» jindika li l-ġuf mhux qerda assoluta izda hu firda mid-dimensjoni materjali jew mill-ħajja kif nafuha, dettal li hu kkonfermat bl-aħħar vers fl-istrofa (il-verb «joftomhom» jindika firda aktar milli qerda).

Il-qarrej għandu jirrealizza li permezz ta' xbiha li għall-ewwel tidher inkongruwenti, ix-xbiha ta' ġuf bħala xebh mat-trab jew mal-mewt, il-poeta wasal fil-kuncett paradossali u kristjan ta' mewt li hi ħajja. Il-ġuf jissuġġerixxi bidu ġdid u jaġħti l-impressjoni li t-trab mhux qerda izda metamorfosi. Din l-impressjoni ma ngħatatx fix-xbihat ta' qabel.

1.4 Finalment l-aħħar strofa tintroduci l-aktar xbiha preokkupanti għall-poeta. It-trab, jew il-qerda li wara kollox hi metamorfosi, għad jibla' lilu: «Lili għad jibla'



t-trab». Mill-ġdid hi enfasizzata l-impresjoni ta' tħad-dina li tiġbor kollox fiha. «Bħal kefen aħhari» t-trab għad jibla' mhux lill-poeta biss, iżda lil kulma għandu. L-ewwel persuna singular issir imbagħad plural («lilna lkoll») biex il-qerda tal-poeta titpoġġa f'dimensjoni kollettiva.

Minn hawn 'il quddiem ix-xbiha tat-trab mhix żviluppata aktar, u minflokha l-poeżija tinfuma fi trattament ta' stennija kundizzjonali: «nistennew jekk hemm, il-qawmien». Ix-xebh maż-żrieragh li jistennew ix-xita jippermetti l-impresjoni li fil-mejjet dejjem hemm il-possibbiltà ta' metamorfosi għall-ħajja, u l-impresjoni li dil-possibbiltà hi ddeterminata minn fattur esterjuri (ix-xita). Il-qarrej jirrealizza li b'din ix-xbiha allegorika l-mewt u l-ħajja jinżammu f'bilanċ. Dan jirrifletti l-istat tal-bniedem li jibza' li l-mewt hi t-tmiem ta' kollox u jemmen f'ħajja oħra fl-istess waqt. Għalkemm ix-xbiha ta' l-«irxiexa» hi rripetuta, u t-tama tidher se tegħleb id-dubju fl-aħħar sitt versi, it-tmiem hu diwi tad-dubju dwar il-qawmien u dan jerga' jħalli lill-qarrej bejn il-fidi u d-dubju aktar milli jagħtih għażla.

*1.5* Il-qarrej hawn jista' jieqaf u jara x' ġabar permezz tal-qari tax-xbihat. Dan jissarraff' kontenut siewi kemm-il darba l-qarrej kien flessibbli biżżejjed fl-immaginazzjoni u ffoka fuq xbihat aktar milli fuq kliem u teknika; halla d-dettalji jaħdmu fih sakemm ix-xbihat saru xbiha waħda ġenerali li tħalli barra ċerti aspetti u tenfasizza oħrajn; u sab fattur komuni f'dawn l-aspetti biex jifforma tema jew sinifikat.

Permezz ta' dal-proċess ix-xbihat ewlenin li jiġu f'moħħ il-qarrej jissarrfu f'sinifikat ċentrali li jistab-

bilixxi limitu għall-interpretazzjoni. Nghidu aħna, il-qarrej diġà stabbilixxa li t-trab hu assoċjat man-negattiv, li azzjoni enfasizzata tat-trab hi l-inzul persistenti, li din l-azzjoni tinvolvi lill-poeta u lil nies li jaf. Mela l-qarrej ma jistax jimmagina trab qieghed itir, trab ileqq fix-xemx, trab li hu mqanqal minhabba xi ċaqliq, jew trab li ma għandux relazzjoni mal-ħajja tal-poeta u ta' niesu. Dan l-eżerċizzju hu validu ħafna. Meta poeta jagħti element (trab), il-qarrej għandu jara, bir-reqqa, liema aspetti tax-xbiha rilevanti (għax kull element għandu xena shiha bħala sfond li fih jagħmel sens) huma aċċettati, enfasizzati jew imwarrba. B'hekk il-qarrej jibni xbiha ċentrali li sservi ta' sinifikat u ta' limitu.

Il-qari tal-poezija hu differenti minn qari ieħor għax ħafna drabi l-poezija tirrikjedi flessibbiltà u firxa immaginattiva li qari ieħor ma jirrikjedix. L-istudent tal-letteratura spiss isib ruhu jipprova jimmemorizza xbihat, impressjonijiet u dettalji fantastiċi li jisfumaw f'ideat. Liema xbiha ċentrali tixref mill-għaqda tad-diversi impressjonijiet fi *Trab*? Konkluzjoni tentattiva tista' tkun din: trab (mewt) niezel bilmod li apparentament mhux vjolenti jew qerriedi, iżda hu fit biss, huwa fil-fatt forma ta' qerda kostanti li tiġġarrab minn kulhadd. Din il-qerda tista' tkun tmiem assolut daqskemm tista' tkun il-bidu ta' ħajja oħra. Il-bniedem ma jista' jagħmel xejn ħlief jiddubita, jittama u jistenna.

## 2.0 *Il-Vokabularju*

Il-kliem u x-xbihat maħluqa permezz tiegħu għandhom ikunu haġa waħda fil-qari tal-poezija. Iżda meta l-kliem jiġi analizzat għalih, bħala eżerċizzju inizjali li jagħni

l-qari finali tal-poezija, il-qarrej jista' jiġbor hjiel ġdid, dwar ix-xbihat, mill-għażla lessikali u mill-arrangement tas-sekwenza tal-kliem fil-poezija. Mod faċli kif il-kliem jiġi kkategorizzat hu segwit billi l-qarrej jifforma kategoriji skond il-funzjoni grammatikali tat-termini. Fl-analiżi li ssegwi ma tniżżlux it-termini kollha li jappartienu għall-kategoriji, iżda l-parti l-kbira, u rilevanti, tagħhom.

2.1 Verbi fi *Trab* huma: «(ma) jbaqbaqx», «iċċaqcaq», «(mhux) jibla'», «(mhux) jikkonsma», «jiksi», «bala'» «(għad) jibla'», «żejnu», «jiċċajta», «jiddiehaq», «(għad) jingħalaq», «(biex) joftomhom», «(għad) jibla'», «nistennew», «(jekk) hemm», «nistennew», «taħjina», «nistennew», «(jekk) hemm». Wiehed jinnota li wħud mit-termini, bħal «hemm», ma humiex verbi iżda għandhom funzjoni verbali. Flimkien ma' dawn il-verbi hemm għadd ieħor ta' verbi li huma implikati iżda li fil-fatt ma jinqrawx. Hekk fil-vers «It-trab għabra fina» hemm is-sens ta' «hu» (pronom personali b'funzjoni verbali) mifhum. Eżempju aktar rilevanti hu l-mod kif it-tielet u r-raba' strofi jimplikaw ripetizzjoni tal-futur «għad jibla'»:

(Għad jibla') lil Ċinzja u lil Nadja li żejnu t-triq bi ġmielhom.

(Għad jibla') lil Wenzu, lil Vestru, lil Nestru jiċċajta u jiddiehaq.

Huwa utli li l-qarrej jirrealizza liema termini huma nieqsa mill-versi iżda jridu jiġu mifhuma bilfors biex il-versi jagħmlu sens. L-effett ta' dal-kliem li ma jidherx xorta jseħħ. L-ommissjoni ta' kliem li s-sens tiegħu

hu preżenti tindika li l-poeżija għandha aktar kliem milli attwalment jidher. Il-konċiżjoni u l-ommissjoni, f'dal-każ, isiru mezz kif tinholoq diskrepanza bejn it-tul viżwali tal-poeżija u t-tul vera tagħha, bejn it-tul tal-qari bhala eżerċizzju fiziku u t-tul tal-qari bhala eżerċizzju mentali.

Il-verbi huma l-azzjoni fil-poeżija u jekk jigu meqjusa fis-sekwenza li nġhatatilhom mill-poeta, il-qarrej ikollu idea ta' modifikazzjoni, bidla sħiħa jew nuqqas ta' bidla fl-azzjoni. Fil-każ ta' *Trab* ir-riduzzjoni ta' l-attenzjoni għas-sekwenza tal-verbi tinforma lill-qarrej bi skema. Il-verbi jixhdu funzjoni verbali li tibda min-negattiv, tgħaddi għal deskrizzjoni dwar x' jagħmel it-trab, tgħaddi għal azzjoni pjaċevoli tan-nies, tkompli b'sens ta' għeluq u ta' firda, u ttejjem f'sens ta' stennija u fil-kundizzjonali.

Negattiv	Deskrizzjoni pożittiva	Azzjoni pjaċevoli	Għeluq u firda	Stennija u l- kundizzjonali
ma jbaqbaqx	jiksi	żejnu	għad jin- għalaq	nistennew
mhux (bħal- lava li ċcaqċaq)	bala'	jiċċajta	joftomhom	jekk hemm
	għad jibla'	jiddiehaq		nistennew
mhux jibla'				nistennew
mhux jik- konsma				jekk hemm

Il-vokabularju li ma jidherx, iżda li hu implikat, iżid termini oħra f'dawn il-kategoriji. L-azzjoni implikata u rilevanti hija «għad jibla'» u din iżżid il-kontenut tat-tieni kategorija. Iżda l-partiċipju u l-

verb «għad jibla'» ma jiġux fit-tieni fażi ta' l-azzjoni. Minflok jingħadu u huma mifhuma f'diversi partijiet tal-poezija u f'dan is-sens huma l-eċċezzjoni fl-iskema regolari li tidher hawn fuq. Is-sens ta' «għad jibla'» hu rripetut, bi kliem attwali u b'implikazzjoni, sakemm l-azzjoni fit-tieni kategorija ssir ewlenija u mifruxa fuq il-poezija shiħa. Eżempju ovvjju hu l-bidu ta' l-aħħar strofa:

Lili għad jibla' t-trab,  
lil kull m'għandi u kulma jkolli  
bħal kefen aħħari.

Għalkemm l-ewwel kategorija tidher aktar qawwija minhabba l-għadd ta' verbi fin-negattiv, is-sejba ta' aktar verbi implikati tat-tieni kategorija turi liema hu s-sens verbali ewlieni. Bħalma fix-xbihat it-trab ma jidherx vjolenti iżda fil-fatt hu, it-terminu li jissuġġerixxi qerda vjolenti («jibla'») ma jidherx il-hin kollu iżda fil-fatt hu prevalenti.

Il-fatt li t-tielet mument (kategorija) hu kkostitwit minn verbi li jindikaw azzjoni pjaċevoli ma jibdilx l-effett tal-prevalenza tat-tieni kategorija. Wara kollox, ir-raba' kategorija terġa' tixhed azzjoni li teqred is-sinifikat tal-kategorija ta' qabel: in-nies li jiżzejnu, jiċ-ċajta u jiddieħqu jisfaw mifrudin mid-dimensjoni li dan kollu seħħ fiha. Fl-aħħar fażi ta' azzjoni l-verbi jibdlu s-suġġett (minn trab għall-ewwel persuna fil-plural «aħna») u s-sens ta' qerda. Dan is-sens jinbidel f'sens ta' tama («nistennew») u ta' dubju («jekk hemm»). Il-verb «taħjina» li jiġi f'dil-parti tal-poezija, jew fil-ħames perijodu ta' azzjoni, hu eċċezzjoni u aktar jispikka l-isfond kundizzjonali milli s-sens ta' ħajja.

B'attenzjoni ffukata biss fuq il-vokabularju, u ris-

tretta għall-verbi, il-qarrej jista' jeliċita aspett wiehed tal-poeżija u jara kif jaħdem għalih. Naturalment, dan ma jistax jibqa' sseparat bhala parti minn effett shih. Ir-restrizzjoni tal-qarrej għandha tkun miżura li tghinu jillimita l-attenzjoni tiegħu għal aspett wiehed tal-poeżija, iżda ma għandhiex tostakulah meta jfittex korrispondenza bejn l-aspetti studjati separatament. Bhala eżempju tista' tittiehed il-bidla minn verbi b'suġġett biss għal verbi li magħhom hu marbut oġġett ukoll.

Fl-ewwel parti tal-poeżija l-verbi fin-negattiv għandhom is-suġġett (trab) biss. Fil-parti nofsana, fejn isehh il-kuntrast permezz tal-verb «bala'», aktar tispikka r-rabta ma' u l-effett fuq l-oġġett. L-inklużjoni ta' l-oġġett («lil missieri», «lil ommi», «lil marti», eċċ.) fi skema ripetittiva tindika bidla fl-enfasi mill-aġent ta' l-azzjoni (is-suġġett «trab») għall-pazjent (l-oġġett, jew min isofri l-azzjoni). Waqt li f'din l-analiżi l-verb jibqa' ċentrali, il-qarrej qiegħed iqis ukoll il-kuntest immedjat biex jara l-azzjoni verbali hix enfasizzata bhala sforz ta' suġġett jew sofferenza ta' oġġett. Fil-fatt il-bidla fl-enfasi tikkorrispondi mal-bidla fix-xena minn trab li jiksi «bil-lajma» għal trab li hu element qerriedi u vjolenti.

Eżempju ieħor ta' korrispondenza hu rrealizzat meta wiehed iqis il-bidla bejn preżent, passat u futur li hemm fil-poeżija. Fl-ewwel kategorija n-negattiv hu fil-preżent, bhalma hu l-ewwel verb fit-tieni kategorija, u meta l-verb jiżdied oġġett miegħu, il-preżent jinbidel f'passat («bala'»). Il-passat jinbidel immedjatament f'futur («għad jibla'») bl-istess verb u r-ripetizzjoni tagħti l-predominanza lill-futur. Il-verb waħdieni fil-passat mhux biss jikkuntradixxi dak li ngħad qabel, iżda hu aktar qawwi għax jindika fatt li sehħ. Il-preżent (bħal «jiksi») juri

azzjoni kontinwa li għadha mhix mitmuma iżda l-passat jixhed azzjoni mitmuma u fatt storiku. Wiehed jifhem l-importanza tal-verb waħdieni tal-passat meta jagħraf li l-poeta jagħzel l-istess tifsira verbali għall-predominanza tal-futur. Il-poeta qiegħed japplika ċ-ċertezza tal-passat għall-futur u qiegħed jibza' minn dak li inevitabbilment se jseħh lilu. Waqt li l-preżent għadu qed jiddefinixxi l-azzjoni tat-trab («jiksi»), u jagħmel dan wara sensiela ta' verbi fin-negattiv li jindikaw definizzjoni li qed tiġi ffurmata, il-passat («bala'») hu grajja ċerta. Dan jikkorrispondi mas-suggeriment li hareġ mix-xbihat dwar kif il-bniedem ma jafx li qed isseħh mewt kontinwa għax ma jistax jiddefinixxi l-hajja bħala mewt, iżda fil-fatt hu dejjem riesaq lejn tmiem (jew metamorfosi) inevitabli.

Permezz ta' din l-analiżi bażika l-qarrej jagħraf li l-verb ma jservix biss it-tul tas-sentenza, jew tal-vers. Il-verbi jistgħu jiġu miġbura fi skema, skond x'tippermetti l-poeżija, u jista' jiġi meqjus kif l-iskema toffri perspettivi godda fuq ix-xbihat. Eżempju wiehed kien is-suggeriment li x-xbiha ta' trab li jibla' hi aktar qawwija mix-xbiha ta' trab nieżel bil-lajma, minħabba l-intensifikazzjoni tat-tieni kategorija bit-termini mifhuma «għad jibla'». Din il-funzjoni verbali hi moħbija minħabba li t-termini ma jidhrux kull fejn jinftiehm. Il-qari tal-poeżija hu differenti minn qari ieħor għax il-poeżija tagħti tifsira u taħbi l-mod kif ingħatat. Testi li ma humiex letterarji huma aktar trasparenti u joffru inqas sfida biex il-qarrej jara l-mekkanika komunikattiva tagħhom.

Waqt li t-test f'oqsma oħra ta' studju jirrikjedi li l-qari jibqa' għaddej biex l-informazzjoni fil-qarrej tizdied,

il-poeżija trawwem żewġ tendenzi: a) it-tendenza li l-qarrej ikompli jaqra, meġġuna mill-konċizzjoni, mir-ritmu, mir-rima u minn diversi fatturi ohra; b) it-tendenza li jieqaf biex jiġbor sens li donnu hu akbar mit-tifsir tal-kliem, jew elaborazzjoni li hija aktar dettaljata mill-ewwel xeni li jiġu f'moħħu. Dan il-pjaċir doppju, ta' heffa u profundità, jispikka għax iqarreb lejn xulxin l-impulsi kuntrarji ta' ġbir ta' informazzjoni aktar profonda u għaġla li tirrikjedi li din il-profundità tittiehed f'hin qasir.

2.2 Nomi komuni u personali fi *Trab* huma: «trab», «lava», «skorċa», «għabra», «strati», «thaddina», «missier(i)», «omm(i)», «mar(ti)», «ulied(i)», «hi(ja)», «Ċinzja», «Nadja», «triq», «Wenzu», «Vestru», «Nestru», «ġuf», «ħsejjes», «ilwien», «kefen», «fossili», «wisa'», «zmien», «qawmien», «żrieragh», «art», «irxiexa», u «trombi». Din il-lista ma tinkludix ir-ripetizzjoni li hemm ta' uħud min-nomi, bħalma tagħmel il-lista tal-verbi. Izda r-rikorrenza tan-nom «trab» hija evidenti ma' l-ewwel qari tal-poeżija. Hlief għan-nom «trab» ir-ripetizzjoni fil-kategorija generali tan-nomi mhix mifruxa jew effettiva daqskemm hi fil-verbi. Dan jixhed punt siewi: l-aspetti tal-poeżija mhux bilfors jiġu analizzati fi skema li giet stabbilita minn aspetti oħrajn. F'kull każ il-qarrej għandu jkollu metodu ta' analiżi ipotetiku (bħall-arrangament tan-nomi f'kategoriji kif sar bil-verbi), iżda dan il-metodu għandu jiġi mmodifikat jew totalment mibdul jekk il-poeżija tissuggerixxi skema, jew aspetti ta' importanza, differenti.

Wieħed jinnota li anki fil-każ tan-nomi hemm hjiel ta' kategoriji ta' sens. Ir-ripetizzjoni ta' «trab», u n-



nom «ghabra» jagħtu l-impressjoni ewlenija ta' element «persistenti». Nomi bħal «strati», «thaddina», «guf», «kefen» u «fossili» jiffurmaw kategorija li tindika kontenitur jew forma ta' għata. Is-sensiela ta' nomi familjari (bħal «missier(i)», «omm(i)»), segwita minn sensiela ta' nomi proprijji, jinvolvu lill-bniedem bħala l-vittma li hi «ngastat(a)». Nomi bħal «żrieragh», «irxiexa» u «qawmien» huma assoċjati ma' bidu għdid. L-għażla tan-nomi tixhed erba' punti ta' koncentrazzjoni: it-trab li hu omnipreżenti; element li jaqbad, ikeffen jew jgħatti; ammont ta' nies involuti; u l-qawmien.

L-għażla tan-nomi tpogġi t-tema fl-ambitu tat-tigrib senswali u materjali għax nomi bħal «trab», «ghabra» u «fossili», flimkien mad-definitezza fl-għażla tan-nomi persunali, ma jippermettux li l-argument dwar il-mewt jibqa' astratt, iżda jniżżluh għal-livell tat-tigrib uman f'dinja konkreta. Huwa fl-ahħar strofa li n-nomi jsiru aktar astratti u li l-qarrej igarrab firxa aktar vaga tas-sens b'termini bħal «wisa'», «żmien» u «qawmien». Izda anki hawn nomi bħal «żrieragh» u «art» joffru rabta mat-tigrib sempliċi u materjali tal-bniedem. B'mod generali jista' jingħad li waqt li l-qarrej qieghed jifhem tema astratta u misterjuża (il-mewt u l-possibbiltà ta' qawmien għal hajja ohra), xorta jithalla fid-dinja tiegħu ta' kuljum permezz ta' għażla ta' nomi konkreti fil-parti l-kbira tal-każi. Dan jixhed kif hafna min-nomi huma ċifri.

Barra minn hekk in-nomi «wisa'» u «żmien» jitilfu parti min-natura astratta tagħhom minhabba t-terminu metaforiku «ingastati». Il-paragun bejn oġġett imdahħal f'iehor biex jehel f'post, issuġġerit mit-terminu metaforiku, u l-bniedem maqbud «fil-wisa' u fiż-żmien»

johloq qari ambigwu li jlaħħaq kemm ma' l-astratt kif ukoll mal-konkret.

Wiehed jinnota wkoll id-differenza bejn in-nomi ewlenin li għandhom funzjoni simbolika jew konnotattiva, u dawk ewlenin li għandhom sens aktar denotattiv (anki jekk dan is-sens jibqagħlu grad ta' implikazzjoni).

<i>Simboliċi/Konnotattivi</i>	<i>Aktar Denotattivi</i>
trab	missier(i)
għabra	omm(i)
strati	mar(ti)
thaddina	ulied(i)
guf	hi(ja)
kefen	Ċinzja
fossili	Nadja
żrieragħ	Wenzu
irxiexa	Vestru
	Nestru

Il-poeta qiegħed ikun inqas simboliku, aktar persunali u speċifiku meta jsemmi l-vittmi tal-mewt, iżda l-mewt innifisha hi pprezentata u deskritta f'għadd ta' nomi aktar konnotattivi. Dan jikkorrispondi max-xbiha li momentarjament taħbi l-effett qerriedi tat-trab, u tipprezentah bħala element li hu persistenti biss. Minn kull lat il-poeta jittellem dwar il-mewt u jaħbi t-trattament tagħha b'teknika. Bħalma aktar jidher l-effett tat-trab milli l-azzjoni tiegħu, aktar jinhass l-effett tal-mewt milli l-preżenza kontinwa tagħha. L-effett, in-nies li għad jinqerdu, ma jibqax simbolizmu li jaħbi s-sens iżda jsir terminologija aktar denotattiva. It-transizzjoni fix-xbihat minn aġent li ma jidherx għal effett qerriedi hi akkumpanjata b'għażla ta' nomi li tvarja mis-simboliku sad-denotattiv.

2.3 Għalkemm hemm prepożizzjonijiet oħra dawn ma għandhomx l-importanza tal-prepożizzjoni «lil». Ir-ripetizzjoni anaforika tagħha quddiem persuni varji għandha żewġ effetti fuq is-sens: tindika li l-mewt għad tiġi fuq kulhadd, iżda tħalli l-impresjoni li l-mewt tolgot lill-bniedem individwalment. Frażi bħal «Lilna lkoll» tippreżenta tiġrib kollettiv, iżda r-ripetizzjoni ta' «lil» quddiem diversi individwi tagħmilha tragedja individwali. Il-firxa li tinholq permezz tal-prepożizzjoni ssehh fuq oġġetti wkoll: «lil kull m'għandi». Barra minn hekk il-prepożizzjoni tintuża għal estensjoni lejn il-futur: «lil kulma jkolli». Minghajr din ir-ripetizzjoni x-xbiha tat-trab nieżel ma kinetx tkun mifruxa biżżejjed biex il-qarrej jassoċja t-trab mal-mewt u l-qerda ta' hwejjeġ materjali. Ir-rikorrenza tal-prepożizzjoni tagħti l-qies ta' l-effett ta' l-azzjoni. Waqt li fuq naħa l-prepożizzjoni tikkonferma l-istess azzjoni, fuq l-oħra tapplika din l-azzjoni bla distinzjoni kategorika: fuq nies differenti, fuq oġġetti, u fi żmien differenti.

2.4 Meta l-qarrej janalizza l-għażla tal-kliem b'reqqa jifhem li l-kategoriji li jista' jiffirma, it-termini li jidhlu f'kull kategorija, il-pożizzjoni tat-termini fil-poeżija, l-effett li l-kategoriji jhallu fuq xulxin, u diversi fatturi oħra jirrikjedu aktar dewmien u sforz milli stenna li se jaħli. Aktarx li jagħraf ukoll li l-kategoriji li fforma setgħu ġew mibnija mod ieħor, jew li kategoriji ġenerali (bħall-aġġettivi u l-avverbji fi *Trab*) thallew kompletament barra. Il-fatt hu li diversi possibbiltajiet ta' arrangament analitiku jibqgħu jiġu f'moħħ il-qarrej. Poeżija rari hi eżawrita bi għbir partikulari u arrangament individwali tal-materjal li hi magħmula minnu.

Il-poeżija hi poeżija għax tippermetti grad ta' flessibilità (li ma għandux jiġi abbużat) fl-għażla ta' aspetti minnha, fl-interpretazzjoni ta' dawn l-aspetti u fil-mod kif jiġu rrelatati flimkien.

### 3.0 *Metafori u Similitudnijiet*

Il-poeżija shiħa tista' titqies bħala metafora jew bħala allegorija. Il-metafori partikulari f'partijiet tal-poeżija huma paraguni fi hdan paragun akbar li hu l-poeżija shiħa. Il-fattur ewlieni li jeliċita l-poeżija minn forom oħra ta' kitba, u qari, hu t-trasferenza ta' karatteristiċi ta' oġġett (bħal «trab») fuq ieħor (mewt). Figuri u aspetti stilistiċi oħra li huma rrelatati, bħas-simbolu, is-sineddoke, il-metonomija, l-analogija u aktar, huma effettivi għax isegwu l-mekkanika u l-prinċipju tal-metafora.

3.1 Fi *Trab* il-metafori ewlenin jiddeskrivu n-natura tat-trab li mbagħad hu metafora tal-mewt. It-terminu «fitt» bħala eżempju, iġieghel lill-qarrej jittrasferixxi fuq it-trab l-imġiba ta' forma ta' hajja li ma tehlisx minnha malajr. It-terminu jġieghel lill-qarrej jiftakar f'esperjenzi li kellu u li fihom użah. Eżempji ovvjji huma: insett li jibqa' ġej anki meta wiehed jevitah jew ikeċċih; u bniedem li l-persistenza tiegħu tissarraff f'kumpanija li ddejjaq lil haddieħor. It-terminu jista' jindika wkoll bniedem li jagħmel kollox bir-reqqa. Jista' jagħti t-tifsira tax-xogħol innifsu ta' dan il-bniedem għax frazi bħal «xogħol fitt» tindika xogħol li sar b'impenn u bi preċiżjoni. Finalment «fitt» tista' tindika xogħol (bħal ta' l-insiġ) li jkun sfiq u jkollu disinn elaborat. Wiehed jinnota li fil-kuntest tal-poeżija, l-aktar f'sekwenza għat-terminu «persistenti», il-karat-

teristiċi li jiġu mislufa l-ewwel huma ta' forma ta' hajja li ddejjaq. Izda s-sens ta' xi haġa sfiqa jista' jservi ta' elaborazzjoni għall-qarrej li jkun jaf din it-tifsira wkoll. L-elaborazzjoni hi msahha mix-xbiha ta' «għabra fina». It-terminu «fitt» jista' jservi kemm ta' metafora li tanima lit-trab u tagħmlu persistenza intenzjonali, kif ukoll ta' metafora li ssejfu l-kwalità ta' oġġett ieħor inanimat biex f'dal-każ tkun indikata n-natura sfiqa tiegħu.

Il-qarrej jirrealizza kif waqt il-qari tal-metafora jrid il-hin kollu jsib hwejjeg li mhux bilfors ikunu fil-poeżija, u li jekk ikunu ma jservux is-sens bħala oġġetti shaħ izda billi jisilfu aspetti minnhom. Il-metafora tiegħu lill-qarrej 'l hinn min-natura ta' dak li qiegħed jaqra dwaru biex tispjegah aħjar b'aspetti li, għalkemm ma humiex tiegħu, xorta waħda joqogħdulu. Il-binja metaforika sservi ta' firxa assoċjattiva li ma tħallix lill-qarrej fl-ambitu li jinsab fih l-element li jaqra dwaru.

Sinifikat Mohbi	Metafora Estiża/ Xbiha Ċentrali	Metafori ohra li jelabo- raw ix-xbiha ċentrali.
--------------------	------------------------------------	--

<u>Mewt</u>	<u>Trab</u> jinzel kullimkien persistenti fitt jibla'	<u>Bniedem/insett</u> li jdejqek bil- persistenza tiegħu.  <u>Xogħol sfiq.</u>
-------------	---	---

Il-metafora toffri qari interessanti għax telabora x-xbiha ewlenija billi tiegħu aspetti minn tiġrib ieħor u tapplikahom fuqha. Ix-xbiha ewlenija, f'dal-każ ta' trab

nieżel, hi l-ewwel konċentrazzjoni ta' l-attenzjoni tal-qarrej li jibqa' jqisha bhala ċ-ċentru tat-tifsir. Waqt li x-xbiha ċentrali hi diġà metafora tal-mewt, u mill-bidu tal-poeżija diġà sehhet l-ewwel qabza metaforika, il-poeżija tibqa' tiffoka fuq din ix-xbiha flok fuq il-mewt innifisha. L-aġġettiv «fitt» jiehu lill-qarrej f'xeni ohrajn momentarjament, u minħabba li l-poeżija terga' tkompli fuq ix-xbiha tat-trab wara l-użu ta' l-aġġettiv, il-firxa assoċjattiva terga' tingħalaq, b'sinifikat miżjud fuq id-dehra ċentrali.

Il-metafora «ghad jibla'» tixhet il-kwalitajiet ta' essri animat fuq it-trab. Mill-ġdid it-trab hu animat, għalkemm din id-darba l-karatteristika ewlenija hi l-qerda vjolenti flok il-persistenza. Minħabba li t-termini «ghad jibla'» huma mifhuma f'ghadd ta' versi, kif intwera, din il-metafora hi estiża. Din il-metafora titlob sforz immaginattiv akbar għax il-paragun hu aktar remot. It-trab, meqjus forma ta' hajja li tibra', ma għandux dehra daqskemm sinifikat għax hu diffiċli timmagina l-azzjoni animaleska bhala karatteristika tat-trab. Din id-diffikultà hi kkumpensata bir-ripetizzjoni (attwali u mifhuma) tal-metafora.

Fil-metafora estiża mahluqa permezz tat-terminu «trab» hemm diversi kwalitajiet. Hu utli, waqt il-qari tal-poeżija, li l-qarrej jagħraf liema minn dawn qegħdin jigu enfasizzati u jifhem għalfejn. Minħabba li sa issa l-qarrej ta' *Trab* diġà analizza x-xbihat u l-vokabularju, hu aktar faċli jagħraf il-predominanza ta' l-aħħar kwalità (jigifieri ta' trab li jibla') fil-binja metaforika. Dan għax ir-rikorrenza ta' l-istess xbiha, u l-istess kliem, f'analizi aktar bikrija tikxef żvilupp ta' metafora partikulari fuq ohrajn.

3.2 Barra l-metafori hemm għadd ta' similitudnijiet matul il-poezija. Is-similitudni «bħal-lava li ċcaqċaq l-iskorċa» hi inkorporata fin-negattiv u x-xebh jinftiehem biex il-qarrej ma jqabbilx it-trab ma' l-element deskritt (lava). «Bħal ġuf nessej għad jingħalaq» u «bħal kefen aħhari», joffru xebh bejn it-trab u elementi li jagħlqu l-hajja fihom. «Bħal fossili ngastati/fil-wisa' u fiż-żmien» u «bħaz-żrieragħ go l-art . . .» ixebbhu lill-bniedem ma' rikordju ta' hajja u possibbiltà ta' hajja rispettivament.

Is-similitudni tgħaqqad f'salt l-elaborazzjoni u l-immaginazzjoni. Bħall-metafora tieħu l-element deskritt jew elaborat 'l hinn mill-kuntest tiegħu biex tqabblu ma' oġġett ieħor f'xena oħra. Waqt li jrid ikun hemm xi fattur komuni bejn l-elementi mxebbha l-qarrej irid japprezza oġġett permezz ta' tigrub li għall-ewwel jista' jidher imbiegħed. F'dan is-sens il-poezija tipposponi l-perċezzjoni anki bis-similitudni.

Hlief għall-ewwel waħda, is-similitudnijiet fil-poezija huma kkonċentrati fl-aħħar strofa bi ftit spazju bejniet-hom. Minhabba f'hekk l-aħħar strofa tispikka bħala strofa ta' xebh. Is-similitudnijiet f'din l-istrofa għandhom aspekk komuni: kollha jipprezentaw element li fih jagħlaq il-hajja. Ix-xbihat tas-similitudnijiet ma humiex l-istess («ġuf», «kefen», «fossili», «żrieragħ»), iżda kollha jissuggerixxu l-istess tifsira ta' element li fih jagħlaq il-hajja. F'dan is-sens huma ripetizzjoni mingħajr ma jirripetu l-istess xbiha. Din il-konċentrazzjoni tas-similitudnijiet tieħu post il-metafora tat-trab li tonqos fl-aħħar strofa. Is-similitudni, speċjalment meta użata hafna fi spazju żgħir, tagħti l-impressjoni li dak li jikkellem dwaru l-poeta jinstab f'diversi hwejjeġ jew aspetti oħra tad-dinja. L-effett iġieghel lill-qarrej jemmen li

l-proċess li jaqra dwaru jinstab kullimkien. Għalhekk ir-ripetizzjoni tas-similitudni tagħti l-impressjoni li l-proċess imxebbah hu universali.

#### 4.0 *Il-Poeżija bħala Arrangament ta' Hoss*

Il-hsejjes tal-poeżija, flimkien ma' aspetti bħar-ritmu, jiddeterminaw l-isforz fiżiku li l-individwu jrid jagħmel waqt il-qari. Dan l-isforz hu rrelatat mas-sens għax meta mmanipulat mill-hila tal-poeta jista' jpoġġi lill-qarrej f'burdata partikulari. Il-poeta jista' jikkontrolla n-nifs tal-qarrej bil-metrika, u jista' jhaffef jew itaqgal il-qari bl-ewfonija jew bil-kakofonija. Jista' jagħti skema ta' qbil bejn il-kliem permezz tar-rima u jista' jgħieghel lill-qarrej iġarrab xbiha senswalment permezz ta' l-onomatopea. Dawn l-eżempji bażiċi jindikaw li l-hoss hu imitazzjoni tas-sens u manipulazzjoni tal-burdata tal-qarrej.

Kull bniedem għandu reazzjonijiet fiżiċi attivati miċ-ċirkustanza, jew mill-burdata, li jinstab fiha. Poeta jista' jikkontrolla whud minn dawn ir-reazzjonijiet (ngħidu aħna n-nifs, l-għaġla fil-kliem, il-volum ta' hoss) sa ċerti gradi, u b'hekk jista' johloq, parzjalment, l-effett li s-soltu jinholoq biċ-ċirkustanza. B'dal-mod poeta jmur mill-ewwel għall-effett reattiv. Imbagħad hu pass spontanju biex il-qarrej jikkwalifika t-tema moqrija skond ir-reazzjoni maħluqa fih.

4.1 Il-qarrej jinnota d-differenza fil-hoss bejn versi bħal «ma jbaqbaqx feroċi» u «mhux bħal-lava li ċcaqcaq l-iskorċa», u versi bħal «it-trab għabra fina» u «thaddina muta siekta bil-lajma». L-ewwel żewġ versi ma jistgħux jinqraw b'gentilezza. Il-qarrej ma jistax jevita l-konċen-



trazzjoni fuq il-ħoss konsonantali minħabba l-alliterazzjoni (bil-«b», il-«q» u ċ-«ċ»). Barra minn hekk l-onomatopea permezz tat-termini «jbaqbaqx» u «ċċaqċaq» tnaqqas l-attenzjoni fuq it-tifsira u tapplikaha fuq is-smigh tal-ħoss attwali tal-lava. Ukoll, il-qawwa ta' l-aċċent fuq l-ewwel sillaba ta' dan il-kliem, flimkien mal-ħoss konsonantali «q» li tispicċa bih is-sillaba fiż-żewġ każi, iġieghlu lill-qarrej iżomm in-nifs għal waqt qasir bejn l-ewwel u t-tieni sillaba tant li l-kliem jinqara fi skossi. Ir-ritmu ovvju taż-żewġ versi jagħti l-impreszjoni ta' forza li ma tinzammx, jew, permezz ta' l-amfibrakkju, ta' konċentrazzjoni ta' forza. L-amfibrakkju, jew il-pied magħmul minn tliet sillabi li minnhom tan-nofs biss hi aċċentata, hu meqjus bħala pied li jissuġġerixxi ġbir u konċentrazzjoni ta' forza fil-prosodija klassika.

Mă jbāqbāqx	fērōċi
amfibrakkju (bakkju)	amfibrakkju

mhūx	bħäl-lāvā	lĭ ċċāqċāq	l-iškōrcă
anakrusi	amfibrakkju	amfibrakkju (bakkju)	amfibrakkju

Il-fatt li «jbaqbaqx» u «ċċaqċaq» jistgħu jinqraw bħala spondew, u jistgħu joħolqu pied bakkiku, mat-terminu li jiġi qabilhom, jista' jissuġġerixxi wkoll forza bla rażan. Kemm l-amfibrakkju kif ukoll il-bakkju jissuġġerixxu forza u huma akkumpanjament xieraq għas-sens ta' forza

naturali li hi kkonċentrata u li ma tinzammx. Naturalment wieħed jista' jaqsam il-versi f'piedi iżgħar u jqis uħud mis-sillabi żejda, iżda dan ma jservix is-sens li f'dal-każ jissuggerixxi liema pied hu l-aktar adatt.

Għall-kuntrarju ta' dawn il-karatteristiċi t-tieni żewġ versi jispikkaw minhabba t-tul vokaliku. Dan jixraq lis-sens ta' azzjoni ġentili fix-xbiha ta' trab nieżel bil-lajma. Il-qari bilfors isir lajman minhabba l-użu frekwenti tal-vokali «a» mtawla. Dettal interessanti hu l-pied ta' l-aħħar vers ta' l-ewwel strofa.

thäd	dīnä	mütä	sīektä	bīl-	lājmä
anakrusi	trokew	trokew	trokew		trokew

Il-persistenza ta' l-istess pied tqawwi l-impresjoni ġenerali li jagħti t-trokew ta' xi haġa niezla, jew ta' waqgħa. Fil-prosodija klassika t-trokew ġie meqjus bhala l-pied nieżel b'kuntrast mal-ġjambu li hu pied tiela'. Mill-ġdid, il-qarrej għandu jinnota l-effett tal-qawwa rrangata tal-ħoss permezz tal-pied, u għandu jagħraf ir-relazzjoni ovvja bejn il-pied magħżul u x-xbiha ta' trab nieżel.

4.2 Aspett iehor ta' l-arrangament tal-ħoss hu r-rima. Id-diwi tas-suffiss possessiv «-i» fit-tieni strofa jgħin il-qrubija li l-poeta jenfasizza bejn il-kliem «missieri», «ommi» «marti», «uliedi». Il-fattur komuni, jiġifieri li l-persuni indikati huma kollha qrib hafna tal-poeta, hu akkumpanjat minn ripetizzjoni ta' l-istess tmiem minhabba l-forma morfologika ġenerali. Dan hu każ fejn il-poeta jinqeda b'aspett partikulari ta' lingwa, is-suffiss tal-possessiv, biex jirrelata s-sens u l-ħoss f'ripetizzjoni

regolari. Ir-rima interna fit-tielet strofa għandha skema li tħaffef il-qari għax tagħti eku f'intervalli iqsar sakemm id-diwi jieqaf bil-kelma «hija». L-impressjoni hi li l-azzjoni tat-trab li «jibla'» tibda bilmod iżda ssir aktar mgħagġla waqt li teqred lin-nies:

Lil missier<sub>i</sub> bala' t-trab  
 lil omm<sub>i</sub> għad jibla'  
 lil mart<sub>i</sub>, 'l ulied<sub>i</sub>, lil h<sub>i</sub>ja.

Il-marki jindikaw l-eku. Wieħed jista' jara kif fit-tieni vers hemm sillaba inqas bejn il-bidu tal-vers u s-sillaba li tidwi l-hoss. Fit-tielet vers dan l-għadd ta' sillabi hu miżmum fil-bidu, iżda wara żewġ sillabi l-hoss hu rrealizzat mill-ġdid u jagħti l-impressjoni ta' frekwenza li se tizzied, impressjoni miċhuda bit-tmiem tal-vers. L-eku «-i» hu meġġjun mill-fatt li quddiemu, donnu bi preparazzjoni għalih, dejjem hemm aċcent qawwi.

Rima ohra li tissuggerixxi l-istess heffa fil-qerda hi bejn l-ismijiet persunali tan-nies li l-poeta jaf. Il-fatt li fil-poezija r-rima tintuża b'mod ġenerali għan-nies (qrafa jew hbieb) jindika kif l-użu tagħha mhux koinċidenza. Il-qarrej għandu jifhem li rikorrenza bħal din, li sseħħ fejn hemm termini li jistgħu jingabru f'kategorija għalihom, għandha effett marbut mas-sens. Mistoqsija interessanti hi: għalfejn, wara l-lajma li holoq bil-vokali «a», il-poeta jrid iħaffef il-qari permezz tar-rima interna? Wieħed jista' jinnota wkoll ir-regularità fin-numru ta' sillabi bejn l-eku, u fl-aċcent:

Lil Ċinzja u lil Nadja li żejnu t-triq  
 bi ġmielhom.

Lil Wenzu, lil Vestru, lil Nestru  
 jiċċajta u jiddiehaq.

Jekk jitqies ukoll l-eku maħluq permezz tal-prepożizzjoni «lil», wiehed jagħraf li t-tielet vers hu fil-fatt ripetizzjoni ta' l-istess sekwenza vokalika (i-e-u). Din ir-regolarità fir-rimatakkumpanja l-implikazzjoni li kulhadd hu l-istess quddiem il-mewt. Iż-żieda tad-dettal dwar l-aħhar persuna («jiċċajta u jiddiehaq») hi ironika wara sens u hoos li jillivellaw lit-tliet individwi għall-istess tiġrib u trattament.

### 5.0 *Konkluzjoni*

Il-poeżija hi ġabra ta' reazzjonijiet bejn aspetti stilistiċi differenti li jiġu attivati mill-qarrej attent. Hija aktar effettiva milli jissuġġerixxi t-tul tagħha għax ma tippermettix qari lineari biss, iżda tinstiga l-ħin kollu kunflitt, konsolidazzjoni u elaborazzjoni bejn l-aspetti differenti tagħha. Anki b'eżempji limitati, bħalma tqiesu fil-każ ta' *Trab*, il-poeżija tixhed in-neċessità tal-qarrej li qieghed ifittex effetti aktar milli argument, esperjenza aktar milli kontenut lest, u involviment impenjat fil-bini ta' struttura aktar milli informazzjoni. Hemm sens wiehed li jfiehmem kif poezija tinforma: il-poeżija hija forma ta' kontenut li tinbenab' reazzjoni f' qarrej; il-poeżija tinforma lill-qarrej billi tagħtih forma ġewwiena jew billi tifforma l-perċezzjoni u l-intuwizzjoni tiegħu. Dan tagħmlu meta l-qarrej ikun jaf il-bażiku tat-teknika letterarja, u jibda jagħraf kif aspetti tekniċi biswit xulxin jinfluwenzaw lil xulxin. Il-qarrej aktar avanzat jagħraf il-funzjoni tat-teknika fil-kuntest partikulari tagħha, u jgarrab l-influwenza reċiproka bejnha u aspetti tekniċi oħra. F'dan is-sens il-poeta jkun tarċetta formattiva: għadd ta' possibbiltajiet strutturali li jimmotivaw lill-qarrej biex jgħaqqqadhom. Hu f'dan is-sens li l-qarrej jibni l-poeżija billi jaqraha.

## Indiċi tal-Poeżiji kkwotati

- Adam, 44  
 Aeterna Mens, 117  
 Agunija, 79  
 Aghtuni Karta Bajda, 29  
 Ajkla, 131  
 Alter Ego, 31  
 Arizona, 101, 130, 133, 138, 143  
 Ars Artium, 103  
 Awto-Kuxjenza, 46, 133, 147, 154  
 Awtobijografija ta'  
   «Bniedem 2000 A.D.», 5, 6  
 Bebbuxu, 111, 112, 125  
 Bettieħa, 124  
 Bewsa, 27  
 Bidla, 15  
 Biža', 152, 156  
 Brimba, 114  
 Burdati, 133, 138, 139  
 Burraxka, 101, 122, 143  
 Daħka, 152  
 Déjà Vu, 147  
 Depożizzjoni, 10  
 Dinjiet Mitlufa, 104, 119  
 Djalogu, 41, 134, 147, 154  
 Dlam, 63  
 Duwalizmu, 134, 137  
 Edukazzjoni, 45  
 El Poema Sin Musica, 24  
 Emikranja, 9, 157  
 Enigma Variations, 133, 134  
 Enthousiastes, 110  
 Epitaffju, 91  
 Exodus, 69  
 Fil-Mewt ta' Hija Ċali, 94  
 Fi Sptar, 77, 78  
 Fission, 55  
 Fl-Aħħar, 109  
 Flokk tas-Suf, 155  
 Frater, 14, 18, 49  
 Genetika, 3, 126  
 Ġenn il-Poeta, 49  
 Ġirasol, 111, 125  
 Ġudizzju, 8  
 Għalija, 107  
 Għanja, 27  
 Għanqud, 23  
 Għatx, 115  
 Għawm, 130  
 Haġar Qim, 51, 55  
 Haxix, 123  
 Hġieg, 4, 158  
 Hnejjiet, 153  
 Holm, 49, 67, 105  
 Holma, 49, 114  
 Id-Dawl, 9, 61, 63  
 Il-Balluta, 128, 129  
 Il-Bajda Żerriegħa, 40  
 Il-Brimba, 159  
 Il-Ġiraffa, 112  
 Il-Hsieb tal-Mewt, 97  
 Il-Kantiku tad-Demm, 43, 60, 121  
 Identità, 154  
 Individwalità, 45, 83, 154  
 Inġiniera Genetiċi, 3, 4, 8  
 In Vitro, 8  
 Ir-Ras, 74, 78  
 Ir-Riħ, 75, 78  
 Irxox, 21  
 Ispirazzjoni, 103  
 Is-Sess tal-Fjuri, 127  
 It-Tmjem, 85  
 Iz-Żifna, 25, 68  
 Iz-Zija Rozina, 96  
 Katavri, 22

- Kennierja, 3  
 Kont Żaghżugh . . . , 27, 28  
 Korda, 106  
 Kultant, 134, 139  
  
 L-Aħħar Holqa, 48, 60, 143  
 La Noche Oscura, 71, 115  
 Laqgħa, 48  
 Leit Motif, 105  
 Les Fleurs Du Mal, 24  
 L-Għanja ta' Mara, 24  
 L-Għanja tal-Hajja, 37, 119  
 L-Għanja Tiegħi, 112  
 Lil Alla Falz, 65  
 Lil Binti Tarbija, 32  
 Lill-Madonna Gotika, 16, 17,  
     18, 24, 31  
 Lill-Umanità, 142  
 Lil Marti, 31  
 Lil Uljed Uliedi, 20  
 Lir-Riħ, 130  
 Lola, 33, 34  
  
 Malaise, 41, 42, 143, 156  
 Manikin, 34  
 Masculum et Feminam  
     Creavit Eos, 25, 27, 30  
 Maskla, 134, 147, 148  
 Milied 1948, 133, 145  
 Min Jien?, 149, 150  
 Mohħ Programmat, 24, 27,  
     133, 140  
 Moribond, 80  
 Mortalità, 84  
 Motu Perpetwu, 38  
  
 Naħla, 29  
 Namur, 24, 28  
 Niket, 50  
 Novembru 1976, 92, 93  
  
 Olympus, 4  
 On the Rocks, 33  
 Ossignu, 143, 144  
  
 Paradoss, 87, 125, 143  
 Pari Passu, 86  
 Passa, 126  
 Poeti, 110  
 Prandium, 133, 134, 136  
 Puteoli, 134, 146  
  
 Qawmien, 122  
 Qronfla, 124  
 Quddiem il-Mera, 57  
  
 Radikalizmu, 143  
 Rażan, 133, 141  
 Reqqa ta' Qalb, 78, 151  
 Russett, 131  
  
 Sahra, 50, 55, 67  
 Simetrija, 89  
 Solitaire, 143, 144  
  
 Tango, 82, 83  
 Taqtir is-Skiet, 153, 155  
 Telfien, 80, 82  
 Thassib, 68, 156  
 Tibzax, 87  
 Trab, 97, 98, 165-192 *passim*  
 Traxxendenza, 60, 70  
  
 . . . u Kull Kewkba Xemx . . . , 108  
 Vespri, 19  
 Vesuvius - Fujiyama, 7  
 Vjaġġi Spazjali, 56  
 Vojt, 150  
  
 Waqt Mixgħul, 106  
 Wara Hamsa u Għoxrin sena, 24  
 Warda, 53, 55  
 Wens, 58, 109  
  
 Xitwa, 78  
 Xjenza, 7, 2  
 Xufftejn, 49, 50, 67  
  
 Żunżan, 110  
 Żwieġ '70, 33